

ಎಸಳು 1

ಅಂ. ಶ್ರೀ ಕುಮಾರ ಢಹಾಸ್ವಾಮಿಗಲು ರಚಿಸಿದ ಪದ್ಯಗಲು

ಮಾನವಾ, ನೀನಾರೋ ? ಕಾಯಾ

(ರಾಗ-ದರ್ಬಾರಿ ಕಾನಡಾ)

ಮಾನವಾ ! ನೀನಾರೋ ? ಕಾಯ
ಮನ ಮರುತ ನಿನಗಿವೇನೋ ?

॥ ಪ ॥

ಭ್ರಮಾತ್ಮಕ ಸಂಸಾರವಿದು
ಕುಮತಿಯು ತರಬಿಡದೈಸೆ
ಮಮತೆಯಿಂದ ಬಾಧಿಪುದೈಸೆ

॥ ೧ ॥

ಅನಾದಿ ವೃಥಾ ಮೂಢಮತಿ
ಜನನ ಮರಣದೊಳು ಕೂಡಿ
ಘನಸುಖ ಕೆಡಿಪುದು ನೋಡೋ

॥ ೨ ॥

ಪರಾತ್ಮಕ ಸಂಸಾರವಹ
ಪರ ಶಿವಯೋಗವನ್ನೈದಿ
ಸುರಸ ಸುಖವ ನೀ ಹೊಂದೋ

॥ ೩ ॥

ಶಾಂತಿ ಸುಖವ ಕೊಡು ಬೇಗನೆ ಶಿವ

(ರಾಗ-ದರ್ಬಾರಿ ಕಾನಡಾ)

ಶಾಂತಿ ಸುಖವ ಕೊಡು ಬೇಗನೆ ಶಿವ ।

ವೃಥಾಬದ್ಧಭವಬಾಧೆಯ ಲಯಮಾಡುತ ನೀ ।

ಪರತರ ಗುರುವರ

॥ ಪ ॥

ಮಂದ ತಾಮಸವ । ಪೊಂದಿ ನಿಂದೆ ನಾನು ।

ಕುಂದುವಡೆಯುತ ಸದಾ ಮೂಢತಮ ॥

ಖೇದ ಮೋದವು ದಹಿಸಲಹುದೆನ್ನಂ ।

ಭವೋತ್ತರ ! ಶಿವಾಪರ !! ಭುವೀಶ್ವರ !!!

॥ ೧ ॥

ಕುಟಿಲ ರಾಜಸವು ಪಟುತರಮಾಗಿಹುದು ।

ದಿಟವನರಿಯದೆ ದೃಢಾಲಿಂಗನವ ॥

ಮಾಡಿ ಕೂಡಿ ಬಿಡದೆ ಕಾಡ್ವದೆನ್ನಂ ।

ಚರಾಚರ ! ಪರಾತ್ಪರ !! ನಿರಂತರ !!!

॥ ೨ ॥

ವಿನಯ ದಾನತಪ । ಘನ ಶಮೆ-ದಮೆಗಳನು ।

ಮನದ ಕೊನೆಯೊಳು, ಅನಾಧಾರಣ ॥

ಧ್ಯಾನ ಮೌನ ಶಿವಯೋಗವ ಕೊಡು ನೀ ।

ನಮೋಭವ ! ಉಮಾಧವ !! ಸುಮೋಧವ !!!

॥ ೩ ॥

ಮನವನು ಪರಿಪಾಲಿಸು ನೀ ಜ್ಞಾನದಾನ ಮಾಡಿ ಶಿವ

(ರಾಗ - ಕೇದಾರ)

ಮನವನು ಪರಿಪಾಲಿಸು ನೀ ! ಜ್ಞಾನದಾನ ಮಾಡಿ ಶಿವ
ಚಿನ್ನಯ ಪ್ರಭು ಮಾಯಾರಿ ! ಮಾರಾರಿ, ಕಾಲಾರಿ

|| ಪ ||

ನೇತ್ರದಾಟ ನಿಲ್ಲಿಸಿ ಸೂತ್ರದಿಹ ಸುಮತಿಯ ಗೂಡಿ
ಗಾತ್ರತ್ರಯವಳಿಯುತೆ ಚಿತ್ತದ ಚಿನುಮಯ ಪ್ರಭು

|| ೧ ||

ನಾದ ಬ್ರಹ್ಮಭೇದವ ಶೋಧಿಸಿ ದೃಢಚಿತ್ತನಾಗಿ
ಸಾಧಿಸಿ ಶಿವಕಲೆಯನು ಮೋದಗೊಳ್ಳುವಂತೆ ಮಾಡಿ ಚಿನ್ನಯ ಪ್ರಭು

|| ೨ ||

ಲಿಂಗಾಂಗಸಂಗದ ಇಂಗಿತದ ಬೋಧವಿತ್ತು
ಲಿಂಗೈಕ್ಯನ ಮಾಡುತೆ ಮಂಗಲ ಶಿವಯೋಗಿಯೆನಿಸಿ ಚಿನ್ನಯ ಪ್ರಭು

|| ೩ ||

ದೇವ ಪೊರೆಯೊ ಭವಮಾಲೆಯಜಿತ

(ರಾಗ - ಸಿಂಧುರ)

ದೇವ ಪೊರೆಯೊ | ಭವಮಾಲೆಯಜಿತ |
ಭಾವಜಮದಹತ | ಈ ವಸುಜಾತ |

|| ಪ ||

ಚಿತ್ತದ ರಾಗ | ಭ್ರಾಂತಿಯ ಪೂಗ ಗುಹೇಶ್ವರ |
ಜೊತೆಗೂಡಿ ಅತಿ ಬೇಗ |

|| ೧ ||

ವೃತ್ತಿಯ ಜಾಲ | ಚಿಂತೆಯ ಮೂಲ | ಚರೇಶ್ವರ |
ಹತಮಾಡಿ ಘನಲೀಲ ||

|| ೨ ||

ನಿನ್ನಯ ಸಂಗ | ಬನ್ನದ ಭಂಗ | ಪರೇಶ್ವರ |
ಅನುಗೈದು ಶಿವಯೋಗ ||

|| ೩ ||

ದೇವ ದೇವ ಜೀವಗುಣವ ಜೀವದಿ

(ರಾಗ - ಸಿಂಧುರ)

ದೇವ, ದೇವ | ಜೀವಗುಣವ ಜವದಿ
ನಾಶಗೊಳಿಸಿ ಕಾಯೋ

|| ಪ ||

ಘನಪಾಶವು ಮುಸುಕಿ | ನಿರ್ನಾಮನಾದೆ |
ಮನುಮುನಿವಂದ್ಯಾ ||

|| ೧ ||

ಮಮತಾ ವಿಷಯದೊಡನೆ | ಪ್ರಮಾದಗೊಳುವೆ |
ಸುಮನವನಿತ್ತು ||

|| ೨ ||

ಶಿವಯೋಗದೊಳಿರಿಸಿ | ನಿರ್ವಾಣ ಸುಖವ
ತವೆ ಪಾಲಿಸುತೆ ||

|| ೩ ||

ಮುರಾರಿಯೆ ಪಾಲಿಸು ಕಾಲಾರಿ ಬೇಗ

(ರಾಗ - ಜುಂಜುಟಿ)

ಮುರಾರಿಯೆ ಪಾಲಿಸು ಕಾಲಾರಿ ಬೇಗ |
ಪಾರುಗೊಳಿಸದೆನ್ನ ಮಾಯಾಸಂಘ ||

|| ಪ ||

ಮನಸಿಜನಾಗಿತಾ | ಘನಬಾಧೆಗೊಳಿಪನು |
ವನಿತೆಯರೊಲವಿತ್ತು | ವಿನಯದಿ ಸಾಧಿಪ |
ಸನುಮತದಿಂದಿವ ನಾಶಯನಾಸಿಸಿ

|| ೧ ||

ಮರಣದ ಭೀತಿಯಿಂ | ಕೊರಗುತ್ತಿರುವೆನು |
ಕರುಣವಿಲ್ಲದ ಯಮ | ಧೂತರ ಕಾಟದಿ |
ದುರುಳರ ಸಾಹಸ ಪರಿಹರಿಸಭವ

|| ೨ ||

ಆಶಾಪಾಶದಿ ಘಾಸಿಯಾಗುವೆ ನಾನು |
ಮೋಸದ ಮಾಯೆಯ | ಬಲೆಯೊಳು ವಾಸಿಪೆ |
ಭಾಸುರಾನಂದ ಶಿವಯೋಗದೊಳಿರಿಸಿ |

|| ೩ ||

ಭೋಧೇವ ಗಿರಿಜಾಧವ ಮುದವಿಲಸಿತ ಮದಹತ

(ರಾಗ - ಆನಂದಭೈರವಿ)

ಭೋಧೇವಗಿರಿಜಾಧವ | ಮುದವಿಲಸಿತ ಮದಹತ |
ಇಂದ್ರಿಯಜಿತ | ಸಾಧು ಚರಿತ 'ಆ' ಜಯ |

|| ಪ ||

ಸಂಪದಾಸುರದಿ ಚರಿಪ | ಪಾಪದಾಗರವಿಲೋಪ |
ಸುಪಥವೇ ಸುಪ್ರದೀಪ | ತಮರಜಗುಣವಿರಹಿತ |
ಸುಮನ ಸಹಿತ | ವಿಮಲರತ 'ಆ' ಭವ

|| ೧ ||

ಸಂತರಾಚರಣ ಸುಖವ | ಚಿಂತಿಪಾತ್ಮರ ಸುಭಾವ |
ಸಂತತಾನಂದವೀವ | ವರಗುರುಚರಣ ಕಮಲ |
ದಿರವೆ ಸಕಲ | ಚರಲೀಲಾ 'ಆ' ಗತ

|| ೨ ||

ಬಿಂದುನಾದ ಪರಯೋಗ | ದಿಂದಲಾದ ಶಿವಯೋಗಾ |
ನಂದದಾಚರಿಪ ಯೋಗ | ಜವದಿ ಕೊಡು ಪರಮೇಶ |
ಭವವಿನಾಶ | ಸುವಿಲಾಸ 'ಆ' ಶಿವ

|| ೩ ||

ಪಾಹಿ ಶಿವ ನೀ ಪಾಹಿ ಶಿವ

(ರಾಗ - ಪಹಡಿ)

ಪಾಹಿ ಶಿವ | ನೀ ಪಾಹಿ ಶಿವ
ನಾ ಮೊರೆಹೊಕ್ಕೆ ದೇವ

|| ಪ ||

ಪುರಹರ ನಿನ್ನಯ ಕರುಣವಿಲ್ಲದೆ |
ಮರಳಿ ಮರಳಿ ಭವದೊಳು ತಿರುಗಿ ||
ಘೋರ ಕಷ್ಟದೊಳು ಪಾರುಗಾಣೆ ನಾ |
ಪರಮೇಶ | ಪರಿತೋಷ || ವರಕೋಶ |

|| ೧ ||

ಮಲ ಮಾಯಾದಿ ಬಲು ಕಳವಳಗೊಳ್ಳುವೆ |
ಬಲವಂತನೆ ಸಲಹುವದೆನ್ನಂ ||
ಬಲುಮೆಯುಳ್ಳ ಬಹು ಕಲುಷದ ಕಾಟವು |
ಬಲುಶಾಂತ | ಕಲೆಯಾಂತ || ಭಲವಂತ |

|| ೨ ||

ಶಿವನರ್ಚನೆಯೊಳು ತನು, ಮನ, ಧನವನು |
ಸವೆಸುವ ತವೆ ಸಾಧನವಿರಿಸಿ ||
ಜೀವಭಾವವನು ಕಳೆಯುತ ಕೃಪೆಯಿಂ
ಶಿವಯೋಗಿ | ಸುವಿರಾಗಿ || ಭವತ್ಯಾಗಿ |

|| ೩ ||

ಶಂಕರ ಕಾಯೊ ಸದಾ ಕಿಂಕರನು

(ರಾಗ - ಪೀಲು)

ಶಂಕರ ಕಾಯೊ | ಸದಾ | ಕಿಂಕರನು |

ಸಂಕಟವನು ದೂರಿ ಕರಿಸುತ

|| ಪ ||

ಭೋಂಕನೆ ಮನದ, ಬಿಂಕವ ಬಿಡಿಸಿ |

ಅಂಕಿತದೊಳಗಿರಿಸಿ | ಕಿಂಕರನು

|| ೧ ||

ಪರತರ ಶಿವನೀ, ಗುರುಚರವೆನಿಸಿ |

ನಿರುತದಿ ಸಂಚರಿಸಿ | ಪರಿಪಾಲಿಸಿ

|| ೨ ||

ಸಾಭಾರಿ ನಿರಾಭಾರಿ, ಗುರು ನೀನೆ |

ಲೋಭಾದಿಗಳನುಳಿದು | ಲಾಭದಿಸುಳಿದು

|| ೩ ||

ದೀಕ್ಷ ಶಿಕ್ಷ ಮೋಕ್ಷ ಗುರು ನೀ |

ದಕ್ಷನೆ ಮುಮ್ಮಲವ ಈಕ್ಷಿಸಿ ಕಳೆವ

|| ೪ ||

ಕಾಮಕಾಲ ಮಾಯ, ಸೀಮೆಯ ಬಿಡಿಸಿ |

ಕಾಮಾರಿ ಗುರುವರನೆ | ಪ್ರೇಮದಿ ನೀನೆ

|| ೫ ||

ಇಷ್ಟ ಪ್ರಾಣ, ಶ್ರೇಷ್ಠ ಭಾವದಿ |

ಕಷ್ಟವನತಿಗಳೆದು | ಶಿಷ್ಟತನದಿ

|| ೬ ||

ತನು ಮೂರರಲಿ | ಜನಿಪದೋಷವನು |

ಸನುಮತದಿಂ ಕಳೆದು | ತನುವಳಿದು

|| ೭ ||

ಸ್ವಯಚರಪರವು, ಭಯಲಯದಿರವು |

ಪಯಶೇಷಕರವಾಗಿ | ದಯಯುತನಾಗಿ

|| ೮ ||

ಶಿವಯೋಗಾಲಯ, ಭುವನದಿ ಮೆರೆಯುವ

ತವೆ ಸಾಧನವಿರಿಸಿ | ನಿವಾಸಿಸಿ

|| ೯ ||

ವೀರಶೈವಾಚಾರ ಪರಾ

(ರಾಗ - ಭಘೈರವಿ)

ವೀರಶೈವಾಚಾರ ಪರಾ ।
ಘೋರ ಬಸವ ಧೀರಾ ।

॥ ಪ ॥

ಆದಿ, ನಾದ, ಬಿಂದು ಕಲಾ ।
ಹೃದಯಾಲಯ ನಾಶಮಲ ।
ಮೋದ ಘನಾನಂದವನ ।
ಬೋಧಾಮೃತ ಸದನ

॥ ೧ ॥

ಕಾಮ ಕಲಿಯ ವೈರಿ ಸದಾ ।
ಮಮತಾ ಮತಿವಾರಿಸಿದ ॥
ಸೋಮಧರಾಪಾರಸುಖ ।
ಪ್ರೇಮಾಬ್ಧಿ ಶಿವಸಖ

॥ ೨ ॥

ತ್ರಾಹಿ ಶಿವಯೋಗ ನಿಧ್ರ ।
ವಹಿಸಿ ಪರಮ ಶಾಂತಿಮುದ್ರ ॥
ಸಾಹಸದಿಂ ಕೂಡಿಸುತ ಸೋಹಂ ಭಾವಯುತ

॥ ೩ ॥

ಪರ ಶಿವಯೋಗದ ಸಾರ

(ರಾಗ - ಭೂಪ)

ಪರ ಶಿವಯೋಗದ ಸಾರ ।

ಕರುಣ ವಿಹಾರ । ತೋಂಟದಾರ್ಯ ಹೋ

॥ ೧ ॥

ಮನವು ನೇತ್ರವು ಸುಷುಮ್ಮದಿ ಕೂಡಿ ।

ತನುವನು ಮೀರಿ ಶಿವಸುಭಾನುತೋಷ ।

ಆನಂದಸಕ್ತ ಗುಹದಲಿ ನೀ

ಅನನ್ಯ ವಿಲಾಸ ಹೋ

॥ ೨ ॥

ಶರಣಲೋಕ ಮುನ್ನ ಪರಿದು ಬಂದು ನಿನ್ನ ।

ಮರೆಯೊಳು ಸಾರೆ ವರವಿಜ್ಞಾನವನ್ನು ।

ಪರಂಪರಾನಂದಭಿಯಾ ಕರುಣಿಸಿ ।

ಪರಿಪಾಲಿಸೆನ್ನ ಹೋ

॥ ೩ ॥

ಸಿದ್ಧಲಿಂಗ ಭೂಷ ಬದ್ಧಜೀವ ಪಾಶ ।

ವಿದ್ವರೆ ಸಾರೆ ಸಿದ್ಧ ಶಿವಯೋಗ ವಾಸ ।

ಸಿದ್ಧಾಂತ ಶೇಖರಾವೇಶ ಮುದದೊಳು ನೀ

ಪರಿಪಾಲಿಸೇಶ ಹೋ

॥ ೪ ॥

ದೇವ ಕಾಯೋ ನೀ ಮಾಯಾತೀತನೆ

(ರಾಗ - ಕೇದಾರ ಗೌಳ)

ದೇವ ಕಾಯೋ ನೀ ಮಾಯಾತೀತನೆ	ಪ
ವೀರಶೈವವ ಸಾರಿ ತೋರುವ ಭೂರಿ ಭಕ್ತಿಯುಕ್ತರ ಪಾರುಗೊಳಿಸುತೆ	೧
ಶಿಷ್ಠ ಮತವಿದು ನಷ್ಟಗೊಳ್ಳುದು ತುಷ್ಟಿಗೊಳಿಸುವೆನೆಂದ ಭೀಷ್ಠ ವೀಯುತೆ	೨
ಮತವೆ ನಿನ್ನದು ಪತಿಯೆ ಕಾಯ್ದುದು ಗತಿಯ ಕಾಣದಿರ್ಪರ ಜತಿಯಗೂಡುತೆ	೩
ಇಂತು ಸಭೆಯೊಳು ಕುಂತು ಜನಗಳು ಪಂಥಗಾರರಾಗಿರುವಂತೆ ಮಾಡುತೆ	೪
ಬೇಡಿಕೊಂಬೆನು ಮಾಡು ಕೃಪೆಯನು ಮೂಢರಾದ ಜನಗಳ ನೋಡಿ ಮರೆಯದೆ	೫
ವೇದವೆಂಬುದು ಭೇದವೀವುದು ಬೋಧಿಸೈಕ್ಕ ಮತದ ಹಾದಿ ತೋರಿಸಿ	೬
ಮತವು ನಿನ್ನಯ ಹಿತದ ಸೀಮೆಯ ಗತಿಯೊಳ್ಳೈಕ್ಕೊಳ್ಳುವ ಮತಿಯ ಕೊಡುತೆ	೭
ಸ್ವಂತಪರರಿಗೆ ಸಂತ ಜನರಿಗೆ ಅಂತರ್ಯಾಮಿಯಾಗಿ ಹಂತೆ ತೊಲಗಿಸಿ	೮
ಸಿದ್ಧಲಿಂಗನೆ ಪೊರ್ದಿದವರನೆ ಶುದ್ಧರಾಗಿರುವಂತೆ ತಿದ್ದಿ ತೋರುತೆ	೯

ಪರಾತ್ಪರ ಬಸವೇಶ್ವರನನು

(ರಾಗ - ದರ್ಬಾರಿ ಕಾನಡಾ)

ಶ್ರೀ ಪರಾತ್ಪರ ಬಸವೇಶ್ವರನನು ।
ಸಾರುತ -ಸೇರುತ ಭಜಿಸೋ ನೀ ಮಾನವ

॥ ಪ ॥

ಭಕ್ತಿಯ ಮಾರ್ಗದಿ ನಡೆಯುವ ಜನರಿಗೆ
ಶಕ್ತಿಯನರಿತು ಫಲಗಳ ಕೊಡುವ
ಮುಕ್ತಿಯ ಪಥವನ್ನೀಯುವ ಪರಮ

॥ ೧ ॥

ವೀರಶೈವ ಮತ ಜೀರ್ಣೋದ್ಧಾರಕ
ಸಾರ ಸುಬೋಧಕ ಪರತರಶೋಧಕ
ಪೂರಿತ ಕರುಣದಿ ದೀನಸುರಕ್ಷಕ

॥ ೨ ॥

ಶಿವಯೋಗದಲಿ ಸುವಿರಾಗದಲಿ
ಭವಿಗಳನೀಕ್ಷಿಸಿ ಭಕ್ತರ ಮಾಡಿದ
ಸುವಿವೇಕದ ಗುರುವಿಗೆ ಗುರುವೆನಿಸಿದ

॥ ೩ ॥

ಗುರುಬಸವೇಶನ ಹರುಷದಿ ಸ್ಮರಿಸೋ

(ರಾಗ - ದಕ್ಷಿಣಾದಿ ಕಾನಡಾ)

ಗುರುಬಸವೇಶನ ಹರುಷದಿ ಸ್ಮರಿಸೋ |
ಸ್ಥಿರಸುಖ ಪೊಂದುವೆ ನಿರುತದಿ ಭಜಿಸೋ

|| ಪ ||

ಪರಶಿವನಾಜ್ಞೆಯಿಂದಳಿದೀ ಜಗವ |
ಪರಿಪಾಲಿಸಿ ಬೋಧಿಸಿ ಸದ್ಗುಣವ

|| ೧ ||

ಶೈವ ಮತವ ಬಿಟ್ಟು ವೀರಶೈವದ |
ದಿವ್ಯ ಮಾರ್ಗವ ಹೊಂದಿ ನೆರೆ ಶೋಭಿಸಿದ

|| ೨ ||

ಹೀನದೇಶೆಯೊಳಿಹ ವೀರಶೈವರನು |
ಕಾಣುತೆ ಕರುಣದಿ ಪೊರೆದಿಹ ಮಹಿಮ

|| ೩ ||

ನಿಗಮಾಗಮ ತತ್ವ ಸಾರವನರುಪುವ |
ಬಗೆಯನು ಬೋಧಿಸಿ ಜಗದೊಳು ಮೆರೆವ

|| ೪ ||

ಸಾಧಕ ಸಿದ್ಧರ ಮಾರ್ಗದ್ವಯವನು |
ಬೋಧಿಸಿ ತೋರಿಸಿ ಜಗದೊಳೊಪ್ಪಿಹನು

|| ೫ ||

ಪರುಷ ಪಂಚಕದಿಂ ದುರಿತವನೊರಿಸುತ |
ಪರಶಿವ ಲಿಂಗವನವರೊಳು ಬೆರೆಸಿಹ

|| ೬ ||

ಸುಶಾಂತ ಗುರುವರೇಣ್ಯ

(ರಾಗ - ಭೀಮಪಲಾಸ)

ಸುಶಾಂತ ಗುರುವರೇಣ್ಯ |
ರೇಣುಕಾರ್ಯ ಭೋ

|| ಪ ||

ವರಶೈವ ಮತಸಾರ | ಪರಮಾವತಾರ |
ಗುರುದೇವ ನೀನೆ ಪರಿಪಾಲಿಸೈ ಮತಾಚಾರ್ಯ

|| ೧ ||

ಕಪಟವಕಟ ಮೋಸ | ಚಪಲ ಕುದೋಷ |
ವಿಪರೀತ ಮಾಡಿ | ಸುಪಥವೀಯೋ ಮಹಾಚಾರ್ಯ

|| ೨ ||

ಶಿವಯೋಗಿ ಕುಲಪಾಲ | ಭವನಾಶಮೂಲ |
ಜವದಿಂದ ನೋಡು | ತವೆ ಮೋದದಿ ಶಿವಾಚಾರ್ಯ

|| ೩ ||

ಶ್ರೀ ಜಗದ್ಗುರು ವರತೋಂಟದಾರ್ಯ

(ರಾಗ - ದೇಸ್)

ಶ್ರೀ ಜಗದ್ಗುರು ವರ ತೋಂಟದಾರ್ಯ |
ಸುಜನ ಮನವಾಸಘನಸಾರ ಶೌರ್ಯ

|| ಪ ||

ಮಾಯಾ ಮೋಹ ಹೇಯಗೊಳಿಸಿ ಬಿಡದು |
ಕಾಯಜ ಮದಹತ ಜಯವೀಯ ಪೊರೆದು

|| ೧ ||

ಜನನ ದೂರನೆನಿಸಿ ನೋಡಿ ದಯದಿ |
ಗಣ ಸಮೂಹದಿ ಗಣಿಸೋ ನೀ ಮುದದಿ

|| ೨ ||

ಸಿದ್ಧಲಿಂಗ ಶುದ್ಧ ಕ್ಷೇತ್ರಾಧೀಶ |
ತಿದ್ದುತೆ ಮನವನು ಬದ್ಧನೆನಿಸದೆ ತೋಷ

|| ೩ ||

ಶಿವಮೂರ್ತಿಯೆ ತವೆ ಪೂಜಿಸುವೆ

(ರಾಗ - ಭೈರವಿ)

ಶಿವಮೂರ್ತಿಯೆ | ತವೆ ಪೂಜಿಸುವೆ

|| ಪ ||

ತರು ವಿಸ್ತಾರವನಿರದೈಕ್ಕೊಂಡ |

ನೆರೆ ಬೀಜದ ಪರಿ |

ಶರೀರಾದಿ ಜಗವ ಮೀರಿ ತೋರ್ಪ

|| ೧ ||

ತವೆ ಇಷ್ಟಾರ್ಥವ ಭುವಿಯೊಳು ಕೊಡುವ |

ಭವದೋಷದರತಿ |

ಜವದೊಳ್ ನಾಶಿಪ ದೇವದೇವಾ

|| ೨ ||

ಲಿಂಗರೂಪದ ಜಂಗಮಾರ್ಯಗೆ |

ಮಂಗಲ ಗುರುವರ |

ಕಂಗಳಾಲಯ ಶಿವಯೋಗದೇವಾ

|| ೩ ||

ಶಿವಮಂಗಲವನು ಕೊಡು ಬೇಗ

(ರಾಗ - ಮಾಂಡ)

ಶಿವ ಮಂಗಲವನು ಕೊಡು ಬೇಗ
ಭವ ದುಃಖದಿ ಬಳಲುವೇವೀಗ
ಬುವಿಗವತರಿಸಿದ ಕಾರಣವ
ಜವದೊಳು ನೆನೆಯುತೆ ಗುರುದೇವ

|| ಪ ||

ಮನುಜ ಜನ್ಮವನು ತೊಟ್ಟಿಹೆವು,
ಘನ ಮಹಿಮರ ಪಥ ಬಿಟ್ಟಿಹೆವು,
ಮನದಿ ಹೀನಗುಣ ತೊಡರಿಹವು,
ಮುನಿವಂದ್ಯನೆ ನಮಿಸುತ್ತಿಹೆವು ;

|| ೧ ||

ಹುಟ್ಟಿ ಹುಟ್ಟಿ ಸಾಯ್ದುದ ನೋಡಿ
ಕಷ್ಟತೆರದಿ ಬಹು ಚರಿಸ್ಯಾಡಿ
ದುಷ್ಟರೆನಿಸಿಕೊಂಬುದ ನೋಡಿ
ಶಿಷ್ಟನೆ ನೀನತಿದಯೆಗೂಡಿ

|| ೨ ||

ಇದ್ದ ಗುಣಗಳೆಲ್ಲವ ಮರಸಿ
ಶುದ್ಧ ಗುಣದೆ ಮನವನ್ನಿರಿಸಿ
ಸಿದ್ಧರಾಮ ಗುರುದಯ ಕರಿಸಿ
ತಿದ್ದುವದತಿ ನೀ ಮುದವಿರಿಸಿ

|| ೩ ||

ಮಂಗಳಾರತಿಯನು ನಾನು ಎತ್ತಿ ಪಾಡುವೆ

(ರಾಗ - ಜಂಗಲ್)

ಮಂಗಳಾರತಿಯನು ನಾನು ಎತ್ತಿ ಪಾಡುವೆ |
ಪೊಂಗಿ ಶ್ರೀ ಗುರು ಲಿಂಗ
ಜಂಗಮರನು ಬೇಡುವೆ |

|| ಪ ||

ತುಂಗ ಶಿವನ ಮುಖದಿ ಜನಿಸಿ |
ಮಂಗಲಾತ್ಮನಾಜ್ಞವಹಿಸಿ |
ಲಿಂಗಮೂರ್ತಿ ಅಂಗಗೊಳಿಸಿ |
ಸಂಗ ಶರಣರ ಭೋ ಪುಂಗ ಗುರುವರ |
ಮಂಗಗುಣವ ಕಳೆದು ಜನರ ಹಂಗು ತೊಲಗಿಸೈ

|| ೧ ||

ಭವ್ಯ ಶಿರದ ಲಿಂಗ ಮೂರ್ತಿ |
ಸೇವ್ಯ ಗುರುವರನ ಕೀರ್ತಿ |
ದಿವ್ಯ ತರದ ರೂಪವೆತ್ತಿ |
ಸರ್ವ ಭಕ್ತರ ಭೋ ಗರ್ವಸಂಹರ |
ಪೂರ್ವದೋಷವನ್ನು ಕಳೆದು ಸರ್ವ ಪಾಲಿಸೈ

|| ೨ ||

ದೈನ್ಯ ತನದಿ ಗುರುವು ತಾನು |
ಚೆನ್ನ ಶಿವನ ಪ್ರಾರ್ಥಿಸಿಹನು |
ಶೂನ್ಯ ಚಕ್ರ ಸ್ವಾಮಿಯನ್ನು |
ಎನ್ನ ಪಾಲಿಸೈ ಭೋ ಮುನ್ನ ಲಾಲಿಸೈ |
ಬನ್ನಗುಣವ ಕಳೆದು ಉನ್ನತದಿ ಪೋಷಿಸೈ

|| ೩ ||

ಕೊಡು ಮಂಗಲವನು ಬೇಗನೆ ಶಿವನೆ ನೀನಿದನು

(ರಾಗ - ದೇಸ್)

ಕೊಡು ಮಂಗಲವನು ಬೇಗನೆ ಶಿವನೆ ನೀನಿದನು |
ಭವರೋಗವನು, ತವೆಹರಿಪುದನು ಸುವಿಲಾಸದೊಳು

|| ಪ ||

ಘೋರವೆನಿಪವೃತ್ತಿ | ಸಾರಿ ಕಾಡುವದತಿ |
ಕ್ರೂರತನದಿ ಮುಕ್ತಿ | ಗಾರುಗೊಳಿಸಿ ಶಾಂತಿ |
ಪೂರವಳಿದು ಗತಿ | ಸೇರದಿರುವೆ

|| ೧ ||

ಮುಕ್ತಿ ತಾಮಸವದು | ವೃತ್ತಿ ಮೂಢವದು |
ಚಿತ್ತ ದಾವರಣದು | ಸತ್ಯ ಬ್ರಹ್ಮವ ಮರೆದು |
ಅತ್ತಿತ್ತಲೋಗದಂತೆ | ಸುತ್ತಕೊಂಡಿರುವೆ

|| ೨ ||

ಆಂತು ಸತ್ಸಂಗವನು | ಕಂತು ಮರ್ದನನನು |
ಚಿಂತಿಸುತ್ತಿರುವದನು | ಭ್ರಾಂತಿ ನೀಗಿರುವದನು |
ಕಾಂತಿ ಹೊಂದುವದನು | ಇಂತು ಬೇಡುವೆ

|| ೩ ||

ಪಾಹಿ ತೋಂಟದಾರ್ಯ

(ರಾಗ -)

ಪಾಹಿ ತೋಂಟದಾರ್ಯ | ಭುವನಾಭರಣಾ |
ನಿತ್ಯಮುಕ್ತಯೋಗೀಶ | ಪ್ರತ್ಯಯೋಪರತ |
ಪರಮವಿ ದೇಹ | ಕೈವಲ್ಯ ಸುಖಿತಲ್ಲಿನ |
ಸದಾಶಿವಯೋಗ | ನಿರ್ದಾಣ ವರಚಿದ್ರೂಪ

ರೇವಣಸಿದ್ಧ ಗುರುದೇವ ಭಾವಜ ಹರಜೇವ

(ರಾಗ - ಕಾಫಿ)

ರೇವಣಸಿದ್ಧ ಗುರುದೇವ | ಭಾವಜ ಹರಜೇವ |
ಓವಿನೀ ಕೊಡು ಮಂಗಲವ |

|| ಪ ||

ಕಾಮವೆನ್ನನು ಕೂಡಿ ಕಾಡಿ |
ನೇಮ ಸೀಮೆಯ ಕೆಡಿಸದಾಡಿ |
ಪ್ರೇಮದಪ್ಪಿಯು ಭವದೊಳು ನೂಂಕುವ
ನೀ ಮನಸಿಜನನು ಬಿಡಿಸು ಬೇಗ

|| ೧ ||

ದುಷ್ಟ ವಾಸನೆಗಳ ಬಲದಿಂದ |
ಭ್ರಷ್ಟ ಕಾಮನತಾಚ್ಚಲದಿಂದ |
ಮುಟ್ಟಿ ಕೊರಗಿಪೆ ದುರ್ವಾಸನೆಯ |
ಕುಟ್ಟಿ ವರಸುಖವ ಕೊಡು ಜವದಿ

|| ೨ ||

ಅಂಗಹೀನನ ಸೇವೆಯ ಬಿಡಿಸಿ |
ಲಿಂಗದೇವನ ಪೂಜೆಯ ಹಿಡಿಸಿ |
ಕಂಗಳಾಲಯನೀಕ್ಷಿಸು ಭಾವದಿ |
ಮಂಗಲಮಯನೆನಿಸೋ ಯತಿವರ

|| ೩ ||

ಮಂಗಳಲಂ ಗುಣಮಯ ಭರಿತ

(ರಾಗ - ಆನಂದಭೈರವಿ)

ಮಂಗಳಲಂ ಗುಣಮಯ ಭರಿತ |
ಮಂಗಳಲಾಂಗ ಸಚ್ಚರಿತ |

|| ಪ ||

ಆರು ಚಕ್ರಗಳ ಏರಿ |
ನೆಲೆಗಳ ಮೀರಿ ದುನ್ಮನಿಯೊಳು ಸೇರಿ |
ಸಾರದ್ವಿಷಯವ ತೂರಿ

|| ೧ ||

ಕರ್ಮದಿಂದೂರ ಕರುಣಸಂಪೂರ |
ವರಯತಿ ಕುಲಕೆ ನೀ ಧೀರ |
ಘೋರ ಕಾಮಸಂಹಾರ

|| ೨ ||

ಲಿಂಗಾಂಗಸಂಗ ಅಂಗಜಭಂಗ |
ತುಂಗಬಸವ ಗುರುಲಿಂಗ |
ಜಂಗಮಾರ್ಯ ಸುಮಂಗಲ

|| ೩ ||

ಮಂಗಳಾರತಿ ತುಂಗ ಚರಿತಗೆ

(ರಾಗ - ಆನಂದಭೈರವಿ)

ಮಂಗಳಾರತಿ ತುಂಗಚರಿತಗೆ |
ಅಂಗಲಿಂಗ ಸಂಗದಯಾಪಾಂಗ ಹರನಿಗೆ

|| ಪ ||

ಆಗಮಜ್ಞಗೆ ಯೋಗಭರಿತಗೆ |
ರಾಗರಹಿತ ಭೋಗಮೋಕ್ಷದಾಯ ಕಾರ್ಯಗೆ

|| ೧ ||

ಈಕ್ಷಣತ್ರಯ ನಾಶಗೈದಗೆ |
ದೋಷರಹಿತ ಭಜಕ ಪೋಷ ಶೇಷಮಹಿಮಗೆ

|| ೨ ||

ಕಾನಮಡುವಿನ ಗ್ರಾಮ ಮಠದಲಿ |
ಸ್ಥಾನವಾಗಿ ಭಕ್ತ ನವವಿಧಾನ ತೋರ್ದಗೆ

|| ೩ ||

ಮಂಗಳಾರತಿ ದೇವಗೆ ಶಿವಯೋಗಿಗೆ

(ರಾಗ - ಕಾಂಬೋದಿ)

ಮಂಗಳಾರತಿ ದೇವಗೆ ಶಿವಯೋಗಿಗೆ
ಕಂಗಳಾಲಯ ಸಂಗಗೆ
ಜಂಗಮ ಲಿಂಗ ಭೇದದ ಸ್ವಯಚರಪರ
ದಿಂಗಿತವರುಪಿದಂತಾಚರಿಸಿದ ಮಹಿಮಗೆ

॥ ಪ ॥

ಒಂದೆ ಮಠದಿ ವಾಸಿಸಿ ಸದ್ಭಕ್ತಿಯಿಂ
ಬಂದ ಬಂದವರನು ಬೋಧಿಸಿ
ನಿಂದು ಏಕಾಂತದಾನಂದದ ಯೋಗದ
ಚಂದವನರಿದನುಷ್ಠಾನಿಪ ಶಿವಸ್ವಯಗೆ

॥ ೧ ॥

ಚರಿಸಿ ಭಕ್ತರ ಭಕ್ತಿಯ ಕೈಕೊಳ್ಳುತ್ತ
ಭರದಿ ಪರತರ ಬೋಧೆಯ-
ನಿರದೆ ಬೋಧಿಸಿ ಶಿಷ್ಯ ಭಕ್ತರನುದ್ದರಿಸಿ
ಚರತಿಂಥಿನಿಯೊಳಾಡಿ ಗುರುವೆನಿಪ ಚರವರಗೆ

॥ ೨ ॥

ಪಾಪಪುಣ್ಯಗಳ ಮೀರಿ ಸ್ವಾತಂತ್ರ್ಯದಿ
ಕೋಪಾದಿ ಗುಣವ ತೂರಿ
ತಾಪಗೊಳ್ಳದೆ ಜಗಜ್ಜಾಲವ ಧಿಕ್ಕರಿಸಿ
ಕಾಪಟ್ಟವಳಿದು ಶಿವ ತಾನಹ ಪರತರಗೆ

॥ ೩ ॥

ಅಷ್ಟಾವರಣವ ಸಾಧಿಸಿ ಸದ್ಭಕ್ತಿಯಿಂ
ಶಿಷ್ಯ ಚರವರನೆನಿಸಿ
ಶ್ರೇಷ್ಠ ಪ್ರಮಥರನಾಮ ಪ್ರೇಮದಿಂದುಚ್ಚರಿಸಿ
ಕಷ್ಟತರದ ಮಾಯೆಯನು ಗೆಲಿದ ಯತಿವರಗೆ

॥ ೪ ॥

ಸಚ್ಚಿದಾನಂದವೆನಿಪ ಅಥಣೀಪುರಿ
ಗಚ್ಚಿನಮಠ ಮಂಟಪ
ಅಚ್ಚರಿಗೊಳಿಪ ಷಟ್ಸ್ಥಲ ಬ್ರಹ್ಮಿವಾಸದಿಂ
ಬಿಚ್ಚಿ ಬೇರೆನಿಸದ ಮುರಘ ಶಿವಯೋಗಿಗೆ

॥ ೫ ॥

ಯೋಗಿವರೇಣ್ಯ ನಾನಪರಾಧಿ

(ರಾಗ - ಭೈರವಿ)

ಯೋಗಿವರೇಣ್ಯ ನಾನಪರಾಧಿ | ಭೋಗ ಭವಾಂಬುಧಿ
ನೀಗಿದ ಮಹಿಮ

|| ಪ ||

ಮಾಯವಿದೂರ | ಮೋಹಕೆಪಾರ |
ಕಾಯ ವಿಷಯ ಪರಿಪಕ್ಷ ವಿಚಾರ

|| ೧ ||

ನಾಶಿಕ ತ್ರ್ಯಂಬಕ ಈಶನ ವಚನದಿ |
ಕಾಸಿನಿವಾಶಿಗಳ್ ತೋಷ ಮಾಡಿರುವ

|| ೨ ||

ಶುದ್ಧಶಿಲಾಗ್ರದೊಳಿದ್ದು ತಪವಮಾಡಿ |
ಸಿದ್ಧಗಂಗೆಯ ತೋರಿ ಸಿದ್ಧನಾಗಿರುವ

|| ೩ ||

ಬೋಧವ ಕೊಡು ದೇವ

(ರಾಗ - ಭೀಮಪಲಾಸ)

ಬೋಧವ ಕೊಡು ದೇವ | ಮನಕೆ |
ಶಿವಯೋಗದ ಸುಸ್ವಾದವ ತಿಳಿಯುವ || ಪ ||

ಹೊನ್ನಿನ ಹೆಣ್ಣಿನ ಭ್ರಾಂತಿಯ ದೂಡಿ |
ಜಂಗಮಾರ್ಯನ ಅಂಗ ಸೇವಿಸುವ

|| ೧ ||

ಜ್ಞಾನ ಬಲಿದು ಭವ ಬಾಧೆಯ ನೀಗಿ
ಬೇಗ ಮೋಕ್ಷದ ಮಾರ್ಗಪಡಿಯುವ

|| ೨ ||

ವರಮಠಧೀಶನೆ ತೋಂಟದಾರ್ಯ |
ಬೇಗ ಅಂಗವು ಲಿಂಗದಿ ಬೆರೆವ

|| ೩ ||

ಪದ್ಯ

ಹಾನಗಲ್ಲಧೀಶ ಶ್ರೀ ಕುಮಾರೇಶ
ಭವಪಾಶ ನಾಶ ಈಶ
ಚಿದ್ಗುರು ಕುಮಾರೇಶ || ಪ ||

ಜೋಯಿಸರಹರಳಹಳ್ಳಿಯ ಹರನೆ ।
ಜೋತಿರ್ಮಯ ದಿವ್ಯ ಪ್ರಜಾಪ್ರಭುವೆ ॥
ಧರ್ಮೋದ್ಧಾರಕ ಮದ್ಗುರುವೆ ।
ಮಂಗಲ ಸ್ವರೂಪದಳೆದ ವಿಭುವೆ ॥
ಮನೆ ಮನೆ ಮಠಗಳಾಗಿ, ಮಠಗಳೆಲ್ಲ ಮಂದಿರವಾಗಿ ।
ಭಕ್ತಿಯ ಯೋಗವಾಗಿ ಶಕ್ತಿಯ ರೂಪವಾಗಿ ॥
ಮುಕ್ತಿಯ ಕ್ಷೇತ್ರದ ಮಂದಿರಗಳಾಗಲೆಂದು ।
ಶಿವ ಶಿವ ಶಿವ ಶಿವಯೋಗಿಯೇ ।
ಚಿನ್ಮಯ ಚಿನ್ನಿಗ ಮೂರಿಯೇ ॥ ೧ ॥

ಹಾನ್ಗಲ್ ಮಠದಿ ಹಾಯಾಗಿರದೆ ।
ಹರಮಠ ತತ್ವವ ಹರಡುತ ಬಿಡದೆ ॥
ಧರೆಯೊಳು ಧರ್ಮ ಶಾಲೆಯಗೈದೆ ।
ಶಿವಯೋಗಮಂದಿರ ತಾಣವೆಂದೆ ॥
ಕಾಡೆಲ್ಲ ನಾಡಾಯ್ತು ನಾಡೆಲ್ಲ ಕಣ್ಣಾಯ್ತು ।
ನಾಡು ಶೃಂಗಾರವಾಯ್ತು, ಬೀಡು ಹೆಬ್ಬೆಳಕಾಯ್ತು ॥
ನೋಡುಗರ ಮನ ನಲಿಸುವಂತಾಯ್ತು ।
ಕುಮಾರ ಕುಮಾರಯೋಗಿಯೇ ।
ಧರೆಯೊಳು ಮೆರೆದ ತ್ಯಾಗಿಯೇ ॥ ೨ ॥

ವೀರಶೈವ ಮಹಾಸಭೆಯ ಜನಕನೆ ।
ವೀರವಿರಕ್ತಾಗ್ರಣ್ಯ ಶ್ರೇಷ್ಠನೆ ॥
ಬಾಪುರೆ ಪರಳಿಯ ವ್ಯಾಜ್ಯದಿ ಪೂಜೆಗೆ ।
ವಿಜಯಗಳಿಸಿದ ವೀರನೆ ॥
ಶಾಸ್ತ್ರಪಂಡಿತರಿಗೆ ವೇದ ಪಂಡಿತರಿಗೆ ।
ಸತ್ಯದಿ ಶಿವನೆಲೆ ಕಲೆಗಳನರುಹುತ ॥
ಬಸವಾ ಬಸವಾ ಬಸವನೆಂದು ।
ಭವರೋಗ ಕಳೆದ ಯೋಗಿಯೇ ॥ ೩ ॥

ವಿರತಿವಂತ ಪಂಚಾಕ್ಷರ ಕಂದಗೆ ।
ವಿನಯ ಗಾನವಳಿತೆಂದು ಅಂಧಗೆ ॥
ಪೊರೆವ ಕಲೆಯ ತಿಳಿದು ತರಳಗೆ ।
ಜೀವನತಂತಿ ಮೀಂಟಿದಮರಗೆ ॥
ಸುಖದ ಸುಳಿಗೆ ಸುಳಿಯಲಿಲ್ಲ ।
ಸುಳಿದ ಸುಖಕೆ ತೊಡಕಲಿಲ್ಲ ॥
ಮದಮತ್ಸರ ಮೋಹಕೆಡೆಗೊಡಲಿಲ್ಲ ।
ಸದ್ಗುರು ಚಿದ್ಗುರು ಮದ್ಗುರುವೇ ನೀ ।
ಮಂಗಲ ಮಯಮಹಾಯೋಗಿಯೇ ॥ ೪ ॥

ಬಸವಾದಿ ಪ್ರಮಥರ ನಡೆನುಡಿಗಳನು ।
ವಸುಧೆಯ ಭಕ್ತರ ನಡೆನುಡಿಗಳಲಿ ॥
ಬಿಡದೆ ಬೆಳ್ಳಂ ಬೆಳಕನು ಹರಡಿ ।
ಸಮಾಜ ಸೇವೆಗೆ ಮರಳುವೆನೆಂದು ॥
ಹೃದಯಾಂತರಾಳದಲಿ ಜೀವಜೀವಾಳದಲಿ ।
ಉಸಿರು ಉಸಿರಿನಲಿ ರೋಮರೋಮಗಳಲಿ ॥
ಚೇತರಿಸೆ ಕಣ್ತೆರೆದು ಪ್ರಜ್ವಲಿಸುತಿರೆ ।
ಸಮಾಜ ಸಮಾಜ ಸಮಾಜವೆಂದು ॥
ಲಿಂಗದೊಳಡಗಿದ ಯೋಗಿಯೇ ॥ ೫ ॥

ಎಸಳು 2

ಅಂ. ಶ್ರೀ ಹಾನಗಲ್ಲ ಕುಮಾರ ಢಹಾನ್ವಾಮಿಗಲವರ
ಮೇಲೆ ರಚಿಸಿದ ಪದಗಲು

ಪದ್ಯ

ಹಾನಗಲ್ಲ ಗುರುಕುಮಾರ
ನಾಮವದುವೇ ಶ್ರೀಗಂಧ
ಪಸರಿಸಿದೆ ದೆಸೆದೆಸೆಗೂ
ಹೊಸತನದ ಸೌಗಂಧ

ಸಿರಿಗನ್ನಡ ವರಮಾತೆ
ಚೆಲ್ಲಚೆನ್ನಿಗಕುವರ
ಕನ್ನಡಕ್ಕೋರ್ವನೇ ಕುಮಾರ
ಕನ್ನಡದ ನೇಸರ

ಮನೆಮನೆಗೂ ಸಂಚರಿಸಿದೆ
ಧರ್ಮ ಗ್ರಂಥ ಶೋಧನೆಗೆ
ಕೊಳೆವ ತಾಳೆಗರಿಗಳಿಗೆ
ಮೂಡಿತಾಗ ಹೊಸರೆಕ್ಕೆ

ವೀರಶೈವ ಮಹಾಸುಸಭೆ
ಶಿವಯೋಗ ಮಂದಿರ
ನಿನ್ನ ದಿವ್ಯ ನೇತ್ರಗಳವು
ಬೆಳಗುತಿವೆ ನಿರಂತರ

ನವಸಮಾಜ ರೂಪಿಸಿದ
ಕಾರಣಿಕ ಪುರುಷ
ನಮಿಸುವೆವು ಶಿವಯೋಗಿ
ನಿನ್ನ ಪಾದ ಕಮಲಕೆ

ಕರುಣಿಸೋ ಗುರುಕುಮಾರ

ಕರುಣಿಸೋ ಕರುಣೆಯ ಓ ಕರುಣಾಳು
ಕರಗುತಿದೆ ಕೊರಗುತಿದೆ ಕರುಣವಿಲ್ಲದ ಬಾಳು

ಸುಜ್ಞಾನದ ಸುರಿಮಳೆಯು ಸುರಿದು ನನ್ನೆಡೆ ಬರಲಿ
ಅಜ್ಞಾನದ ಅರಿಕೊಳೆಯು ಉರಿದು ನಿನ್ನಡಿಸೇರಲಿ
ಚಿಂಬೆಳಕಿನ ಆ ಹೊಳೆಯು ಹರಿದು ಈಕಡೆ ಬರಲಿ
ಹೊಂಬೆಳಕಿನ ಹೂ ಬೆಳೆಯು ಬಿರಿದು ಈಮುಡಿಗಿರಲಿ

ಅಜ್ಞಾನದ ಅಹಂಕಾರದ ಮನವ ನೀನು ಮಣಿಸೋ
ಅರಿವಾಗುವ ಸಿರಿಯಾಗುವ ಎರಕ ನಿತ್ಯ ಹಣಿಸೋ
ಅನುಭಾವದ ಅಮೃತದ ಸತ್ಪ್ರೀತಿಯ ಉಣಿಸೋ
ಅನುದಿನವು ಸ್ಮರಿಸುವ ಸಂಪ್ರೀತಿಯ ಕರುಣಿಸೋ

ಕಿಂಕರತೆಯ ಕರುವಾಗಿ ನಾ ಬರುವೆ ಹರುಗುವೆ
ಶಂಕರತೆಯ ಕುರುಹಾಗಿ ತೋರೊ ಪರಮ ಗುರಿಯ
ಸುಕುಮಾರನೆ ವರಧೀರನೆ ಕರಪಿಡಿದು ಕರೆಯೋ
ದೇವ ಮಹಾಂತನ ಕಿರು ಮೊರೆಯ ಪೊರೆಯೋ
ದೊರೆಯೋ

ಮಹಾನುಭಾವಿ

ಸೃಷ್ಟಿ ಸೊಬಗಲಿ ತೇಲಿ ನಲಿಯುವ
ಮಲಪಹಾರಿಯ ದಡದಲಿ
ದೃಷ್ಟಿ ಕರಗುವ ಭಾವ ತಣಿಸುವ
ಪರಮ ನದಿಯ ಬದಿಯಲಿ

ಶುದ್ಧಮನದಲಿ ತ್ಯಾಗಿವನಿಸಿದ
ಪೂಜ್ಯಯೋಗಿಯ ಹಸ್ತದಿ
ಸಿದ್ಧಿ ಪಡೆಯುವ ಮಹಾಮಂದಿರ
ಕಟ್ಟಿ ಬೆಳೆಸಿದ ಗುರುವಿನ

ಯೋಗಸಾಧಿಸಲೆಂದು ಶಿವನಾ
ಯೋಗ ಮಂದಿರ ಕಟ್ಟಿದಾ
ತ್ಯಾಗ ಜೀವಿಯು ಮಹಾನುಭಾವಿಯು
ಹಾನಗಲ್ಲಿನ ಶ್ರೀಕುಮಾರ ಯೋಗಿಯು

ಮಹಾತಪಸ್ವಿಗಳ ಆಚರಣೆಯ
ಯೋಗ ಸಾಧನೆ ತಿಳಿಸಿದ
ಮಹಾಮಹಾಂತ ಗುರುವೆಆಗಿ
ಜಗದಿ ತಾನು ಬೆಳೆಗಿದ

ಕಣ್ಣು ಕಾಣದ ಅಂಧ ಮಕ್ಕಳ
ಸಾಕಿ ಸಲಹಿದ ಯೋಗಿಯು
ಕಣ್ಣು ಆದನು ಅಂಧ ಮಕ್ಕಳ
ತಂದೆ ಆಗಿಯೇ ಮೆರೆದನು

ಗುರುಲಿಂಗ ಅಷ್ಟಾವರಣಗಳ
ಮಹಾತತ್ವವ ಭೋಧಿಸಿ
ಗುರುವು ಆದನು ಸಕಲಜಗಕೆ
ಲಿಂಗ ಯೋಗವ ಕಲಿಸಿ ತಾ

ಶ್ರೀ ಗುರುಕುಮಾರ

ನೀರಮೇಲೆ ನಡೆದವರುಂಟು
ಕ್ರೂರ ಮೃಗವ ತಡೆದವರುಂಟು
ಕುರುಡರ ಬಾಳಿಗೆ ಕಣ್ಣಾದವ
ಅವ ನಮ್ಮ ಗುರುಕುಮಾರ

ತಾಜಮಹಲ್-ಮೀನಾರ್-ಮಂದಿರ ಕಟ್ಟಿದವರುಂಟು
ಉಸಿರು ಕಟ್ಟಿ ತಪವ ಮಾಡಿದವರುಂಟು
ಸಮಾಜ ಕಟ್ಟಿದವ ಅವ ನಮ್ಮ ಗುರುಕುಮಾರ

ಧನ-ಧಾನ್ಯ ಸಂಗ್ರಹಕೆ ಜೋಳಿಗೆ ಹಾಕಿದವರುಂಟು
ತಾಳೆಗರಿ ಸಂಗ್ರಹಕೆ ಪ್ರೇರಣೆಯಾದವ
ಅವ ನಮ್ಮ ಗುರುಕುಮಾರ

ವೀರಶೈವ ಮಹಾಸಭೆ ಶಿವಯೋಗ ಮಂದಿರ ಶಿಲ್ಪಿ
ಕನ್ನಡ ನಾಡುಕಂಡ ನಡೆದಾಡುವ ದೇವರು
ಆನಂದ ಶಿವಸಿದ್ಧೇಶ್ವರ ಪ್ರಭುವಿನ ಕರುಣೆಯಕಂದ
ಕನ್ನಡಕ್ಕೋರ್ವನೆ ನೋಡಾ
ಹಾನಗಲ್ಲ ಗುರುಕುಮಾರ

ಕಂಡಿರೇನಯ್ಯ ಹಾನಗಲ್ಲ ಧೀಶನಾ !

ಕಂಡಿರೇನಯ್ಯ ಹಾನಗಲ್ಲಧೀಶನಾ | ಲಿಂಗೈಕ್ಯರಾದಮಹಾನುಭಾವನಾ |
ನಂಬಿಕರೆದೊಡೆ ಓ ಎಂಬ ಶಂಭುನಾ | ಸ್ಮರಿಸುವವರಿಗೆ ಘನಸಂಜೀವನಾ ||ಪ||
ಗುರುವಾಗಿ ದೇಶದೇಶ ಚರಿಸುವಾ | ಹರನಾಗಿ ನರರ ಪಾಪ ಹರಿಸುವಾ |
ಬೇಡಿದಿಷ್ಟಾರ್ಥ ನೀಡಿ ಧರ್ಮಬೆಳೆಸುವಾ | ಗುರುಲಿಂಗಜಂಗಮಒಂದೆಹೇಳುವಾ ||೧||
ಪರಶಿವನಾವತಾರ ಪಾವನಾ | ಮಾಡಿದೆ ಜನರ ಜೀವನಾ |
ನಿನ್ನಿಂದೆ ಈ ಜಗಪಾವನಾ | ಹಾಡಿ ಹರಿಸುವವರಿಗೆಮೋಕ್ಷಸಾಧನಾ ||೨||
ಅನ್ನದಾನ ದಾಸೋಹದ ನೇಮ | ಸತ್ಯಶರಣರ ಮೇಲಿತ್ತು ಪ್ರೇಮ |
ಶಿವಯೋಗ ಮಂದಿವೇ ಧಾಮ | ನಿನ್ನನಾಮವೇ ಬಹುದೂರಸೋಮ ||೩||
ಎಷ್ಟು ಹೊಗಳಲಿ ಸೃಷ್ಟಿಯಾಧೀಶನೇ | ಶ್ರೇಷ್ಠ ಅಷ್ಟಾವರಣ ಮಹೇಶನೇ |
ಇಷ್ಟಲಿಂಗದೊಳಗೆ ಬಯಲಾದೆಯಾ | ವಟುಭಕ್ತರನಗಲಿ ಪೋದೆಯಾ ||೪||
ವಿರಾಟ್ಟುರ ಮಠಾಧೀಶನೇ | ಈಶ ಸಮಾಜ ಜಗತ್ಪೋಷನೇ |
ಶಿವಯೋಗ ಸಾಧಕ ತೋಷನೇ | ಶಾಂತಿ ಕರುಣಿಸು ಕುಮಾರೇಶನೇ ||೫||

ಗುರುನಾಥ ಸ್ಮರಿಪೆನಾ

ಗುರುನಾಥ ಸ್ಮರಿಪೆನಾ | ಪಾರಮಾರ್ಥ ಪರಮರಹಸ್ಯವಂ
ಬೀರೈ ಕರುಣಾಸಾಗರನೇ || ಪ ||
ಸಾಸಿರಜನ್ಮವ ತಾಳ್ಬಂದೆನಾ | ಈಶನ ಪಾದವ ಕಾಣಲಾಗದೆ | || ೧ ||
ಏಸುಕಾಲಕ್ಕೂ ಸಿಗದೀ ಶಿವಸಮಯವ
ನಾಶಗೊಳಿಪವೀ ಮಾಯಾಮೋಹಗಳ್ | || ೨ ||
ಲೀಲೆಯಿಂದ ಭವಜಾಲವ ಹರಿಯುತೆ
ಪಾಲಿಸು ಯೋಗಿಕುಮಾರನೇ | ಗುರುನಾಥ ಸ್ಮರಿಪೆನಾ || ೩ ||

ಶಿವಯೋಗ ಮಂದಿರ ವಾಸಾ

ಶಿವಯೋಗ ಮಂದಿರವಾಸಾ ಹಾನಗಲ್ಲೇಶಾ	
ಶಿವನೇ ಪೊರೆಯೋ ನೀ ಜಗವ ಕುಮಾರದೇವಾ ಕುಮಾರದೇವಾ	ಪ
ವಿದ್ಯಾಪ್ರಸಾರಕ ಬುದ್ಧಿಯ ಬೋಧಕ	
ಅಧ್ಯಾತ್ಮದಿರುವನು ತಿಳಿಸಿದೆ ಸದ್ಗುರುವೇ ಕುಮಾರದೇವಾ	೧
ನಿಜಗುಣ ಶಿವಯೋಗಿಯ ನಿಜಭಾವಾರ್ಥವ	
ನೈಜದಿ ನೀಡಿದೆ ಸಾರಿದೆ ನಿಜಗುರುವೇ ಕುಮಾರದೇವಾ	೨
ಧರ್ಮ ತತ್ವಗಳ ಧರ್ಮ ಪ್ರಚಾರಕ	
ಮರ್ಮವ ಬೋಧಿಸಿದೆ ನೀಧರ್ಮಗುರುವೇ ಕುಮಾರದೇವಾ	೩
ಶಿವಧರ್ಮ ಜೀವಿಯೇ ಶಿವಾನುಭಾವಿಯೇ	
ಶಿವಯೋಗ ಕಲಿಸಿದೆ ನೀ ಪರಮ ಗುರುವೇ ಕುಮಾರದೇವಾ	೪
ಜಗದಕಲ್ಯಾಣವ ಹಗಲಿರುಳು ಗೈದೇ ಜಗದೋದ್ಧಾರಿಯೇ	
ನೀ ಜಗದ್ಗುರುವೇ ಕುಮಾರದೇವಾ ಕುಮಾರದೇವಾ	೫

ಗುರುಕುಮಾರ ಧರ್ಮಸುಧೀರಾ ನೀನೆ

ಗುರುಕುಮಾರಾ ಧರ್ಮಸುಧೀರಾ ನೀನೆ ಜಗದೋದ್ಧಾರಾ	
ಹಾನಗಲ್ಲ ಶ್ರೀ ಕುಮಾರಾ	ಪ
ವೀರಶೈವ ಶಿವಯೋಗಮಂದಾರ ಸಾರಗಣಕುಲದ ಸೋಮಚಂದಿರಾ	
ವಿರತಿ ಪ್ರಭಾಕರ ವಿರತಿ ಪ್ರಚಾರಕ	೧
ವೀರಶೈವ ಮಹಾಸಭೆಯ ಧೀರ ಪರಮ ಶ್ರೀ ಶಿವಯೋಗ ಮಂದಾರ	
ನೀನೆ ಸ್ಥಾಪಿಸಿದೆ ಭಾಸುರಾ	೨
ಸಂಗೀತ ಸಾಹಿತ್ಯನಾಟ್ಯಕಲೆವರ ಮಂಗಲವಾಗಿರಿಸಿದಿರಯ್ಯಪ್ರಭುವರ	
ಸಂಗೀತ ಓಂಕಾರ ಪ್ರಭುವರಾ	೩
ಕಲೆಯ ಸಸಿಯನು ನೆಟ್ಟ ನೀಧೀರ ಕೋಲೆಗಳನಂತೆ ಬೆಳೆಸಿದ ವೀರ	
ವಿಸ್ತರಿಸಿದಿರಯ್ಯ ಪ್ರಭುವರಾ	೪

ಶ್ರೀ ಗುರುವೇ ಯೋಗಿ

ಶ್ರೀ ಗುರುವೇ ಯೋಗಿ ಹಾನಗಲ್ಲ ಕುಮಾರ ದೇವನೇನಮಿಪೆ	ಪ
ಜೋಯಿಸರ ಹರಳ ಹಳ್ಳಿಯಲಿ	
ನೀಲಮ್ಮನ ಶ್ರೇಷ್ಠ ಗರ್ಭದಲಿ ಜನಿಸಿದೇ ಬ್ರಾಹ್ಮಿ ಮೂಹೂರ್ತದಲಿ	೧
ಹಾಲಯ್ಯನೆಂಬ ನಾಮದಲೀ	
ಬಾಲ್ಯದೀ ಸಕಲವಿದ್ಯೆಗಳ ಕಲಿತೇ ಭಿಕ್ಷೆವೃತ್ತಿಯಲಿ	೨
ಏಳಂದೂರ ಸ್ವಾಮಿಗಳ ಸೇವಾ	
ತಿಳಿ ಮನದಿಂದಲಿ ಮಾಡಿ ಕಳೆದೆ ಮೋಹಜಾಲಗಳ	೩
ಶಿವನ ಯೋಗ ಮಂದಿರವಾ	
ಜವದಿ ಲೋಕಸೇವೆಗೆ ನೀ ಶಿವನೇ ನೀನೆ ಸ್ಥಾಪಿಸಿದೆ	೪
ಸಮಾಜ ಸೇವೆ ಮಾಡುತಲೀ	
ಸಮಾಜ ಎನುತಲೀ ಯೋಗಿ ಕುಮಾರಾ ಬೆರೆದೆ ಶಿವನಲ್ಲಿ	೫

ವೀರಶೈವ ಮಹಾಸಭಾ

(ರಾಗ - ಕಾಫಿ)

ವೀರಶೈವ ಮಹಾಸಭಾ ಸ್ಥಾಪಕನೆ ಕುಮಾರಯೋಗಿ	
ಧೀರನೆ ದೀನಾನಾಥರ ಬಂದುವೆ ಪೊರೆ ಸುವಿರಾಗಿ	ಪ
ಕರುಡರಿಗೀ ಜನಸೇವೆಯ ದೀಕ್ಷೆಯಿತ್ತೆ ಗುರುದೇವ	
ಹರಧರ್ಮವೆ ವಿಶ್ವಧರ್ಮವೆಂದರುಹಿದ ಚಿದ್ಭಾವ	೧
ಶೀಲಾಚಾರವ ಬೆಳಸಿದ ಪ್ರಮಥವರ್ಯ ವಂದ್ಯ ನೀನೆ	
ಲೀಲಾತ್ಮನೆ ಚರವರ್ಯನೆ ಸದನುಭಾವಿ ಸೇವ್ಯ ನೀನೆ	೨
ಶಿವಸಮಾಜವೆಂದು ನೆನೆದು ತನುವನೀಗಿದ್ದೆ ಮಹಾತ್ಮ	
ಶಿವ ಮತ ಸೇವೆಗೆ ಮರ್ತ್ಯಕೆ ಮತ್ತೆ ಬರುವೆನೆಂದ ಮಹಿಮ	೩

ಸ್ವಾಮಿ ! ಸ್ವಾಮಿ !

(ಜಾಲ - ಬಾರೋ ಬಾರೋ ಶ್ರೀಕುಮಾರ)

ಸ್ವಾಮಿ ! ಸ್ವಾಮಿ ! ಸು ಸಮಾಜಪ್ರೇಮಿ ಕಾಮಿತ ದಾತ ! ಹೇ ಮಹಿಮೋನ್ನತ ಪ ಯಮಿಜನನಮಿತ !! ಪ್ರಮಥಾದಿ ಪ್ರೇಮಿ ಅರುವಿನ ಕುರು ಹಿಡಿದು ! ಧರೆಗವತರಿಸಿ ! ನರರನುದ್ಧರಿಸಿದ ! ಪರವಸ್ತುವಾದ ಸ್ವಾಮಿ ಸ್ವಾಮಿ ೧
ಪರಶಿವಾನುಭವ ! ಚಿರಸಂಪದವ ! ಧರೆಯೊಳು ಬೀರಿದ ಪರಮಾನುಭಾವೀ ಸ್ವಾಮಿ ಸ್ವಾಮಿ ೨
ಪರಳಿಯ ವ್ಯಾಜ್ಯದಿ ಪರಮತ ಜಯಸಿ ವೀರಶೈವ ಧ್ವಜವ ಮೆರೆಸಿದ ಧೀರ ಸ್ವಾಮಿ ಸ್ವಾಮಿ ೩
ಅನಾಥ-ಧೀನಾಃಂಧ ಜನರುದ್ಧಾರಕ ಅನೇಕ ವಿದ್ಯೆಯ ಘನಕಲೆ ಪಾಲಕ ಸ್ವಾಮಿ ಸ್ವಾಮಿ ೪
ತನುಮನ ಧನಮಂ ಜನಜಾಗೃತೆಗಂ ಕನಿಕರ ದಿಂದಲಿ ಅನುದಿನ ಸವಿಸಿದ ಸ್ವಾಮಿ ಸ್ವಾಮಿ ೫
ವಿನಯದಾನ ತಪ ಘನಶಮದಮೆಗಳ ಮನವೆನಗಿರಿಸೈ ಜನಿ ಮೃತಿ ಹರಿಸೈ ಸ್ವಾಮಿ ಸ್ವಾಮಿ ೬
ನವ ಮಹಾಸಭೆಯ ಶಿವಯೋಗ ಮಂದಿರದ ಅವಿ ಮುಕ್ತಕ್ಷೇತ್ರ ಜೀವದಾತ ಭೋ ಸ್ವಾಮಿ ಸ್ವಾಮಿ ೭
ಶಿವಯೋಗಗಳಾ ಶಿವಜ್ಞಾನಿಗಳಾ ಪವಣಿಸಿ ರಚಿಸಿದ ಶಿವನೋ ? ಶಿಲ್ಪಯೋ ? ಸ್ವಾಮಿ ಸ್ವಾಮಿ ೮
ಕನ್ನಡಕೊಬ್ಬ “ಕುಮಾರ”ನೆಂಬ ನಾಣ್ ನುಡಿ ಮಾಣದ ರನ್ನದಕ್ಕರದ ಸ್ವಾಮಿ ಸ್ವಾಮಿ ೯
ಎನ್ನಯ ಮಾನಸ ಕೊನೆಯಾವಾಸಾ ಚನ್ನಬಸವ ಪುಣ್ಯ ರನ್ನ “ಕುಮಾರ” ಸ್ವಾಮಿ ಸ್ವಾಮಿ ೧೦

ಎಲ್ಲರೊಳು ಒಂದಾದ

(ರಾಗ - ಜಯ ಜಯವಂತಿ)

ಎಲ್ಲರೊಳು ಒಂದಾದ
ಎಲ್ಲರಿಗೂ ಬೇಕಾದ
ಎಲ್ಲ ಮಹಿಮಾನ್ವಿತರ ಮುಡಿಮಲ್ಲಿಗೆಯಾದ
ಎಲ್ಲ ದೇವರ ದೇವ ಮಹಾದೇವ ತಾನಾದ
ಶಿವಯೋಗಿ | ಹಾನಗಲ್ಲ ಗುರು ಕುಮಾರಶಿವಯೋಗಿ

|| ಪ ||

ಜೋಯಿಸರ ಹರಳಹಳ್ಳಿ ಜೋಗಿಯಾಗಿ ಬಂದ
ಜಗಕೆ ಜೋತಿಷ್ಯನುಡಿದು ಮುಂಭವಿಷ್ಯವ ಕಂಡ
ಧರ್ಮ ರಕ್ಷೆಗಾಗಿವನು ಜೋಳಿಗೆಯ ಪಿಡಿದ
ಧರೆಯ ಕರ್ಮಗಳನೆಲ್ಲ ಭಿಕ್ಷೆ ಬೇಡಿದ
ನಮಗಮೃತ ವೀಯಲು ತಾನೆ ವಿಷವನುಂಡ
ಭುವಿಯ ನಂಜುಂಡನಾಗಿ ಬೆಳಗಿ ಬೆಳಕ ಕಂಡ
ಶಿವಯೋಗಿ | ಹಾನಗಲ್ಲ ಗುರು ಕುಮಾರ ಶಿವಯೋಗಿ

|| ೧ ||

ವೀರಶೈವ ಧರ್ಮದ ಅಸ್ತಿತ್ವವ ಬಯಸಿದ
ವೀರಶೈವ ಮಹಾಸಭೆಯ ಸಂಸ್ಥಾಪನ ಗೈದ
ವಿಜಯ ಮಹಾಂತೇಶನ ಹಾವೇರಿ ಯೋಗಿಯ
ನೆರವಿನಿಂದ ಶಿವಯೋಗ ಮಂದಿರವ ಕಟ್ಟಿದ
ಕಲ್ಲು ಕಂಬದೇವರೆಂದು ಪೂಜಿಸುವ ಭಕ್ತರಿಗೆ
ಮಾತಾಡುವ ದೇವರನ್ನು ಸೃಷ್ಟಿ ಮಾಡಿ ನೀಡಿದ
ಶಿವಯೋಗಿ | ಹಾನಗಲ್ಲ ಗುರು ಕುಮಾರ ಶಿವಯೋಗಿ

|| ೨ ||

ಎಲ್ಲರಂತೆ ಜನಿಸಿದ ಎಲ್ಲರಂತೆ ತಾ ಬೆಳೆದ
ಎಲ್ಲರಿಗಾದರ್ಶವಾದ ತುಂಬು ಬಾಳು ಬಾಳಿದ
ಎಲ್ಲ ಧರ್ಮದಣುಗರಿಗೆ ಬೆಲ್ಲದ ಅಚ್ಚಾದ
ಸಂಗೀತಾದಿ ಕಲಾರಂಗಗಳನುದ್ದರಿಸಿದ
ಶೂನ್ಯ ಸಂಪಾದನೆಗೆ ತಾ ರಾಜನಾದ
ಅಲ್ಲಮನೆಂದ್ವೇಸರಾಗಿ ಶೂನ್ಯವೆ ತಾನಾದ
ಶಿವಯೋಗಿ | ಹಾನಗಲ್ಲ ಕುಮಾರ ಶಿವಯೋಗಿ

|| ೩ ||

ಅಳಿಯದ ಅಮರಾತ್ಮ

(ರಾಗ - ದುರ್ಗಾ)

ಅಳಿಯದ ಅಮರಾತ್ಮ
ಹಾನಗಲ್ಲ ಗುರು ಕುಮಾರನಂತರಾತ್ಮ
ಆದಿ ಅಂತ್ಯ ರಹಿತ ಸತ್ಯಾತ್ಮ
ವಿಶ್ವ ತುಂಬಿ ಬೆಳಗುವ ವಿಶ್ವಾತ್ಮ
ಹಾನಗಲ್ಲ ಯೋಗಿಯ ಆತ್ಮ ಪರಮಾತ್ಮ || ಪ ||

ಎಲ್ಲೆಲ್ಲಿ ಸಾಹಿತ್ಯ ಸಮ್ಮೇಳನ
ಅಲ್ಲೆಲ್ಲಿ ಗುರು ಕುಮಾರ ಸೇವಾನುಕಂಪನ
ಎಲ್ಲೆಲ್ಲಿ ಸಂಗೀತ ಸಮಾರಾಧನ
ಅಲ್ಲೆಲ್ಲಿ ಗುರು ಕುಮಾರ ನಾಮದಾರಾಧನ
ಎಲ್ಲಿ ಧರ್ಮ ಸಂಸ್ಕೃತಿ ಪೌರಾಣ ಕೀರ್ತನ
ಅಲ್ಲಿದೆ ಗುರುಕುಮಾರ ನಾಮ ಸಂಕೀರ್ತನ
ಅಂತೆ
ಆ ಆತ್ಮ
ಪರಮಾತ್ಮ || ೧ ||

ಆಚಾರ ಸುವಿಚಾರ ಯಾರಲ್ಲಿ ಕಾಣತಿದೆ
ಗುರು ಕುಮಾರನಾತ್ಮ ಸದಾ ಅವರಲ್ಲಿ ಇರುತಿದೆ
ಇಷ್ಟಲಿಂಗ ಭಸ್ಮರುದ್ರಾಕ್ಷಿಯಾರಲ್ಲಿ
ಗುರುಕುಮಾರ ನಂತರಾತ್ಮ ನಗುತಿದೆ ಅವರಲ್ಲಿ
ಶರಣಧರ್ಮದನುಕರಣೆ ಎಲ್ಲೆಲ್ಲಿ ಕಾಣತಿದೆ
ಅಲ್ಲೆಲ್ಲಿ ಗುರುಕುಮಾರನಂತರಂಗ ಬೆಳಗುತಿದೆ
ಅಂತೆ
ಆ ಆತ್ಮ
ಪರಮಾತ್ಮ || ೨ ||

ಎಲ್ಲಿ ಕಾವಿಕಪನಿಗಳೂ ಬೆಲೆಗೊಂಡಿವೆ
ಅಲ್ಲಿ ಗುರುಕುಮಾರನಾಶೆ ಕಳೆಗೊಂಡಿದೆ
ಎಲ್ಲಿ ಪಟ್ಟದಪ್ಪಗಳ ಧರ್ಮಕಾರ್ಯ ನಡೆದಿದೆ

ಅಲ್ಲಿ ಗುರು ಕುಮಾರ ಸೇವೆ ಜೋಡಾಗಿದೆ
ಎಲ್ಲಿ ಜಗದ್ಗುರುಗಳ ಮೆರವಣಿಗೆ ನಡೆದಿದೆ
ಅಲ್ಲಿ ಗುರು ಕುಮಾರನಾತ್ಮ ಮೆರೆದಾಡುತ್ತಿದೆ
ಅಂತೆ
ಆ ಆತ್ಮ
ಪರಮಾತ್ಮ

॥ ೩ ॥

ಬಾರೋ ಬಾರೋ ಬಾರೋ ಶ್ರೀ ಕುಮಾರಾ

(ರಾಗ - ಕೆಂಬಾರತಿ)

ಬಾರೋ ಬಾರೋ ಬಾರೋ ಶ್ರೀ ಕುಮಾರಾ

ತೋರೋ ಮುಖವನು ಶರಣಾಗತರಿಗೆ

॥ ಪ ॥

ಬೀರುದಯವನು | ಕರುಣಾಮೃತಾಭೈ

॥ ಅಪ ॥

ನಿಗಮಾಗಮಕೂ | ಸಿಗದ ಪದಮಂ |

ಸುಗಮದಿ ಪೊಂದಿದ | ಸೊಗಸಿನ ಖಣಿಯೇ

॥ ೧ ॥

ಪರಿಭವಕಿನ್ನುಂ | ಬರಿಸದಿರೆನ್ನಂ ||

ಹರನಡಿವಿಡಿಯಲು | ಕರುಣಿಸು ನೀನು

॥ ೨ ॥

ವೀರಶೈವ ಮಹಾ | ಸಭೆಯ ಜನಕನೆ |

ವೀರಧರ್ಮವ್ರತ | ಪರಿಪಾಲಕನೆ

॥ ೩ ॥

ಶಿವಯೋಗಮಂದಿರ | ಸಂಸ್ಥಾಪಕನೆ |

“ಶಿವಯೋಗ ಸಾಧಕ | ಶಿಲ್ಪಿಯು” ನೀನೆ

॥ ೪ ॥

ಎನ್ನಯ ಜನನೀ | ಜನಕನೆ ಬಾರೋ |

“ಚನ್ನಬಸವ” ಭಾಗ್ಯ | ರನ್ನನೇ ಬಾರೋ

॥ ೫ ॥

ನೀತಿಯ ಮೂಲ

(ರಾಗ - ಬಿಹಾಗ)

ನೀತಿಯ ಮೂಲ ಮೂರ್ತಿಕಲಾ ।
ಶಾಂತಿ ಧಾಮನು ನೀ “ಕುಮಾರನೇ”

॥ ಪ ॥

ಯತಿ ಸಾರ್ವಭೌಮ ।
ಶಿವಾನುಭವಮಂ ।
ಭುವಿಯೊಳು ಬೀರಿದ ।
ಶಿವಾನಂದದಾ ।
ಸವಿಯ ನುಣಿಸಿದಾ

॥ ೧ ॥

ಜನನ ಮರಣ ಹರ !
ಚಿಹ್ನಮಯ ಪ್ರಭುವರ
ತನು ಮನ ಧನ ಕೃತ
ಅನುಪಮ ದಾಸೋಹಿ

॥ ೨ ॥

ಶಮೆ ದಮೆ ದಯೆಯುತ ।
ಪ್ರಮಥಾಗ್ರ ಗಣ್ಯಗೆ ।
ಸಮಾಜ ಜೀವಿಯೇ ! ।
ಅಮಿತ ಮಹಿಮನೆ !

॥ ೩ ॥

“ಹಾನಗಲ್ಲ ಮಠ”ದ
ಶೂನ್ಯ ಪೀಠೇಶನೆ ।
ದೀನ ಬಂಧು ಘನ !
ಜ್ಞಾನ ದಯಾನಿಧಿ

॥ ೪ ॥

ಜನ್ಮ ಜನ್ಮದಲಿ ।
ನಿನ್ನ ನೆನೆಹಿನಲಿ ॥
ಎನ್ನ ನಿರಿಸಿ ಪೊರೆ ।
“ಚೆನ್ನಬಸವರತ”

॥ ೫ ॥

ನೋಡಿರಲ್ಲಿದೆ “ಶಿವನ ಮಂದಿರ”

(ರಾಗ - ಡೋಣಿಸಾಗಲಿ ಮುಂದೆ ಹೋಗಲಿ)

ನೋಡಿರಲ್ಲಿದೆ “ಶಿವನ ಮಂದಿರ
ಬನದ ಸಿರಿಯಲಿ ಮೆರೆವುದು
ಹೊರಗೆ ಮದ್ಯದಿ ನಿಂತು ನೋಡಲು,
ಮನಕೆ ಸೊಗಸನು ಕೊಡುವದು

॥ ೧ ॥

ದಣಿದ ಮನಸಿಗೆ ಶಾಂತಿ ಕೊಡುವುದು
ಬಡವ ಬಲ್ಲಿದರೆನ್ನದೆ
ಮನದ ಮಲಿನತೆ ಕಳೆದು ನಮ್ಮನು
ಶುಚಿಯ ಮಾಡಲು ನಿಂತಿದೆ

॥ ೨ ॥

ಇದರ ಅಡಿಯಲಿ ಸರಳ ಗತಿಯಲಿ
ನಾದ ಮಾಡುತ, ನಲಿಯುತ
ಮಲಾಪಹಾರೀ ನದಿಯು ಹರಿದಿದೆ
ತ್ರಿಮಲ ನಾಶವ ಮಾಡುತ

॥ ೩ ॥

ಅಚ್ಚ ಹಸುರಿನ ಸುತ್ತ ಬೆಟ್ಟದ
ಮದ್ಯ ನಿಂತಿದೆ ಸ್ಥಿರದಲಿ
ನೆಟ್ಟ ನೋಟಕೆ ಸುಖವ ಕೊಡುವುದು
ಶಾಂತ ಮನುಜರ ಮನದಲಿ

॥ ೪ ॥

ನಂದಿ ಬಟ್ಟಲ, ಹಲವು ಮಲ್ಲಿಗೆ
ಪಾರಿಜಾತದ ಹೂಗಳು
ಬಿಲ್ಲ ಬನ್ನಿಯ, ಆರಿ-ಪತ್ರಿಯ
ಬೆಟ್ಟದಾವರೆ ಬನಗಳು

॥ ೫ ॥

ಬೆಳ್ಳಿ ಮಂಟಪ ಬೆಳೆದು ನಿಂತಿದೆ
ಸುರಭಿ ಪುಷ್ಪವ ಧರಿಸಿವೆ
ಕುಡಿಯ-ಕೈಯಿಂ ಕರೆದು ಕಳಿಸುತ,
ನೆರಳ ಬೀರುತ ನಿಂತಿವೆ

॥ ೬ ॥

ತೃಷಿತ ಮನುಜಗೆ ಜ್ಞಾನ ನೀರನು
ಕುಡಿಸ ಹೊರಟಿಹ ರುರಿಗಳು
ಹಸಿದ ಹೊಟ್ಟೆಗೆ ಹಣ್ಣು ಕೊಡುವವು
ಸೇವೆ ಸಲಿಸುವ ಗಿಡಗಳು

॥ ೭ ॥

ವಿದ್ಯೆ ಬುದ್ಧಿಗೆ ಮುದ್ರಣಾಲಯ,
ಗ್ರಂಥ-ಸಂಗ್ರಹ ಮಠಗಳು
ಮುದ್ದು ದೇವನ ಮನೆಯು - ಗದ್ದುಗೆ
ಯೋಗ ಗೈಯುವ ಗವಿಗಳು

॥ ೮ ॥

ಶಿವನ ಅಂತೆಯೆ ತೋರುತಿರುವರು
ಶಿವನ ಅಂಶದ ವಟುಗಳು
ಶಿವನ ಮಾರ್ಗದಿ ನಡೆದು ಮೆರೆಯುವ
ಯೋಗ ಬಲ್ಲಿದ ಗುರುಗಳು

॥ ೯ ॥

ಇದರ ಸುತ್ತಲು ಮೂಡಿ ನಿಂತಿವೆ
ಬಹಳ ಹಿಂದಿನ ಗುಡಿಗಳು
ಯತಿಯ ವೃಂದವು ತಪವ ಮಾಡಿದ
ಹಲವು ಪಾವನ ನೆಲಗಳು

॥ ೧೦ ॥

ಇತ್ತ ಸಿದ್ಧನ ಕೊಳ್ಳವು, ಆಚೆಗೆ
ಗಿಡದ ಮಾಗಡಿ ಕೊಟವು
ನಾಗನಾಥನ ಕೊಳ್ಳವು, ಮುಂದಿದೆ
ಬನದ ಶಂಕರಿ ಕ್ಷೇತ್ರವು

॥ ೧೧ ॥

ಶುದ್ಧ ಹೃದಯದ ಮೂರ್ತಿ ಯಾಗಿಸಿ
ಯೋಗ ಕಲಿಸುವ ಮಂದಿರ
ಶಿವನ ಯೋಗವ ಇಲ್ಲಿ ಸಾಧಿಸಿ
ಸುಖಿಗಳಾಗುವ ಬನ್ನಿರಿ

॥ ೧೨ ॥

“ಶ್ರೀಗುರುಕುಮಾರೇಶ್ವರ ಪ್ರಸನ್ನ”

ಶ್ರೀಕುಮಾರೇಶನ ಈಕವನ
ಗುರುವಿನ ಸ್ಮರಣೆಯ ಈ ಭಜನ
ರುದ್ರನವತಾದಲ್ಲಿ ಗೆದ್ದ ಜನಮನ
ಕುಮಾರನ ಶ್ರೀಪಾದಕೆ ನಮನ ಸುಮನ
ಮಾಯೆಯ ಮೊಹಗೆದ್ದ ಶ್ರೀಸುಕುಮಾರ
ರೇಷ್ಮೆಯಂತೆ ಹೃದಯವುಳ್ಳ ನಮ್ಮ ಗುರುವರ ಈ
ಶ್ವರನಾಗಿ ಜಪಿಸಿದೆ ಓಂಕಾರದ ಸ್ವರ
ರಮ್ಯವಾಗಿ ಕಟ್ಟಿದೆ ಶಿವನ ಮಂದಿರ
ಪ್ರಸಿದ್ಧನಾಗಿ ಮೆರೆದ ಹೋದ ಶ್ರೀಯುಗ ಪುರುಷ
ಸಂತ ಶರಣರ ಕಂಡರೆ ಎಲ್ಲಿಲ್ಲದ ಹರುಷ
ನಮ್ಮ ಬಾಳ ಜ್ಯೋತಿಯಾದ ನಿಮ್ಮ ಪಾದ ಪುರುಷ
ಮಹಾಂತನಾಗಿ ಕಳೆದೆ ನೀ ಜನರೆಲ್ಲರ ಕಲುಷ

ಭಕ್ತ ಸುಪಾಲ

ಶ್ರೀಕುಮಾರದೇವ ಭೋ ನಂದಮಿಲಿತ
ತನು ಮನ ಧನ ಕೃತ ಪ್ರಮಥಸೇವಾ
ಧರ್ಮ ಸುಧಾರಕ ಕರ್ಮವಿಧಾರಕ
ಸಭವದುಃಖ ನತಲೋಕ ರಕ್ಷಕ
ನಾದವಿಲೋಲ ಭಕ್ತಸುಪಾಲ
ಜ್ಞಾನಶೀಲ ಸುಜನ ವಿನುತಲೀಲಾ
ದುರ್ಜನನಾಶಕ ಸಜ್ಜನ ಪೋಷಕ
ರಹಿತಲೋಕ ಪರಮ ಸುಖದಾಯಕ

ಯೋಗಿಗಳ ಹಂದರ

ಸುಂದರ ಸುಮಧುರ ಶಿವಯೋಗಮಂದಿರ
ಜಲವನ ಋಷಿವನ ಗುರುಗಣಮಂದಿರ
ನಂಬಿದ ಬಾಳಿಗೆ ನಿಜಸುಖದಾಗರ
ಜಡಮನ ಜಂಜಡ ಕಳೆಯುವ ಸಡಗರ || ಪ ||

ಹಸಿರಿನ ವನಗಳ ಹರ್ಷವ ಕಂಡೆಯಾ
ಪರ್ವತ ಪರಿಸರ ಶಾಂತಿಯ ಸವಿದೆಯಾ
ಕುಮಾರಯೋಗಿಯ ಕರುಣೆಯ ಪಡೆದೆಯಾ
ವಿಜಯಮಹಾಂತನ ವರಪ್ರಭೆ ಸವಿದೆಯಾ || ೧ ||

ವಟುಗಳ ಶಿಖರವು ತುಂಬಿಹುದಿಲ್ಲಿ
ಸಾಧಕರ ಶಕ್ತಿಯು ಕಾಣುವುದಿಲ್ಲಿ
ಯೋಗದ ಮಹಿಮೆಯು ತೋರುವುದಿಲ್ಲಿ
ಜುಳು ಜುಳು ಹರಿಯುವ ಮಲಪ್ರಭೆಯಲ್ಲಿ || ೨ ||

ಜೀವನ ಜಂಜಡ ತುಂಬಿದ ಜನಕೆ
ಶಿವಸಮಾಗಮ ದೊರೆಯುವುದಿಲ್ಲಿ
ವಂಚನೆಗೈವುದ ತೊರೆಯುವುದಿಲ್ಲಿ
ಸಂಚಿತ ಪಾಪವು ನಶಿಸುವುದಿಲ್ಲಿ || ೩ ||

ತ್ಯಾಗವೆ ಮಂದಿರವಾಗಿಹುದಿಲ್ಲಿ
ಸಮತೆಯ ತೊಟ್ಟಿಲು ತೂಗಿವುದಿಲ್ಲಿ
ಭೋಗದ ವಾಸನೆ ಬಿಟ್ಟಿಹುದಿಲ್ಲಿ
ಮಾಯೆಯ ಉಪಟಳ ಸುಟ್ಟಿಹುದಿಲ್ಲಿ || ೪ ||

ಬಂದ ಭಕ್ತರಿಗೆ ಶಾಂತಿಯು ಇಲ್ಲಿ
ಸಾಹಿತ್ಯಾರಾಧಕರಿಗೆ ಆಶ್ರಯವಿಲ್ಲಿ
ಪುಸ್ತಕ ರಾಶಿಯು ತುಂಬಿಹುದಿಲ್ಲಿ
ತಪವ ಗೈಯುವ ಗವಿಗಳು ಇಲ್ಲಿ || ೫ ||

ಸುತ್ತಲು ಶಿವಗುಣಗುರುಗಣಾಗಾನಂ
ಕಂಗಳು ತುಂಬಿದ ಮಂಗಳ ತಾಣಂ
ಗುರುಜಂಗಮರ ಸಂಸ್ಕೃತಿ ಪಯಣಂ
ಹೊಸ ಶತಮಾನದ ಉಜ್ವಲಯೋಗಂ || ೬ ||

ಮರೆಯಲು ಸಾಧ್ಯವೇ ಜಂಗಮ ಪುಂಗವ
ಮರೆಯುವದುಂಟೆ ಲಿಂಗದ ಸಂಗವ
ನವಮನ್ವಂತರ ಕೂಗನು ಕೇಳಿ
ನವಯುಗ ಶಿವಯೋಗ ಸುಂದರ ಮಾಡೈ || ೭ ||

ಸುಂದರ ಮಂದಿರ

ಯೋಗಮಂದಿರ ಏನು ಸುಂದರ ಯೋಗಿಗಳಿಗಿದು ಆಗರ
ಭೋಗಿಗಳಿಗೆ ಸುಜ್ಞಾನ ಸುಧೆಯಂ ನೀಡುವ ಸುಖಸಾಗರ || ಪ ||

ಹಾನಗಲ್ಲ ಕುಮಾರ ಯೋಗಿಯು ಸ್ಥಾಪಿಸಿದ ಶಿವಮಂದಿರ
ಸ್ವಾನುಭಾವದ ನಿಲೆಯನರಿಯುವ ವಟುಗಳಿಗಿದು ಆಗರ || ೧ ||

ನಾದಮಾಡುತ ಹರಿಯುತಿರುವ ಮಲಪಹಾರಿಯ ಸಡಗರ
ಬಂದ ಭಕ್ತರ ಮನವ ಸೆಳೆಯುವ ಕರ್ತೃ ಗದ್ದುಗೆ ಸುಂದರ || ೨ ||

ಅಲ್ಲಿಗಲ್ಲಿಗೆ ಯೋಗಗೈಯುವ ಗವಿಗಳ ಸಂದರ್ಶನ
ಅಲ್ಲಿ ಶಿವನಂ ನೆನೆಯುತಿರುವ ಸಾಧಕರ ಶಿವದರ್ಶನ || ೩ ||

ಲತೆಯ ಮಂಟಪದಲ್ಲಿ ಕುಳಿತು ವಿದ್ಯೆಗೈಯುವ ನೋಟವು
ಶಾಂತಮನದಿಂ ಪಾರ ಮಾರ್ಥದ ಚಿಂತೆಗೈಯುವ ಮಾಟವು || ೪ ||

ಯೋಗ ಮಂದಿರ ಸ್ಥಾಪಿಸಿದ ಶ್ರೀ ಕುಮಾರೇಶನೆ ಧನ್ಯನು
ಯೋಗ ಭಾಗ್ಯವನುಂಡು ನಲಿಯುವ ಸಾಧಕನೇ ಸುಮಾನ್ಯನು || ೫ ||

ಓಂಕಾರ ಸ್ವರೂಪ

ಓಂಕಾರ ಪ್ರತಿರೂಪ ನೀ ಶ್ರೀ ಕುಮಾರೇಶ
ಓಂಕಾರ ನಾದಪ್ರಿಯ ಪೊರೆಯೋ ನೀ ಪರಮೇಶ

ಸಂಗೀತ ಸೇಲೆನೀವೆ ಸಾಹಿತ್ಯ ಗಣಿ ನೀವೆ
ಶಿವನ ಡಂಗುರ ನೀವೆ ಶಿವನ ಡಮರುಗ ನೀವೆ
ಶಿವತತ್ವವಂ ಅರಿತ ಶಿವಪುತ್ರರು ನೀವೆ

ವಮ್ಮುಖದಿ ಸೇವಿಪ ಶಿಶುಗಳನು ಸಲಹೋ
ವಲುಮೆಯಿಂದಲಿ ನಿಮ್ಮ ಹರಕೆ ಹಸ್ತವ ನಿರಿಸೋ

ಸದಮಲದ ಭಾವದಿಂ ಸಲಹೋ ಕುಮಾರೇಶ
ಸದಾಶಿವರು ನಿಮ್ಮ ಪ್ರತಿರೂಪರು
ಅತಿ ಹರುಷರು ನೀವೇ ಯತಿ ಪುರುಷರು

ಸುವಿಚಾರಿ ಸುಕುಮಾರ

ಭಾಗದ ಬೆನ್ನು ಶಿವಯೋಗದ ಕಣ್ಣು
ಯಾರಮ್ಮ ಇವನು ಯೋಗಿಕುಮಾರ

ಶಿವಯೋಗದ ಆಚಾರ ಶಿವಯೋಗದ ವಿಚಾರ
ಶಿವಯೋಗದ ಪ್ರಚಾರ ಮಾಡಿದಯೋಗಿ

ಶಿವಯೋಗ ಮಂದಿರ ಸ್ಥಾಪನೆ ಗೈದು
ಶಿವಯೋಗದಿರವನ್ನು ವಟುಗಳಿಗೆ ಭೋಧಿಸಿದ

ಗೋಶಾಲೆ ಕಟ್ಟಿಸಿದ ಭಸ್ಮವನು ರಚಿಸಿದ
ಗೋಪುಗಳ ರಕ್ಷಿಸಿ ಗೋಪಾಲನೆನಿಸಿದ

ಧರ್ಮಗ್ರಂಥಗಳನು ಹುಡುಕಾಡಿ ತಂದ
ಧರ್ಮ ಗುರುಚರರನ್ನು ನಾಡಲ್ಲಿ ಬೆಳೆಸಿದ

ಪರಹಿತಕಾರಿ ಕರುಣಾಳು ಸುವಿಚಾರಿ
ವರಚಿಕ್ಕಮಣ್ಣೂರೇಶನ ಅವತಾರಿ

ಧೀನ ಬಂಧು

ಗುರುಕುಮಾರನೆ ಪರಮ ಗುರುಕುಮಾರನೆ
ಶರಣು ಹೊಕ್ಕ ನರರ ಪೂರವ ಸ್ಮರಿಪ ಭಕ್ತಕಲ್ಪ ತರುವೆ

ಶಿವಸಮಾಜ ದೇಳೆಗಾಗಿ
ಶಿವಮಹಾಸುಸಭೆಯ ರಚಿಸಿ
ಶಿವನಯೋಗ ಮಂದಿರಕ್ಕೆ
ಸವಿಸಿದವನು ತನುದನಿದನು

ದೀನದಲಿತರಂಥ ಜನರ ಗಾನಕಲೆಯ ಶಾಲೆಯಿಂದ
ಮಾನವರನೇ ಪೂರೆಯಲೆಂದು ತಾನೇ ಬಂಧ ಧೀನ ಬಂಧು

ಚಿನ್ನ ಬಣ್ಣದಂತೆ ಬೆರೆದು
ಬಿನ್ನವಿಲ್ಲದೆನ್ನೊಳಿರುವ
ಚಿನ್ನಯಾತ್ಮ ಖ್ಯಾತ ನೆನಿಪ
ಚಿನ್ನಬಸವನಂತರಾತ್ಮ

ಧನ್ಯನಾಡು ಕನ್ನಡ

ಎತ್ತಪೊದೆಯೋ ಶ್ರೀ ಶಿವಯೋಗಿ ಶಿವನೇ ನೀನಾಗಿ
ಪರಮವಿರಾಗಿ ಕುಮಾರಯೋಗಿ ಎಲ್ಲಿರುವೆಯೋ ಬಾರೋ || ಪ ||

ಕನ್ನಡಮಾತೆಯು ನಿನ್ನಗಲಿಕೆಯಿಂದ ತಳಮಳ ಪಡುತಿಹಳು
ಇನ್ನೆಂದು ಇಂತಹ ಕಂದನ ಕಾಣುವೆ ಎನ್ನಯ ಗರ್ಭದೊಳು || ೧ ||

ನೀನಿಲ್ಲದೆ ವರವೀರಶೈವ ಮತ ಸೊಗಸದು ನಾಡಿನೊಳು
ವಿನಿದ್ಧರೂ ನೀನಿಲ್ಲದೆ ಹೋದರೆ ಶೂನ್ಯವೇ ಕಾಣುವುದು || ೨ ||

ಧರ್ಮದ ಸಿರಿಬಾ ಧೈರ್ಯದ ಝರಿಬಾ ಕಾರ್ಯ ದಕ್ಷನೆ ಬಾರೋ
ಅನುಭಾವ ವಾಣಿ ಯೋಗ ಶಿಖಾಮಣಿ ಎಲ್ಲಿರುವೆಯೋ ಬಾರೋ || ೩ ||

ಯೋಗದ ಸಾರವ ತಿಳುಹಿದ ಪೂರಾ ನೀಲಾಂಬೆಯ ಕುವರಾ
ಲಿಂಗಾನುಭಾವಿ ಸಂಗೀತ ಪ್ರೇಮಿ ಎಲ್ಲಿರುವೆಯೋ ಬಾರೋ || ೪ ||

ವೀರಶೈವ ಮಹಾಸಭೆಯನು ಸ್ಥಾಪಿಸಿ ಪರತತ್ವವ ತಿಳುಹಿ
ಪರಳಿಯ ಸಭೆಯಲಿ ಉರುತರ ಕೀರ್ತಿಯ ಜವದಲಿ ಮೆರೆಸೀದಿ || ೫ ||

ಅವತಾರಪುರುಷ ದೃಷ್ಟಿಯಕೋಶ ಮನಸಿಗೆ ಬಲುಹರುಷ
ನಿಮ್ಮ ಸ್ಮರಣೆಯ ಮಾಡುವ ಮನುಜನ ಧನ್ಯನು ಜಗದೊಳಗೆ || ೬ ||

ಉನ್ನತ ಕೃತಿಗಳ ವರ್ಣನೇ ಮಾಡಲು ಶೇಷನಿಗಸದಳವು
ಸನ್ನುತ ತಪಬಲದಿಂದಲಿ ನಾಮವು ಬೆಳಗಲಿ ಚಿರಕಾಲ || ೭ ||

ಶಿವಯೋಗ ಮಂದಿರ ವಾಸಶ್ರೀ ಹಾನಗಲ್ಲ ಕುಮಾರೇಶ
ಶಿವನ ಸ್ಮರಣೆಯ ಮಾಡುತ ಶಿವನೊಳು ಕೂಡಿದ ವರಪುರುಷ || ೮ ||

ನಿನ್ನಯ ದಯದಿಂ ಸ್ತುತಿಸುವ ರುದ್ರನ ಪಾಪವ ಪರಿಹರಿಸಿ
ಜನ್ಮವಸಾರ್ಥಕ ಮಾಡಿದ ಜಂಗಮ ಪುಂಗವ ಗುರುವರನೇ || ೯ ||

ಶಿವ ನಿವಾಸ

ಶಿವಯೋಗ ಮಂದಿರವಾಸಾ
ಗುರುಕುಮಾರೇಶ ಗುರುಕುಮಾರೇಶ

ಸುಜ್ಞಾನಗೈದು ಅಜ್ಞಾನವಳಿದು
ವೀರಶೈವೋದ್ಧಾರ ಮಂದಿರಗೈದೆ
ಭಸ್ಮದಾರಕ ಮುಕ್ತಿದಾಯಕ
ಆಚಾರಸುವಿಚಾರ ಜಗಕೆ ನೀನರುಹಿದೆ ಶ್ರೀಗುರುವೆ

ಭವಪಾಶ ಬಿಡಿಸಿ ಆನಂದಗೊಳಿಸಿ
ವೀರಶೈವ ಮಹಾಸಭೆಯ ಪ್ರಥಮದಿ ಸ್ಥಾಪಿಸಿ
ವೀರಶೈವ ಮತಕೆ ಗುರುವಾಗಿ
ಭವರೋಗನೀಗಿ ಭಕ್ತಿಯ ಮಾರ್ಗವ ತೋರೋ

ಅಂಧ ಅನಾಥರ ತಂದೆಯು ನೀನೆಂದು
ಅಂಧಕಾರವ ಕಳೆಯುವೆನೆಂದು
ಗಾನಯೋಗಿ ಶ್ರೀ ಪಂಚಾಕ್ಷರಿಗೆ
ಗಾನಕಲೆಯ ಕಣ್ಣಿನಿತ್ತೆ ಶ್ರೀಗುರುವೆ

ಶಿವಯೋಗ ಮಂದಿರದಿ ನೆಲೆಸಿರುವ ಯೋಗಿ
ಶಿವಯೋಗಿ ವಟುಗಳಿಗೆ ಜ್ಞಾನವ ಭೋಧಿಸುವ
ನಿರಂಜನ ಶ್ರೀ ಸದಾಶಿವಯೋಗಿಗೆ
ವರದ ಹಸ್ತವನಿತ್ತೆ ನೀನೇ ಶ್ರೀಗುರುವೆ.

ಎದ್ದು ನೆನೆ

ಲೋಕೈಕ ಪೂಜ್ಯರೇ ತಮಗೊಮ್ಮೆ ಶರಣೆನ್ನಲು
ತಾಕಲಾಟವೆಲ್ಲ ತೊಲಗಿ ದುರಿತಕರ್ಮ ಅಳಿಯುವವು

ಮುಂಜಾವದಲಿ ನಾನೆದ್ದು
ಹಾನಗಲ್ಲ ಯತಿವರ ನೆನೆವೆ
ಸಂಜೆಯಾಗಿ ಮಲಗುವಾಗ
ಶಿವಬಸವ ಬಸವ ಎನುವೆ

ಉಂಬುವಾಗ ಶಂಭುಲಿಂಗ
ಕೊಂಬುವಾಗ ಮಹಾಂತಲಿಂಗ
ನಂಬಿ ಕರೆವೆ ಶ್ರೀ ಶಿವಲಿಂಗ
ಇಂಬುಗೊಡು ಸಿದ್ಧೇಶ್ವರಲಿಂಗ

ಮನಸು ಮಾತು ಕೇಳಿದಾಗ
ಬಿದರಿಯೋಗಿ ನಿನಗೊಪ್ಪಿಸುವೆ
ಉಣಲು ಉಡಲು ತೊಂದರೆ ಬರಲು
ಮಲ್ಲಣಾರ್ಯ ಶರಣೆಂದೆನುವೆ

ಏಳುವಾಗ ಎಳಂದೂರೇಶ
ಬೀಳುವಾಗ ಬೀಳೂರೇಶ
ಬಾಳುವಾಗ ಬಳಲುವಾಗ
ಅಭಿನವನ ಗುರುವರ ಕರೆವೆ

ಹಾನಗಲ್ಲ ಕುಮಾರದೇವ

ಹಾನಗಲ್ಲ ಕುಮಾರದೇವ
ಚಿರಚಿದಭವ ಪರಮ ವಿರತ ಮಾರ್ಗನಯ ಪ್ರಮಥರ

ಮದನಮದವ ಹರಿದಿಂಹಾರಿಪ ವಿಧಿಪೂರ
ಸದಮಲ ಸುಖವಿಕಾರ ಗತಹಿತದ ಗುರುವೇ

ಭವದ ಬೇರನಗಿದು ಬೀಳುವ
ಶಿವಯೋಗ ನೆರೆಸುವ ನಿಮಲ್ವಿದನುಪಮನರಣದ್ಯಾವ

ಆರು ಮೂರುನೊರೆದು ಮೀರಿ ಪದಮನಸೇರಿ
ಅನುದಿನ ಸುಖಪೆಯಾಗಿ ವರಘನವಿರಾಗಿ

ಸುಕುಮಾರ ಪ್ರಭಾಕರ

ಮಲಪಹಾರಿ ತಟದಿ ನಿಂತ ಶ್ರೀಪ್ರಭಾಕರ
ಶರಣು ಶರಣು ಸ್ವಾಮಿ ಗುರುವೇ ಶ್ರೀಸುಕುಮಾರ

ಕೈಮಾಡಿ ಕರೆದಿದೆ ನಿಮ್ಮ ಗೋಪುರ
ತರುಮರದಲಿ ತೂರಿ ಬಂತು ಶಿವನ ಓಂಕಾರ
ನಿಮ್ಮ ತಪದ ನೆಲವು ನೋಡು ಶಿವನ ಮಂದಿರ
ವಟುಸಾಧಕರೆಲ್ಲರಿಗೆ ನೀನೇ ಬಾನಚಂದಿರಾ

ಮಂದಿರದ ಮಹಿಮೆಯದು ನಾಡಿಗೆ ಶೃಂಗಾರ
ತಂದೆ ನೀನು ಎಂದು ನಂಬಿದವನ ಬಾಳು ಬಂಗಾರ
ಲಿಂಗವಂತ ಧರ್ಮಕೆಲ್ಲ ಶ್ರೀಗುರು ಆಧಾರ
ಈ ತಾಣವು ಸಂಗೀತ ಸಾಹಿತ್ಯ ಸಾಗರ

ಹರಿಕಾರ ಅನ್ನಜ್ಞಾನದಾಸೋಹಕೆ ನೀ ಹರಿಕಾರ
ವಚನ ಉಳಿಸಿ ಸಮತೆ ತಂದ ಸದ್ಗುಣಾಗರ
ಗದ್ದುಗೆಯಲಿ ಎದ್ದಿದೆ ಜ್ಞಾನ ಬೆಳಕು ಸುಂದರ
ಕಂದ ಈಶಗೊಲಿದು ಸೇವೆ ನೀಡುಗುರುವರ

ಪೂರೆಯೋ ಕುಮಾರದೇವ

ಪ್ರಣವರೂಪ ಹಾನಗಲ್ಲ ಗುರುಕುಮಾರನೇ
ಶಿವಯೋಗ ಮಂದಿರದ ಕರ್ತಾರನೇ
ಮನಸಾರೆ ಶರಣ ಬಂದೆ ಪೂರೆಯೋ ದೇವನೆ

ಯಾವ ಜನ್ಮ ಪುಣ್ಯ ಫಲವು ಒಂದೂ ಅರಿಯೆನು
ಪಾವನಾತ್ಮನಾದ ಪಾದವನ್ನು ಕಂಡೆನು
ಭಾವತುಂಬಿ ಭಕ್ತಿಯಿಂದ ಬಂದು ನಿಂದೆನು
ಬಾಗಿ ನಮಿಸೆನು

ಎನ್ನ ತಪ್ಪು ಅಗಣಿತವು ತಿಳಿದುನೋಡಲು
ನಿನ್ನ ಪಾದಕೆರಗಿ ನಾನು ಕ್ಷಮೆಯ ಬೇಡಲು
ಮನ್ನಿಸಯ್ಯ ಗುರುದೇವ ನೀನೆದಯದೊಳು
ಪೂರೆಯೋ ದಯದೊಳು

ಲೋಕವೇ ವಿರೋಧವಾಗಿ ಬೈದುಹೊಡೆಯಲಿ
ಸಾಕುನಿನ್ನ ಕರುಣೆಯೊಂದೇ ಎನ್ನ ಕಾಯಲಿ
ಯಾಕೋ ಏನೋ ನಂಬಿ ಬಂದೆ ಭಕ್ತಿಮನದಲಿ
ಕಾಯೋ ಕೃಪೆಯಲಿ

ಹಾಲೆಲ್ಲ ವಿಷವಾದರೂ ನಾನು ಅಂಜೆನು
ಕೀಳೆಂದು ಜನರೆಂದರೆ ನಾನು ಬೆದರೆನು
ಲೋಲನಿನ್ನ ಕರುಣೆಯೊಂದೆ ಸಾಕುದೇವನೆ
ಶಂಕರಲಿಂಗನೇ

ಸುಪ್ರಭಾತ

ಶಿವಯೋಗಿ ಸುಕುಮಾರ ಶಿವಧರ್ಮ ಮಂದಾರ
ಶಿವಯೋಗ ಮಂದಿರದ ಕರ್ತಾರನೆ
ಶಿವಪೂಜೆಗಳಿಸಿ ರವಿ ತಂದಾ ಕಿರಣಗಳ
ಭುವಿಯ ನೀಲಾಂಜನ ತಂದಾನೇಳು || ೧ ||

ಹಾನಗಲ್ಲ ಕುಮಾರ ಜ್ಞಾನ ಪ್ರಿಯಾಯೋಗ
ಜ್ಞಾನ ಜಾಣರಿಗೆಲ್ಲ ಕಲ್ಪತರುವೆ
ಜ್ಞಾನ ಕ್ರಿಯಾಯೋಗ ಜ್ಞಾನದಿಂದ ಕಲಿಸ್ಯಾನ
ಸಾನು ರೆಚಳುವಳಿಗೆ ಕಲಿಸ್ಯಾನೇಳು || ೨ ||

ಮಲಪ್ರಭೆಯ ನಿನ್ನಾಣೆ ಮಲಚರಿತೆ ಎಳತಂದು
ಲಲಿತ ಮಂಜುಳಗಾನ ತವಕದಿಂದ
ಗಿಳಿ ಪೂಜೆಗಳಿಗಳಿಸಿ ರವಿತಂದ ಕಿರಣಗಳ
ಚವಿಯ ನೀಲಾಂಜನ ತಂದಾನೇಳು || ೩ ||

ಶಿವಸಮಾಜ ಹಿತಕೆ ಸ್ವಯಂಭಾವ ತೊರೆದಂತ
ಶಿವಯೋಗಿ ಘನತ್ಯಾಗಿ ನೀನಲ್ಲವೆ
ಭಯಭಕ್ತಿ ಖಿನ್ನತೆಗೆ
ಶಿವಸಮಾಜ ಜಯತಂದು ಅವಿರಳ ಪರಂಜ್ಯೋತಿ ಬಾಮತ್ತೆ ಬಾ || ೪ ||

ಅಂದು ಜನತೆಗೆ ವಿವಿಧ ದುಂದುಗದೆರಗೊಂಡು
ಮುಂದುವರೆಯದೆ ಕರುಣೆಯಗೊಂಡು
ಮಂದಿರದ ಧರ್ಮ ಗುರು ಮಂದಿರವಾ ಸ್ಥಾಪಿಸಿದ
ಮಂದಿರವನು ಸ್ಥಾಪಿಸಿದ ಗುರುದೇವ ಬಾ || ೫ ||

ಮಠಪೀಠಗಳ ನೀಡಿ ನಿಟನಿಷ್ಠೆಗಳೇಯಿಂದ
ಪುಟವಿಟ್ಟ ಚಿನ್ಮಯ ಅಳಿಯಲೆಂದು
ಕುಟಕರಿಣ ತಪಗೈದು ವಟುಗಳಿಗೆ ಪೂಜಿಸಲು
ವಟುವತ್ಸನಮಗೇಳು ಬೆಳಕಾಗುದು || ೬ ||

ಪ್ರಿಯಪಿತೃ ಬಸವಯ್ಯ ತಾಯಿ ನೀಲಾಂಬಿಕೆಯು
ಜೋಯಿಸರಹರಳಳ್ಳಿ ಮೂಲಸ್ಥಳ
ದೇಹಸಿದ್ಧಿಯ ಪಡೆದು ಮಾಯಾ ಮಮತೆಯವಡೆದ
ದೇಹನಿಷ್ಕಾಮಾರ್ತಿ ಬೇಗ ಏಳು || ೭ ||

ಆರೂಢ ಪತಕ್ರಿಯೆಗೆ ದೂರವ ಪತಗೊಂಡು
ದೂರ ಮಾಡಿದ ನೀನು ಆ ಮತವನ್ನು
ವೀರಶೈವಲಿಂಗ ಸಾರ ಎಮ್ಮಿಗನೂರ
ಧೀರ ಜಡೆಯಪ್ಪ ನೀ ತಿಳಿದ ಯೋಗಿ || ೮ ||

ಸುರಚಿರ ಎಳಂದೂರ ಗುರುಬಸವಲಿಂಗ
ಪಡೆದ ನಿಜಗುಣ ಶಾಸ್ತಸಾರ ತಿಳಿದು
ಹರಯೋಗ ರಹಸ್ಯವನು ಹರವಿನಲಿ ತೊರೆಗೊಂಡು
ಚಲುವರ ಸುಕುಮಾರ ಬೆಳಗಾಗುವದೋ || ೯ ||

ಬಿದರೀ ಕುಮಾರಯತಿ ಮುದಿಂದ ಪಡೆದಿತ್ತ
ಸದುಪದೇಶವ ಪಡೆದ ಸುಕುಮಾರನೇ
ಹೃದಯವನು ಹಸಗೈದು ಸದುಗುಣದ ಕೃಷಿಗೈದು
ಹದ ಹೊಲಬು ತಿಳಿಸೇಳೂ ಬೆಳಗಾದುದು || ೧೦ ||

ವೈರಾಗ್ಯ ನಿಧಿ ಮಲ್ಲಣಾರ್ಯಗುಣ
ತಪಸ್ವಿ ಹಾವೇರಿ ಶಿವಬಸವಯತಿ ಸನ್ನಿತಗೆ
ವಾರದಿಂದಲಿ ಕೂಡಿ ಬಾ ಮತ್ತೆ ಬಾ || ೧೧ ||

ಗುರುವು ಅರಿವಿನ ದೀಪ ಗುರುವು ಕರುಣೆಯ ರೂಪ
ಗುರುವು ಧರಗಿಳಿದ ಪರಮಾತ್ಮನೆಂದು
ನೆರೆನಂಬಿ ನಡೆದಂಥಾ ವರಶಕ್ತಿ ಪಡೆದಂಥ
ಗುರುವರನೆ ಗುರುಭಕ್ತಿ ಬುದ್ಧಿಯ ಹೇಳು || ೧೨ ||

ಚಿತ್ತರಗಿ ಇಳಕಲ್ಲ ಸುತ್ತಲ್ಲ ಮಹಿಮೆಗಳ
ಬಿತ್ತಿದ ವಿಜಯ ಮಹಾಂತೇಶ ಮೆಚ್ಚಿ
ಸ್ವಸ್ತಿಯೆಂದಾಸ್ಥಲದಿ ಸ್ತುತ್ಯ ಶಿವಮಂದಿರವ
ಪ್ರತ್ಯಕ್ಷಗೈದ ಉಚಿತಜ್ಞ ಏಳು || ೧೩ ||

ಕೊಟ್ಟರೂ ಬಸವ ಪದವಿಟ್ಟಿರುವ ತಾಣದಲಿ
ಕಟ್ಟಿಸಿದ ಶಿವಯೋಗ ಮಂದಿರವನು
ಶ್ರೇಷ್ಠತೆಯ ದೃಷ್ಟಿಸುವ ಶ್ರೇಷ್ಠತೆಯ ಸೃಷ್ಟಿಸುವ
ಶ್ರೇಷ್ಠ ಶಕ್ತಿಯನೆಮಗೆ ಕರುಣಿಸೇಳು || ೧೪ ||

ಪಂಚಾಸ್ಯನಂ ಭಜಿಸಿ ಪಂಚಾಸ್ಯನಂ ದಮಿಸಿ
ಪಂಚೇಂದ್ರಿಯಂಗಳನು ಗೆಲ್ಲ ಯೋಗಿ
ಪೊಂಚಾಕ್ಷರೀವತ್ಸ ರಿಂಚರವನಾಲಿಸಲು
ಪಂಚಾಕ್ಷರಿಯ ಕೂಡ ಧರೆಗಿಳಿದು ಬಾ || ೧೫ ||

ಎಡೆಯೂರ ಗದ್ದುಗೆಗೆ ಪೊಡಮಡುವುದದು ವಿರತ
ನಡತೆಗುಚಿತವೆಯಂಬ ಕಡುಶಂಕೆಯು
ಒಡಮೂಡಿದೊಡನದಕೆ ನಡುನಿದ್ರೆಯಲಿ ಸ್ವಪ್ನ
ದೊಡಲಿನಲಿ ಜಪರಿಹಾರ ಪಡೆದ ಯೋಗಿ || ೧೬ ||

ಅರಟಾಳ ರುದ್ರಗೌಡರ ಧೀರಧಾರ್ವಾಡ
ಹಿರಿಯ ಸವದತ್ತಿ ಮೂಗಪ್ಪನವರ
ವಿರುಪ ದೇವೊಹೊಸೂರ ವರಶ್ರೇಷ್ಠಿಯಂಥವರ
ಗುರುಸೇವೆಯನು ಜನಕೆ ಸ್ತೂರ್ತಿಸಲು ಬಾ || ೧೭ ||

ವೀರಶೈವ ಮಹಾಸಭಾ ರಚನೆಯನು ಮಾಡಿ
ಸಾರ ಶ್ರೀ ಸಿರಸಂಗಿ ಲಿಂಗರಸಗೆ
ಭೂರಿ ದಾನವ ನೀವ ಪ್ರೇರಣೆಯನಿತ್ತ ಘನ
ಕಾರಣಿಕ ನೀನೇಳು ಬೆಳಗಾದುದು || ೧೮ ||

ಸೂಸಿಹರಿಯುವ ಹೊಳೆಯ ಈಸಿ ಕುರುಬನು ತಂದ
ಮೀಸಲದ ಮೊಗೆಹಾಲ ಸ್ವೀಕರಿಸುತ
ದೋಷಿ ಕುಲಜನಿಂತಿಂತ ದೋಷವಿರಹಿತ ಕುರುಬ
ಲೇಸೆಂದ ಸನ್ಮತಿಯೆ ಏಳು ಬೇಗ || ೧೯ ||

ಪಾಪಕೋಟಿಯನೆಸಗಿ ಪಾಪಿ ಜಂಗಮನೊಬ್ಬ
ಪಾಪಪಶ್ಚಾತ್ತಾಪದಿಂದೆರಗಲು ಪಾಪ ನಿನ್ನದನೆನ್ನ
ಕೈಪಾವುಡಕೆ ಹಾಕಿ
ನೀ ಪುಣ್ಯಪಥವ ಪಿಡೆಯೆಂದೆ ಯೋಗಿ || ೨೦ ||

ಕರ್ತವ್ಯದಕ್ಷತೆಯ ಪತ್ರ ಪುಷ್ಪಗಳಿಂದ
ನಿತ್ಯಜೀವನಲಿಂಗಪೂಜೆ ಮಾಡಿ
ಮರ್ತ್ಯವನು ಸುರಲೋಕದತ್ತರಕೆ ಏರಿಸುವ
ಸತ್ಯಜೀವನಸರಣಿ ತೋರಲೇಳು || ೨೧ ||

ನಿಜಗುಣ ಗ್ರಂಥಕ್ಕೆ ನಿಜದರ್ಥಮಂ ಪೇಳ್ವ
ನಿಜವ ಕಾಣುವ ಬಗೆಯ ತೋರಿದವನೆ
ಸುನ ಸಂಸ್ಕೃತಿ ಕುಂದಿ ವೃಜಿನತಮ ಹಬ್ಬಲಿದೆ
ಋಜುಮತಿಯ ಹೊಂಬೆಳಗ ಬೆಳಗಿಸೇಳು || ೨೨ ||

ಮನಸಿನಲಿ ಸಮಾಜ ಕನಸಿನಲಿ ಸಮಾಜ
ನನಸಿನಲ್ಲಿ ಸಮಾಜ ಹಿತವೆಸಗುತ್ತಾ
ಕೊನೆಯುಸಿರನೆಳೆತನ ಘನತರ
ಸಮಾಜ ಚಿಂತನೆಗೈದ ಶ್ರೀಕುಮಾರೇಶ ಏಳು || ೨೩ ||

ವರವೀವ ವಾಕ್ಸಿದ್ಧ ವರವು ನಿನ್ನದು ಫಲಿಸಿ
ಧರೆಗಳಿದ ಗಂಗಾಧರಾಖ್ಯಾಗುರುವು
ಪರಮ ಕರ್ತೃತ್ವದಿಂ ಸ್ಫುರಿಸಿಹನು ಹೂಬಳ್ಳಿ
ಸಿರಿ ಮೂರುಸಾವಿರಮಹಾಪೀಠದಿ || ೨೪ ||

ಚೆನ್ನಕನ್ನಡನಾಡು ರನ್ನಗನ್ನಡಿಯಂತೆ
ಪುಣ್ಯಭಾರತದಲ್ಲಿ ರಾರಾಜಿಸೆ
ಕನ್ನಡಿಗರೆಲ್ಲವರು ಹೃನ್ಮನದಿ ದುಡಿವಂತೆ
ಚೆನ್ನಯ ಕುಮಾರೇಶ ಪ್ರೇರಿಸೇಳು || ೨೫ ||

ಜಯ ಜಯ ಕುಮಾರೇಶ ಜಯ ಘನ ವಿರತಿಭೂಷ
ಜಯಬಸವಸಂಕಾಶ ಭಕ್ತತೋಷ
ಜಯ ವಿಜಿತ ಭವಕ್ಷೇಶ ಜಯ ದಿವ್ಯ ಗುಣಕೋಶ
ಜಯಜಯತು ಶಿವಯೋಗಮಂದಿರೇಶ || ೨೬ ||

ಪದ

ಶ್ರೀಕುಮಾರ ಶಿವಯೋಗಿಯ ನಾಮ ನೆನೆಯತಲಿರಬೇಕು
ಶೋಕ ತಾಪಗಳ ಭವವನು ನೀಗಿ ಸದ್ಗತಿ ಪಡೆಬೇಕು

ಕನ್ನಡನಾಡಿನ ಜೋಯಿಸರಹರಳಹಳ್ಳಿಯೊಳು ಉದಯಿಸಿಬಂದಾತ
ಸನ್ನುತ ಬಸವಯ್ಯ ನೀಲಾಂಬೆಯ ಹಾಲಯ್ಯ ಸುತನೀತ
ಕನ್ನಡ ವಿದ್ಯೆಯ ಕಜ್ಜರಿ ಗ್ರಾಮದೊಳೊದಿದ ಪುನೀತ
ತನ್ನ ತಾಯಿಯ ಋಣವನು ತೀರಿಸಿ ಮನೆಯನು ಬಿಟ್ಟಾತ

ಸಿದ್ಧಾರೂಢರ ಶಾಸ್ತ್ರವನಾಲಿಸಿ ಜಡೆಸಿದ್ಧರ ಕಂಡಾತ
ಇಷ್ಟಲಿಂಗದ ಸಂಶಯನೀಗಿ ಹುಬ್ಬಳ್ಳಿಗೆ ಬಂದಾತ
ಶುದ್ಧ ಮನದಿಂ ಬಸವಲಿಂಗರ ಭೋದೆಯ ಪಡೆದಾತಾ
ಶುದ್ಧಾತ್ಮನಾಗಿ ಹಾನಗಲ್ಲಮಠ ಪೀಠವೇರಿದಾತ

ವೈರಾಗ್ಯನಿಧಿ ಮಲ್ಲಣಾರ್ಯರ ಭಕ್ತಿಗೆ ಒಲಿದಾತ
ವೀರಶೈವ ಮಹಾಸಭೆಯನು ಸ್ಥಾಪಿಸಿ ಹರಮತ ಪೊರೆದಾತ
ಹರಮತಪೊರೆಯಲು ಶಿವಯೋಗಮಂದಿರ ಸ್ಥಾಪನೆಗೈದಾತ
ಗುರುವಿರಕ್ತರಂ ವೃದ್ಧಿಗೊಳಿಸಿದ ಶಿವಯೋಗ ಸಚ್ಚರಿತ

ಕುರುಡ ಪಂಚಾಕ್ಷರಿಗೆ ಸಂಗೀತ ಕಲಿಸಿ ಶಿವಯೋಗಿಯ ಮಾಡಿದಾತ
ಶಿರಸಂಗಿಯ ಮೇಣ್ ಪರಳಿವ್ಯಾಜ್ಯದಲಿ ಜಯಶೀಲನಾದಾತ
ಗುರುವಿರಕ್ತರ ಭೇದವ ಗೈಯದ ಮಹಾದೇವ ತಾನೀತ
ಧರೆಯ ಪಾವನಕ್ಕೆ ಗೋವುಗಳ ಸಲುಹಿ ಭಸ್ಮ ರಚಿಸಿದಾತ

ಸಮಭಾವದ ಶ್ರೀಸದಾಶಿವರಿಗೆ ಪಟ್ಟಗಟ್ಟಿದಾತ
ಸಮಾಜವೆಂಬ ಮಂತ್ರವ ಪರಿಸುತ ಶಿವೈಕ್ಯನಾದಾತ
ವಿಮಲ ಶ್ರೀ ಶಿವಯೋಗಮಂದಿರದಿ ಪೂಜೆಯಗೊಂಡಾತ
ನಮನ ದೃವರ ಚಿಕ್ಕಮಣ್ಣೂರೇಶ ಸಜ್ಜನ ಸಚ್ಚರಿತಾ

ಪದ್ಯ

ಶ್ರೀಗುರುಕುಮಾರ ಚರಿತ | ಹೇಳುವೇ ಪುಣ್ಯಪುನೀತ
ಧ್ಯಾನಿಸುತ ಸನ್ಮಾನಿಸುತ ನೀ ಕೇಳೊ ಶರಣ ಶಾಂತ

ಜೋಯಿಸರಹರಳಲ್ಲಿ ಗ್ರಾಮ | ಶ್ರೀಗುರುವರ ಜನಿಸಿದ ಧಾಮ
ಬಡವಬಲ್ಲಿದವರಿಗೆ ಬೇಕಾದ | ಹಾಲಯ್ಯನೆಂಬುದು ನಾಮ

ಮುಗಿಸಿದ ಮೂದಲನೆ ಪಾಠ | ಬೇಕೆನಿಸಿತು ಶಿವಮಹಾಕೂಟ
ಯಳಂದೂರ ಗುರುವಿನ ಸೇರಿ | ಧರಿಸಿದ ಜ್ಞಾನ ಕಿರೀಟ

ವಿರಾಟಪುರದ ಪೀಠ | ಅದು ಭಕ್ತಿ ಜ್ಞಾನಗಳ ತೋಟ
ಫಕೀರಸ್ವಾಮಿಯು ಹುಡುಕುತ ಕರೆದು ಕಟ್ಟಿದನೀತಗೆ ಪಟ್ಟ

ಬಾಗಲಕೋಟೆಯ ಮಲ್ಲ | ಸಮಾಜ ಜಲಧಿಯನೆಲ್ಲ
ತೋರಿಸಿ ಪಡೆದನು ಜನುಮ ಸಾರ್ಥಕದ ಕುಮಾರ ಪುರುಷಕಲ್ಲ

ಶಿವಯೋಗ ಮಂದಿರ ಸ್ಥಾಪನೆ | ಸ್ವಾಮಿತ್ವದ ಶುಭಚಿಂತನೆ
ಧರ್ಮದ ಜೋತಿಯ ಬತ್ತಿಗಳೆನಿಸಿದ ಸಾಧಕರ ಉತ್ಪಾದನೆ

ಸತ್ಯಶುದ್ಧ ಸಂಸ್ಕಾರ ನೀಡಿ ತತ್ವಕಾಧಾರ
ಪುರ ಪುಣ್ಯದಲಿ ಸ್ಥಾಪನೆಗೈದ ಮಾತನಾಡುವ ದೇವರ

ಅಂಧರಕಲ್ಪಿತ ಭೂಜ | ಬೆಳಗಿಸಿ ಜ್ಞಾನದ ತೇಜ
ಸಂಗೀತದಮೃತ ಸವಿದ ಪೂಜ್ಯರು ಪಂಚಾಕ್ಷರಿ ಪುಟ್ಟರಾಜ

ಲಿಂಗವಂತರ ಸ್ಥಿತಿಯ | ಕಂಡರಿಯುತ ಗೈದನುಪಾಯ
ಧರ್ಮದ ರಕ್ಷಣೆಗಾಗಿ ಸ್ಥಾಪಿಸಿದ | ವೀರಶೈವ ಮಹಾಸಭೆಯ

ಸಮಾಜವೆಂಬುದೆ ಉಸಿರು | ಆ ನೆನಹೆ ಬಾಳಿನ ಸೂರು
ಸಮಾಜವೆನ್ನುತ ಲಿಂಗದಿಬೆರೆದ ಮರಳಿತ ಜೀವದ ತೇರು

ತಾಳಿಕೋಟಿ ಪುರವಾಸ | ಶ್ರೀಕುಮಾರೇಶ ಕೈಲಾಸ
ಶ್ರೀ ಬಸವಪ್ರಭುದೇವನ ಬಾಳಿಗೆ ನೀಡಿದನು ಉಲ್ಲಾಸ

ವಂದನೆ ವಂದನೆ

ವಂದನೆ ವಂದನೆ ಹಾನಗಲ್ಲ ಗುರುಕುಮಾರಗೊಂದನೆ
ವರಸಮಾಜ ಪುರುಷಗೆ ಲೋಕದ ಹಿತರಕ್ಷಕಗೆ
ಶಿವಯೋಗ ಮಂದಿರದಲ್ಲಿ ಹೊಳೆವ ಜ್ಯೋತಿಗೆ

ಶಿವಯೋಗ ಮಂದಿರ ಮಹಾಸ್ವಾಮಿಗೆ
ಯೋಗದ ಸಿರಿಗಳಿಸಿದ ನಿಜ ನೇಮಿಗೆ
ವೈರಾಗ್ಯದ ಮಲ್ಲಣಾರ್ಯ ನುಡಿಯ ಕೇಳಿದ
ಸಿರಿ ತುಂಬಿದ ಹಾನಗಲ್ಲ ಮಠವನೆ ತೊರೆದ
ವರ ಸಮಾಜ ಜನರೊಳಗೆ ತಡೆಯದೆ ಬೆರೆದ
ಜಗದ ದುಃಖ ಕಳೆಯಲು ತನ್ನ ಹೃದಯವ ತೆರೆದ

ಚಿತ್ತರಗಿ ಶ್ರೀ ವಿಜಯ ಮಹಾಂತನ
ಲೀಲೆ ಗೃವ ಗೋ ಮಹಾಂತಮ್ಮನ
ಜೊತೆಗೆ ನಡೆದ ಶಿವಯೋಗ ಮಂದಿರ ಸ್ಥಳಕೆ
ತುಂಬಿ ಹರಿವ ಮಲಪಹಾರಿ ತಾಯಿಯ ಬಳಿಗೆ
ಸ್ಥಾಪಿಸಿದೆ ಶಿವನ ಸಿರಿಯ ಕೈಲಾಸದ ಮಹಾಮನೆ
ಬಿತ್ತಿಸಿದೆ ವಿರತಿಯ ನಿಜ ನಿರ್ಗುಣ ಬೀಜವನು

ಜೋಳಿಗೆಯ ತೆರೆದು ಭಿಕ್ಷೆ ಬೇಡಿದ
ಕಣ್ಣಿಲ್ಲದ ಎರಡು ಅಂಧ ಮಕ್ಕಳ ಪಡೆದ
ಗಾನವಿದ್ಯೆಯನ ಕಲಿಸಿ ಘನತೆ ತೋರಿದ
ಅವರ ಕೀರ್ತಿ ಗಗನದೆತ್ತರಕೆ ಮೆರೆಸಿದ
ಗಾನಯೋಗಿ ಪಂಚಾಕ್ಷರ ಬಿರುದನೆ ಕೊಟ್ಟ
ಜಗದ ತುಂಬ ಸಂಗೀತದ ಕಲೆಯ ಹರಿಸಿ ಬಿಟ್ಟ

ನಾಲ್ವತ್ತವಾಡದ ಮಹಾಶಿವಶರಣಗೆ
ನೀಡಿದ ಪಾದೋದಕ ಮಹಾಮಹಿಮಗೆ
ಜಗದ ಜೋಳಿಗೆಯ ಪಿಡಿದ ಜಗಪಾವನಗೆ
ವರಸಮಾಜವೆಂದು ಉಸಿರು ನಿಲ್ಲಿಸಿದವಗೆ
ಲಿಂಗವ ಪೂಜಿಸಿ ಲಿಂಗವೇ ತಾನಾದ
ಲಿಂಗದೊಳಗೆ ಬೆರೆದ ಹಾನಗಲ್ಲಯೋಗಿಗೆ

ನೋಡಬನ್ನಿ ಭುವನ ಭಾಗ್ಯ

ನೋಡಬನ್ನಿ ಭುವನಭಾಗ್ಯ ಶಿವನಮಂದಿರ ಶಿವಯೋಗ ಮಂದಿರ
ಗುರುಕುಮಾರದೇವ ಕಟ್ಟಿದಂತ ಕಮ್ಮಟ
ವಚನಗುಮ್ಮಟ ಗುರುವಿರಕ್ತರ ಪೀಠ
ಮಠದಿಂದ ಘಟವಾಗು ಅನುಭವ ಮಂಟಪ

ಮಲಪಹಾರಿ ತಟದಿ ಮೆರೆದ ಭೂಲೋಕ ಕೈಲಾಸ
ಬನ್ನಿಬಿಲ್ವ ವನದ ನಡುವೆ ವಟು ಶ್ರೀಗಳ ಧ್ಯಾನವಾಸ

ಅಲ್ಲಿ ನೋಡು ಗೋ ಹಿಂಡು ಗ್ರಂಥಾಲಯ ಮೇಲ್ಮಠ
ಹಚ್ಚು ಭಸ್ಮ ಪಡೆಪ್ರಸಾದ ಧನ್ಯವೆನಿಪ ಗವಿಮಠ

ಇವನಮ್ಮವ ಎನ್ನುವ ಸದುವಿನಯದ ಶಾಂತಿ ತೋಟ
ಅಥಣೀಶನ ಅಂಗಳದೊಳು ತಿದ್ದಿ ತೀಡಿದಂಥ ಮಾಟ
ಎದ್ದು ಬಂದು ನೋಡು ಒಮ್ಮೆ ಶಿವಶರಣರ ಶಾಂತಿ ತೋಟ

ಪದ

ನರರ ಪಾಪ ವಿಲೋಪ ಮಾಡಿದ
ಗುರುಕುಮಾರನ ನೆನೆಯಿರಿ
ಪರಳಿವ್ಯಾಜ್ಯದಿ ಜಯವ ಪಡೆದಿಹ
ಪರಮಪ್ರಭುವಿನ ಸ್ಮರಿಸಿರಿ

ಬಾಲ್ಯದಲ್ಲಿಯ ಹಾಲು ಸವಿಯದ
ಲೀಲೆ ತೋರಿದ ಯೋಗಿಯೆ
ಕಾಲಕರ್ಮದ ತೊಡರು ಬಿಡಿಸುತ
ಬಾಳು ಬೆಳಗಿದ ತ್ಯಾಗಿಯೆ

ಬಸವಲಿಂಗರ ಶಿಷ್ಯನೆನಿಸುತ
ಭಸಿತ ಧರಿಸಿದ ಯೋಗಿಯೆ
ಅಸನ ನೀಡುತ ವ್ಯಸನ ಬಿಡಿಸಲು
ವಸುಧೆಯೊಳು ತಾ ಬಾಳಿದ(ಬೆಳಗಿದ)

ಕಾಮಸಂಹರ ಕರುಣಸಾಗರ
ಸೋಮಧರ ಸುಕುಮಾರನೆ
ಪ್ರೇಮದಿಂದಲಿ ನಾಮನೆನೆಯಿರಿ
ಸ್ವಾಮಿ ಶಿವಲಿಂಗೇಶನ

ಪದ

ಕುಮಾರಶಿವಯೋಗಿ ದಿವ್ಯಚರಿತೆಯ ಭಕ್ತರೆಲ್ಲರೂ ಕೇಳೋಣ
ಯಮನಪಾಶಕೆ ಸಿಲುಕದೆ ನಾವು ಶಾಶ್ವತ ಸುಖವ ಪಡೆಯೋಣ

ಶಿವನ ಕಂದ ಷಣ್ಮುಖಸ್ವಾಮಿ
ಕೈಲಾಸ ತೊರೆದು ಬಂದಾನ
ಭುವನದಿ ಬಳಲುವ ಜೀವರಿಗೆಲ್ಲ
ಧರ್ಮದ ಮಾರ್ಗವ ತೋರ್ಯಾನ

ಜೋಯಿಸರಹರಳಹಳ್ಳಿಯಲ್ಲಿ
ಬಸವಾರ್ಯ ತನಯನೆ ಆಗ್ಯಾನ
ಕಾವಿಯ ತತ್ವವ ಜಗದಿ ತಿಳಿಸಲು
ಜ್ಞಾನದ ಮೂರುತಿ ಬಂದಾನ

ಬಾಲವೃತ್ತಿಯಲಿ ಕಾಲ ಕಳೆಯುತ
ಹರುಷದಿ ಭಿಕ್ಷೆಯ ಬೇಡ್ಯಾನ
ಮೂಲ ಮಂತ್ರದ ಮಹಿಮೆಯ ಭೋಧಿಸಿ
ಲಿಂಗದ ತಿರುಳನು ತಿಳಿಸ್ಯಾನ

ಸಿದ್ಧಾರೂಢರ ಶಾಸ್ತ್ರವ ಕೇಳುತ
ಲಿಂಗದಿ ಸಂಶಯ ತಾಳ್ಯಾನ
ಶುದ್ಧ ಮನದ ಜಡೆಯಸಿದ್ಧಯೋಗಿ
ಮರೆಯದೆ ಧರಿಸೆಂದು ಹೇಳ್ಯಾನ

ಬಿದರಿಯ ಕುಮಾರಶಿವಯೋಗಿ
ಕರುಣೆಯ ಒಂದುತಾ ಪಡೆದಾನ
ಮುದದಿ ಭಕ್ತರ ಭಾವಕೆ ಒಲಿದು
ಹಾನಗಲ ಪೀಠವನೇರ್ಯಾನ

ಗಾನಯೋಗಿ ಪಂಚಾಕ್ಷರಿಗೆ
ಸಂಗೀತ ವಿದ್ಯೆಯ ಕಲಿಸ್ಯಾನ
ಜ್ಞಾನತನದಿ ಪರಳಿಯ ಜಯಿಸಿ
ಕೀರ್ತಿ ಒಂದು ತಾ ಪಡೆದಾನ

ಕಷ್ಟದಿ ಬಳಲುವ ಭಕ್ತರಿಗೆಲ್ಲ
ಸುಲಭ ಮಾರ್ಗವ ತೋರ್ಯಾನ
ನಿಷ್ಠೆಯಿಂದ ಅಷ್ಟಾವರಣದ
ತತ್ವದ ತಿರುಳನೆ ತಿಳಿಸ್ಯಾನ

ಧರ್ಮದ ಧ್ವಜವ ಮುದದಿ ಹಾರಿಸಿ
ಭುವನದಿ ತಾ ಬೆಳಗ್ಯಾನ
ಸರ್ವಭಕ್ತರ ಮನವ ಬೆಳಗಲು
ಅರಣನ ತೆರದಿ ತಾ ಬಂದಾನ

ಶಿವಯೋಗಮಂದಿರ ಮುದದಿ ರಚಿಸಿ
ಮಹಾಲಿಂಗದಲಿ ತಾ ಬೆರೆದಾನ
ಭಾವಮನದಿ ಮೆರೆಯುವ
ಶಿವಪುರಧೀಶನ ಮಠವ ಬೆಳಗಿ ತಾ ಮೆರೆದಾನ

ಜೋಗುಳವ ಹಾಡಿ

ಜೋಗುಳವ ಹಾಡಿ ತೂಗುವೆವು ಹಾಲೇಶ
ಜಗದೊಡೆಯನ ಅವತಾರಿ ಭೋ ರುದ್ರಮಹೇಶ

ಜೋಯಿಸರಹರಳಲ್ಲಿ ಪುಣ್ಯ ತೇಜನೇ ಜೋ
ಬಸವಾರ್ಯ ನೀಲಮ್ಮರ ಸುಪುತ್ರನೇ ಜೋ
ಕೈಲಾಸದಿಂದಿಳಿದ ಪ್ರಮಥ ಪುಂಗವ ಜೋ
ಹಾಲಿನಂತೆ ಸದ್ಗುಣದ ಹಾಲಯ್ಯ ಜೋ ಜೋ

ಶಿವಯೋಗಿ ಶಿವಶರಣರು ಶಿವಭಕ್ತರು ನೆಲೆಸಿ
ಶಿವಪೂಜೆ ಶಿವಭಜನೆ ಶಿವನಾಗುವ ಸ್ಮರಿಸಿ
ಶಿವಯೋಗ ಮಂದಿರದ ತೊಟ್ಟಿಲದೊಳು ಇರಿಸಿ
ಶಿವ ಶಿಶುವೇ ನೀನೆಂದು ಪಾದಕ್ಕೆ ನಮಿಸಿ

ಜಂಗಮಲಿಂಗ ನಿರಂಜನ ಪ್ರಭು ಜೋ
ಜಂಗಮ ಕುಲತೀಲಕ ವರಚರೇಶ್ವರ ಜೋ
ಲಿಂಗಾಂಗ ಸಮರಸದ ನಿತ್ಯತ್ಯಪ್ತನೇ ಜೋ
ಮಂಗಲಮೂರುತಿ ಚಿಕ್ಕಮಣ್ಣೂರೇಶನೇ ಜೋ

ಶರಣು ಶರಣು ಶರಣು

ಶರಣು ಶರಣು ಶರಣು ಶ್ರೀಗುರುವಿಗೆ ಶರಣು
ಶ್ರೀಗುರು ಕುಮಾರೇಶಗೆ ಶರಣು ಶರಣು

ಮಠವ ನೋಡಿರೋ
ಶಿವಯೋಗ ಮಂದಿರವ ನೋಡಿರೋ
ನೀವು ಶಿರಬಾಗಿರೋ ನೀವು ಕರವ ಮುಗಿಯಿರೋ

ಭಕ್ತಿಭಾವದಿಂದ ನಡೆದು ನಿತ್ಯ ಬಾಳಿರೋ
ಸತ್ಯಪಥವ ಹಿಡಿದು ನೀವು ಮುಂದೆ ಸಾಗಿರೋ
ನೇಮನಿತ್ಯ ತಿಳಿದು ನೀವು ನಿತ್ಯ ಬಾಳಿರೋ
ಕಾಮಕ್ರೋಧ ಮೆಟ್ಟಿ ನೀವು ಶಾಂತಿ ತಾಳಿರೋ

ಭಾವಶುದ್ಧಿಯಿಂದ ನಡೆದು ಒಲುಮೆಗಳಿಸಿರೋ
ದೇವ ದೇವ ಇವನೆ ಎಂದು ಶರಣು ಹೋಗಿರೋ
ದೂತರಾಗಿ ನಡೆದು ನೀವು ತೇಜ ಕಾಣಿರೋ
ಶಿವನು ಇವನು ಎಂದು ಕರೆದು ಧನ್ಯರಾಗಿರೋ

ಸಾಷ್ಟಾಂಗ ವಂದನೆಯು ಶಿವಯೋಗ ಮಂದಿರಕೆ

ಸಾಷ್ಟಾಂಗ ವಂದನೆಯು ಶಿವಯೋಗ ಮಂದಿರಕೆ
ಶ್ರೀಕುಮಾರೇಶನಿಗೆ ಸದಾಶಿವಯೋಗಿಗೆ

ವೀರಶೈವಾಚಾರ ಸಿದ್ಧಾಂತ ತತ್ವವನು
ದಾರುಣಿಗೆ ಪಸರಿಸಿದ ಶಿವಯೋಗ ಮಂದಿರಕೆ

ಸಂಗೀತ ಸಾಹಿತ್ಯ ಗುರುಚರರ ವೃಂದಕ್ಕೆ
ಯೋಗಿಗಳ ಸುಕ್ಷೇತ್ರ ಶಿವಯೋಗ ಮಂದಿರಕೆ

ಶಿವಪೂಜೆ ಶಿವಧ್ಯಾನ ಶಿವಜಪವು ಶಿವತಪವು
ಶಿವಭಜನೆ ಯಜ್ಞದ ಶಿವಯೋಗ ಮಂದಿರಕೆ

ಶಿವಯೋಗಿಗಳ ತವರು ಅವತಾರಿಗಳ ಊರು
ಭುವನ ಪಾವನ ಗೃಹ ಶಿವಯೋಗ ಮಂದಿರಕೆ

ಗೋವುಗಳ ಸಂಪದವು ಭವರೋಗ ಕಳೆಯಲಿಕ್ಕೆ
ಶಿವಭಸಿತ ತಾಣವಿದು ಶಿವಯೋಗ ಮಂದಿರಕೆ

ಚಿತ್ತರಗಿ ಹಾವೇರಿ ಹಾಲಕೇರಿ ಯತಿವರರು
ಉತ್ತಮರ ತಪೋಭೂಮಿ ಶಿವಯೋಗ ಮಂದಿರಕೆ

ನರನು ಹರನಾಗಲು ಕರಮುಗಿದು ಬಾ ಒಳಗೆ
ವರಚಿಕ್ಕಮಣ್ಣೂರ ಕವಿನುಲೆಯ ಮಂದಿರಕೆ

ಯೋಗಿ ಯಾರಿಲ್ಲ ನಿನ್ನಂಥವ

ಯೋಗಿ ಯಾರಿಲ್ಲ ನಿನ್ನಂಥವ
ಹಾನಗಲ್ಲ ಗುರುಕುಮಾರ ಕರ್ಮಯೋಗಿ ನಿನ್ನಂಥವಾ

ತಾಲೂಕು ರಾಣೇಬೆನ್ನೂರು ಹರಳಹಳ್ಳಿಯಲ್ಲಿ ಜನಿಸಿ
ಬಸವಯ್ಯ ನೀಲಮ್ಮರಿಗೆ ಬೆಳೆದು ವಂಶ ಬಳ್ಳಿ
ವಿದ್ಯೆಯಶಕ್ತಿ ಜ್ಞಾನದ ಯುಕ್ತಿ ಚಿಗುರಿತು ಬಾಲ್ಯದಲಿ
ಹಾಲಯ್ಯನಾಮದಲ್ಲಿ ಬಾಳಹಾಲಕೆನೆಯಾಗಲಿ

ವೀರಶೈವ ಜನಹಿತಕಾಗಿ ಸಭೆಯ ನೀ ನಡೆಸಿದೆ
ಸಂಗೀತದ ಸಾಹಿತ್ಯದ ಕೃಷಿಯಲಿ ನೀ ದುಡಿದೆ
ಸರ್ವ ಧರ್ಮ ಉದ್ಧರಿಸಿದೆ ಸಮದರ್ಶನಿ ಎನಿಸಿದೆ

ಕುರುಡಾದ ಮಗುವನು ಸಲಹಿ ಸಂಗೀತ ವಿದ್ಯೆ ಕಲಿಸಿದೆ
ಸಂಗೀತದಿ ಜ್ಞಾನಾತ್ಮದಿ ಮೆರೆದನು ಪಂಚಾಕ್ಷರಿ
ಕರುನಾಡ ಹೊನ್ನ ಕಳಸ ವಚನದಿ ಜ್ಞಾನಕೋಶ

ಬಾರೋ ಶಿವಯೋಗಿ ಸದಾಶಿವ

ಬಾರೋ ಶಿವಯೋಗಿ ಸದಾಶಿವ ಜನಮನ ಬೆಳಕಾಗಿ
ಜನುಮ ಜನುಮ ತವ ಸೇವೆಯ ಮಾಡುವ
ಮನವನು ಕರುಣಿಸಿ ನೀ ಕಾಪಾಡೋ

ಅರಳಿಕಟ್ಟಿಯಲ್ಲಿ ಜನಸಿದ ಯೋಗಿ
ಕರುಳಿನ ಬಂಧನ ಹರಿದ ವಿರಾಗಿ
ಸರಳ ಹೃದಯದ ಕುಮಾರಯೋಗಿಯ
ವರಚಿರ ಶಿವಯೋಗ ಮಂದಿರಕಾಗಿ

ನಂಬಿದ ಭಕ್ತರ ಮೊರೆಯನು ಕೇಳಿ
ಸಂಭ್ರಮ ಸ್ವಾಗತ ನೀಡಿದೆ ಗಾಳಿ
ಬೃಂಗಾವಳಿಗಳ ಭಜನೆಯ ಕೇಳಿ
ಕಂಬನಿಯಲಿ ಬಾ ಜನ್ಮವ ತಾಳಿ

ಮಠಘಟಮಂದಿರ ಸಂಸ್ಕೃತಿ ಬೆಳಗಲು
ನಿಜದಲಿ ಜಪತಪ ಸಿದ್ಧಿಯ ನುಣಿಸಲು
ಹಠದಲಿ ಲಿಂಗದಿ ನಿಷ್ಠೆಯ ಬಲಿಸಲು
ವಟುಸಾಧಕರಿಗೆ ಮಾರ್ಗವ ತೋರಲು

ಅದು ಪೂರೈವು ಇದು ಪೂರೈವು ಎನ್ನಲು
ಮುದದಲಿ ಶಾಂತಿಯ ಪಾಠವ ಹೇಳಲು
ಸದಮಲ ಮುಖಕಮಲವನು ತೋರಲು
ಪದ್ಮಪೀಠದಲಿ ಮೂಹೂರ್ತವ ಮಾಡಲು

ಬಸವನ ಪುರಶ್ರೀ ಬಾಗವಾಡಿಯಲಿ
ಎಸೆದಿವೆ ಮಂಟಪ ಕೈಲಾಸತೆರದಲಿ
ಶಶಿಧರ ನಂದದಿ ಸಭೆಯನು ತುಂಬಲು
ಅಸಮ ಪೀಠಾರೋಹಣ ಮಾಡಲು

ನೀನೇಕೆ ಮರೆಯಾದೆ ಗುರುಸದಾಶಿವ

ನೀನೇಕೆ ಮರೆಯಾದೆ ಗುರುಸದಾಶಿವ
ಶಿವಕುಮಾರನ ಕುವರ ಶಿವಮಂದಿರದೇವ
ನಿನಗಾಗಿ ಮನವಿಡಿದು ಕರೆಯುತ್ತಿದೆ ಜೀವ
ಶಿವಯೋಗಿ ಜನಿಸಿ ಬಾರೋ ಮರೆಸಲು ನೋವಾ

ಜೀವವೀಣೆವಿಡಿದು ನಿನ್ನ ಸವಿಗೀತೆಯ ಹಾಡಿದೆ
ಹೃದಯಪೀಠ ಶೃಂಗರಿಸಿ ನಿನಗಾಗಿ ಕಾದಿದೆ
ಪ್ರಾಣಲಿಂಗ ಬಂದು ನೆಲಸು ದ್ವಿತಿಯ ಬಸವ ತಂದೆ
ಹಾನಗಲ್ಲ ಪೀಠದೊಡೆಯ ನಿನಗೆ ಶರಣು ಎಂದೆ

ಪ್ರಳವವಾಗುವಂತ ಜಗವ ಭಕ್ತಿಯಿಂದ ಎಳೆಸುವ
ಪ್ರೀತಿಯಲ್ಲಿ ನೀತಿತುಂಬಿ ಏಕ ನಿಷ್ಠೆ ಬೆಳೆಸುವ
ನಿಜಸೇವೆ ಮಾಡುವಂತ ಭಕ್ತರನ್ನು ಸಲಹುವ
ನಿಜಕಲ್ಪತರು ನೀನೆ ಬಾಳ ಜ್ಯೋತಿಯಾಗಿ ಬಾ

ಬಾಗೆವಾಡಿಯಲ್ಲಿ ಲಿಂಗದೊಳಗೆ ಬೆರೆದ ಜಂಗಮ
ಯೋಗಶೀಲ ಭಕ್ತಪಾಲ ಶಿವಯೋಗದ ಸಂಗಮ
ವಟುಸಾಧಕರನ್ನು ಬೆಳೆಸಿ ಸಲಹು ಬಾರೋ ಅನುಪಮ
ಅಂತೂರೇಶ ನಿನ್ನ ಪುಣ್ಯ ದಿನವೆಲ್ಲ ಸಂಭ್ರಮ

ಧರೆಯ ಬೆಳಗುವ ಕಂದನ

ಧರೆಯ ಬೆಳಗುವ ಕಂದನ
ಸಿರಿಯ ನೋಡು ಆಸೆಯ
ದೊರೆಯಲಾರನು ಅವನು ನಿನಗೆ
ನರನ ರೂಪದ ಹರನು ತಾಯಿ

ಬಂದ ಅವನಿಯೋಳ್ ನಿಮಿತ್ತ ಮಾತ್ರದಿ
ಕಂದನವ ನಿನಗೆಂದು ತಿಳಿದಿಹೆ
ಬಂಧು ಬಳಗದ ಸೀಮೆ ಮೀರಿದ
ಇಂದು ಧರ ನಿವ ನಮ್ಮ ತಾಯಿ

ಮದುವೆ ಎನ್ನುವ ಮೂರು ಅಕ್ಷರ
ಅದುವೆ ಮೂರು ಗಂಟಿನಾ ಸೆರೆ
ಹದಿಯ ವಯದಲಿ ಬಯಸಿ ಬೇಡದ
ಸದುವಿನಯದ ಮೂರ್ತಿ ತಾಯಿ

ಹಾಲಾಹಲವ ಕುಡಿದು ನಗುತ
ಹಾಲಯ್ಯನ ರೂಪದಿಂದ
ಹಾಲು ಕುಡಿಸಲು ಜಗಕೆ ಬಂದಿಹ
ಲೋಲ ಮೂರುತಿ ಇವನು ತಾಯಿ

ತಮವ ತುಂಬಿದ ಜಗವ ಕಂಡು
ಪಾಮರರ ಪಾವನಕೆ ಬಂದಿಹ
ಅಮರ ನಾಮದಿ ಮೆರೆವ ಯೋಗಿಯು
ನಮಿಸಿ ನಡೆವೆನು ಹರಸು ತಾಯಿ

ಜವದಿ ಮೆರೆದ ಯೋಗಿ ನೀನು
ಭವವ ಗೆಲಿದ ಮಹಿಮ ತಾನು
“ಶಿವಲಿಂಗ”ಗೆ ಒಲಿದ ದೇವನು
ಶಿವಕುಮಾರ ಯತಿವರೇಣ್ಯನು

ಹಾನಗಲ್ಲ ಯೋಗಿಯ ಚರಿತೆ

ಹಾನಗಲ್ಲ ಯೋಗಿಯ ಚರಿತೆ ಕೇಳಲು
ಭವದ ಬಾಧೆ ನೀಗಿ ನಿತ್ಯ ಸುಖವು ದೊರೆವುದು

ಗುರುಕುಮಾರನೆಂಬ ನುಡಿಯೇ ಪ್ರಣವ ಮಂತ್ರವು
ಮರಣವನ್ನು ದೂರ ಮಾಡೋ ಪರಮಾಮೃತವು
ವೀರ ವಿರತಿಯಿಂದ ಜಗವು ಬೆಳಗುತಿಹುದು
ನೂರ ಜನುಮ ಸಾಲದೆನಗೆ ನಾಮ ಪರಿಸಲು || ನಿಮ್ಮ ||

ಎಲ್ಲರೊಂದೆ ಎಂಬ ಭಾವ ಬಿತ್ತಿ ಬೆಳೆದರು
ಕಲ್ಲು ಮನದ ಜನರಿಗೆ ಬೆಲ್ಲವಾದರು
ಅಲ್ಲಮನ ರೂಪವೆಂಬ ಜ್ಯೋತಿಯಾದರು
ಎಲ್ಲಬಲ್ಲ ಚನ್ನಕವಿಗೆ ಚಿನ್ನವಾದರು || ಹೊಳೆವ ||

ನಿನ್ನ ಕರುಣ ಕಿರಣದಲ್ಲಿ ನನ್ನ ಜನುಮ ಪಾವನ
ಅನ್ಯ ವಿಷಯಕ್ಕೆಳಸದಂತೆ ನಡೆಸು ನನ್ನ ಜೀವನ
ಧನ್ಯವಾಯ್ತು ಗುರುವೆ ನಿಮ್ಮ ನಾಮ ನೆನೆದು ಈ ಮನ
ಪುಣ್ಯ ಮಾರ್ಗದಲ್ಲಿ ನನಗೆ ನೀಡು ನಿನ್ನ ಚಿಂತನ

ದಯೆ ಮಾಡೋ ಶಿವನೆ

ದಯೆ ಮಾಡೋ ಶಿವನೆ ದಯೆ ಮಾಡೋ ಹರನೆ
ದೈವ ಸ್ವರೂಪಿ ಶ್ರೀಗುರುಕುಮಾರನೇ

ಅಂಧರ ಬಾಳಿಗೆ ರವಿಯಂತೆ ಬೆಳಕಾಗಿ
ನಿಜದೈವ ನೀ ಗುರುಕುಮಾರ ಯೋಗಿ
ಜನರ ಕಷ್ಟವನ್ನೆಲ್ಲ ನೀ ನೀಗಿ
ಶಿವಯೋಗ ಮಂದಿರದ ಸ್ಥಾಪಕನಾಗಿ

ಭೇದ ಭಾವವನ್ನು ನೀನು ಮಾಡದೆ
ಎಲ್ಲರನ್ನೂ ಸಮನಾಗಿ ನೋಡಿದೆ
ಒಳ್ಳೆಯ ಗುಣ ನೀಡೆಂದು ನಾ ಬೇಡಿದೆ
ನಿನ್ನನ್ನು ನಂಬಿ ನಾನು ಪಾಡಿದೆ

ಜನರ ಮನದಲ್ಲಿ ನಿನ್ನಯ ಹೆಸರು
ಅಲ್ಲಿಯೂ ಇರುವುದು ನಿನ್ನಯ ಉಸಿರು
ನಿನ್ನಂತಹ ಯೋಗಿ ಪಡೆದ ನಾವೇ ಧನ್ಯರು
ನಿನಗೆ ಕೈಯ ಮುಗಿವೆವು ಸರ್ವರು.

ಪದ್ಯ

ಬೆಳಗಲಿ ಬೆಳಗಲಿ ಕುಮಾರರತ್ನ ಬೆಳಗಲಿ
ಜಗದಶಾಂತಿಗಾಗಿ ತನ್ನಯ ನಾಮಹರಡಲಿ ಕುಮಾರರತ್ನ ಬೆಳಗಲಿ ।

ಯೋಗ ನಿಲವು ಬೆಳೆದು ನಿನ್ನ ದಿವ್ಯ ಸ್ಥಾನ ಹೊಂದಲಿ
ಬೇಗ ಹರಕೆ ಯಾಗಲೆಂದು ನಿನ್ನ ಭಜನೆಯಾಗಲಿ ॥ 1 ॥

ಭೂರಿನಿನ್ನ ತತ್ವ ಬೆಳೆದು ಸತ್ಯಶಾಂತಿ ಹೆಚ್ಚಲಿ ಯೋಗಿ
ನಿನ್ನ ಮಕ್ಕಳೆಲ್ಲ ಶಾಂತಿಧೂತರಾಗಲಿ ॥ 2 ॥

ತಪದಿ ಬಲದಿ ತಾಪವಡಗಿ ಕಾಮಿತಾರ್ಥನೀಯಲಿ
ಭವದ ಬಾದೆ ಹರಿದು ನಿನ್ನ ದಿವ್ಯ ಚರಣಪದ್ಮ ತೋರಲಿ ॥ 3 ॥

ಇಂತು ಎಷ್ಟು ಬಯಕೆಯೇಗ ತ್ವರಿತದಿ ಕೈಗೂಡಲಿ
ಶಾಂತಿದೂತ ಅಂದು ನಿನ್ನ ಆತ್ಮ ತೃಪ್ತಿ ಹೊಂದಲಿ ॥ 4 ॥

ಪದ್ಯ

ವರ ಸದಾಶಿವಯೋಗಿ ಬಾರೈ ಪರಮ ಗುರುನಾಥಾಪುನೀತ ॥ ಪ ॥
ಶಿವಯೋಗ ಮಂದಿರ ಸ್ಥಾಪಿಸಿದಾ ಯೋಗದ ಸಾರತಿಳುಹಿಸಿದ ।

ಲಿಂಗಾಂಗ ಸಂಗರಹಿತನೊ ಜಂಗಮ ಯತಿವರಣ್ಯನೇ ಬಾರೈ ॥ 1 ॥
ವಟುಗಳ ತಯಾರ ಮಾಡಿದನು ಮಠಗಳ ಉದ್ಧಾರ ಮಾಡಿದನು
ಸಮಾಜಕ್ಕೆ ಪಣ ನೀಡಿದನು ಹಾನಗಲ್ಲ ಚರವರೇಣ್ಯನೇ
ಣ್ಯನೇ ಬಾರೈ ಲಿಂಗೈಕ್ಯ ಸಮಯದೊಳ ಸಮಾಜದ ರೂಪವನು ಕಂಡು
ಸಮಾಜ ವೆಂದು ಕನವರಿಸಿ ಕಣ್ಮರೆಯಾದೆ ಶಿವಯೋಗಿ ಬಾ ಬಾರೈ ॥ 2 ॥

ಪದ್ಯ

ಕುಮಾರದೇವಾ ಕರುಣ ಸ್ವಭಾವ ಶರಣ ಕಾವದೇವಾ
ಶರಣರ ಕಾವಾ ಜೀವನ ಭಾವ ಬಿಡಿಸೆನ್ನ ಭವ ಶಿವಾನಭಾವ
ಕೊಡು ಗುರುದೇವಾ ಮಹಾ ಚಂಚಲಮನ ಶಿವ
ನೊಳಿಟ್ಟಿರುವ ಮಹಾಲಿಂಗೇಶನ ಹೃದಯದೊಳಿರುವ
ಉಧರನು ಪೊರೆವ ಬಿದರಿಯೊಳಿರುವ ಸದಮಲ ಸುಖವನು ಬಸವಗೆ ಕೊಡುವಾ ॥

ಪದ್ಯ

ಜಯಶ್ರೀ ಕುಮಾರಸ್ವಾಮಿನ ನಯಲೇಕಸಖ್ಯಕಾರಿನ್
ಲಯಪ್ರಪ್ತಿಸಾರ ಭಾವಿನ್ ಜಜನಿಶಾಶ್ವತದೇಹಿನ್
ತಪನಾಹ ವೃದ್ಧಿಕಾ ಅಪವರ್ಗ ಸಾಧನಕಾಮ ಸುಪಾ
ಚಂಣನಿದಿಸೀಮ್ ಉಪಮಾಮಪದಾಯ
ಶಿವಭಕ್ತ ನಇರಜ ಸೂರ್ಯಭವ ಸ್ಥಿತಿಮಲಹಾರ್ಯಪ
ವಮಾನ ಮನಬಂದ ಶೆಯ್ ಕವಿಜಾಲ ಶಿಕ್ಷಣಚಾರ್ಯ
ವರವಿರಾಟನಗರ ವಾಸಾಚರ ರೂಪದೃತ ಪರಮೇಶಾ
ಹರ ಯೋಗ ನಿಲಯಧೀಶ ಚರರುದ್ರದಕ್ಷಿಣದೇಹಿ

ಪದ್ಯ

ಬಾರೋ ಪರಿ ಭವಹರನೇ ಕುಮಾರನೇ ||
ಪಾರುಗೋಳಿಸೈ ರಾಹರಿಮಹದೇವ || ಪ ||
ಶಿವಯೋಗಿ ಸಂದಣಿಗೆ ಶಿವ ತತ್ವ ಬೋಧಿಪ
ಶಿವನೆ ಶಿವನಾಗಿಹ ಶಿವಯೋಗಿವರ್ಯ ಸಮಾಜಸೇವೆಯ ಮನದಿಂಗೈಯುತ |
ಸೋಮದ ಶ್ರೀ ಸ್ವಾಮಿ ಪೂಜ್ಯನೇ ||
ಘಾಸಿಗೊಳಿಪೆನಾ ನರಜ ಬಾದೆಯ | ದಾಸ
ಬಸವಾರ್ಯನ ವಾಸ ಶ್ರೀ ಗುರುದೇವ ||

ಪದ್ಯ

ನಮಿಪೆವು ದೇವ ಕುಮಾರದೇವ ನಿಮ್ಮಯ ಕೀರ್ತಿಯನು ಪೆವುದೇವ ವೀರಶೈವ ಮತೋದ್ಧಾರಕೆ
ಪರಶಿವ ಮಂದಿರ ರಚಿಸಿದ ಗುರುವೆ || 1 ||
ವೀರಶೈವ ಸಭೆಯನು ಸ್ಥಾಪಿಸಿ ಪರ ಶಿವಮತ ದೇಳೆ ಮಾಡಿದ ಗುರುವೆ || 2 ||
ವೀರಶೈವರ ಶ್ರೇಷ್ಠತೆಗಾಗಿ ಪರಳಿಯ ವ್ಯಾಜ್ಯವ ಜಯಿಸಿದ ಗುರುವೆ || 3 ||
ಸಮಾಜಸೇವೆಗೆ ದೇಹವ ನೀಡಿ ಸಮಯದ ಬೇಧವ ಅಳಿಸಿದ ಗುರುವೆ || 4 ||
ಅನಾಥ ಕುರುಡರ ಶಿಕ್ಷಣಕ್ಕಾಗಿ ಗಾನದ ಶಾಲೆಯರ ರಚಿಸಿದ ಗುರುವೆ || 5 ||
ಶ್ರೀ ಶಿವಯೋಗ ಸುಮಂದಿರದೊಳಗೆ ಶಶಿಯಂತೆ ಶೋಭಿಪಯತಿ ಕುಲತಿಲಕ || 6 ||

ಪದ್ಯ

ದಾಟಿ - ನಾ ತಾಳಲಾರೆನು ಬೇಗೆಯಾ

ನೀ ಬೇಗ ಬಾರೋ ಕುಮಾರನೇ | ಬೇಗ ಬಾರೋಕುಮಾರನೇ
ಸಾರವೀರ ಶೈವ ಮತ ವಿದ ನೀನಿಲ್ಲದಿರಂದು ಕುಂದಿದೇ || ಪ ||
ಅಜ್ಞಾನ ಮೋಹಿತ ಮನುಜರು | ಸರ್ವಜ್ಞನ ಮೂರ್ತಿ ಮೂರ್ತಿಯ ಮರೆತರು || 1 ||
ಶಿವಯೋಗ ತತ್ವದ ಯೋಗಿಯೇ ಶಿವಯೋಗ ನೀಡಲು ಉದಯಿಸಿ ಬಾ ||
ಶ್ರೀ ಹಾನಗಲ್ಲ ಮಠಾಧೀಶನೇ ಶಿವಜ್ಞಾನಮೂರ್ತಿಯೇ ಪಾಲಿಸೈ ||

ಕುಮಾರೇಶ್ವರನ ಅಕ್ಷಯ ಕಾಂತೆ

ಬುವಿಯೊಳು ಸುಂದರ ನವಯುಗ ಹಂದರ | ಪಾವನ ಚಂದಿರ ಶಿವಯೋಗ ಮಂದಿರ |
ಭಾವದಿ ಭಜಿಸುವೆ ಭವಿತನ ಕಳೆಯುವ ಜೀವದಿ ಕಾಮಿತ ಶಿವಯೋಗ ಮಂದಿರ ||
ಬಳ್ಳಿ ಹೂಗಳ ಸುಂದರ ನೋಟ | ಪರಿಮಳ ಹೊಂದುವ ಭೃಂಗದ ಕೂಟ |
ಮಲ್ಲಿಗೆ ಹೂವು ಲತೆಯಕಿರೀಟ | ಕಾಲಾರಿ ವಾಸಿಪ ಶಿವಯೋಗ ಮಂದಿರ ||
ದುಃಖಿತ ದೀನರ ನಡತೆಯ ನೋಡಿ | ಸುಖದಿಂದಿರಿಸಲು ಮನವನು ನೀಡಿ |
ಝಗ ಝಗಿಸುವ ಶಿವ ಶಾಂತಿ ಕಲೆ ಬೇಗಲಿ ಪಾವನ ಶಿವಯೋಗ ಮಂದಿರ ||
ಕುಮಾರ ನೆನಿಪ ಚಿನ್ನದ ಜ್ಯೋತಿ | ಶಿವನ ಮಂದಿರ ಸ್ಥಾಪಿತ ಮೂರ್ತಿ |
ಸುಮನೋಹರದಿ ಮೆರೆವುದು ಕೀರ್ತಿ | ಮುದದಿದೊರೆಸೈ ಚಿರಸುಖ ಶಾಂತಿ ||
ಶೋಭಿಸುತ್ತಿ ಹೃದಯ ರತ್ನಮಣಿಯು | ಆರ್ಭಕರಕ್ಷಕ ಪಾವನ ಖಣಿಯು
ಚಲಿಸುವ ಮನಸಿಗೆ ಕೊಡುವುದು ಶಾಂತಿ ಶಿವಯೋಗ ಮಂದಿರ ಕ್ಷಯಿಸಿದ ಕಾಂತಿ ||

ಶ್ರೀ ಹಾನಗಲ್ಲ ಕುಮಾರ ಮಹಾಶಿವಯೋಗಿಗಳು

(ಧಾಟಿ ಕಲ್ಯಾಣದ ಬಾರೋ ಬಸವಣ್ಣ ಎಂಬಂತೆ)

ಕುಮಾರದೇವ ಬಾರೈ ಸದಾಶಿವ ।

ಸ್ವಾಮಿನೀದಯ ಮಾಡಿ ಪೊರೆಯೊ ಗುರುದೇವ ॥ ಪ ॥

ನೀತಿಯ ನೆಲೆಸಲು ಗುರುದೇವಾ ಬಾರೈ । ಭಕ್ತಿಯ ಬೆರೆಸಲು ಪರಮಗುರು ಬಾರೈ ।

ನೀತಿ ಸಾಗರನೇ । ಭಕ್ತಿ ಭೋಧಕನೇ । ನೀತಿ ಭಕ್ತಿಯ ಮಾರ್ಗ ಕಲಿಸಲು ಬಾರೈ ॥ 1 ॥

ಸತ್ಯ ಹಿಂಸೆಯ ಭಾವ ಬಯಲಾಗಿದೆ ।

ನಿತ್ಯ ವಿರತಿಯ ಭಾವ ಮಾಯವಾಗಿದೆ ನಿತ್ಯ ಮೂರ್ತಿಯೇ ।

ವಿರತಿಯ ಗುರುವೇ । ಸತ್ಯ ವಿರತಿಯ ಪಾಠಕಲಿಸಲು ಬಾರೈ ॥

ಶಿವಯೋಗದಾಚಾರ ಮರಗುತಿದೆ । ಶಿವಧರ್ಮಕ್ಕಾಚಾರ ಕೊರಗುತಿದೆ ।

ಶಿವಯೋಗ ಶಿವಧರ್ಮ ತಿಳಿಸಲು ಬಾರೈ ॥ 3 ॥

ಮಠಗಳ ಸ್ಥಿತಿಯನುದ್ದರಿಸಲು ಬಾರೈ । ಮಠಾಧೀಶಗೆ ದಾರಿ ತೋರಲು ಬಾರೈ ।

ಮಠಗಳ ಹಿತೈಷಿಯೇ । ಮಠೋದ್ಧಾರಕನೇ ।

ಮಠಗಳನು ಶಿವಮಂಟಪ ಮಾಡಲು ಬಾರೈ ॥4॥

ಕಾಯಕದ ಮರ್ಮವ ಬೋಧಿಸಲು ಬಾರೈ ಕಾಯಕದಾಚಾರವ ಕಲಿಸಲು ಬಾರೈ

ಕಾಯಕ ಗುರುವೇ । ಕಾಯಕ ಯೋಗಿಯೇ ಕಾಯಕ ದಾಸೋಹಗಳ ಬೆಳಗಿಸಲು ಬಾರೈ॥5॥

ವಿದ್ಯಾದಾನದ ಮರ್ಮವ ತಿಳಿಸಲು ಬಾರೈ । ವಿದ್ಯಾ ಪ್ರಸಾರವನು ಮಾಡಲು ನೀ ಬಾರೈ ।

ವಿದ್ಯಾ ನಿಧಿಯೇ । ವಿದ್ಯಾಗುರುವೇ । ವಿದ್ಯಾಬುದ್ಧಿಯ ನಿತ್ಯುದ್ದರಿಸಲು ಬಾರೈ ॥ 6 ॥

ವೀರಶೈವ ಮಹಾಸಭೆ ಸೊರಗುತಿದೆ । ಪರಮ ಕರ್ತೃವೆನಿನ್ನಂ

ಕರೆಯುತಿದೆ । ಸೂತ್ರಧಾರಿಯೇ ವರಹಿತೈಷಿಯೇ ।

ವೀರಶೈವ ಮಹಾಸಭೆಯ ಬೆಳಗಿಸಲು ಬಾರೈ ॥ 7 ॥

ಶಿವಯೋಗ ಮಂದಿರದ ಕರ್ತೃವೆ ಬಾರೈ । ಶಿವಯೋಗ ಮಂದಿರ

ಬೆಳೆಸಲು ಬಾರೈ ಶಿವಜೀವಿಯೇ । ಶಿವಮೂರ್ತಿ ಬಾರೈ

ಶಿವಯೋಗ ಮಂದಿರವ ಮೆರೆಸಲು ಬಾರೈ ॥ 8 ॥

ಪದ್ಯ

ಸ್ವಾಗತಂ ಸ್ವಾಗತಂ ಜಯ ಚಾಮರಾಜರ ಪ್ರಭುವರ ।
ಪರಮ ಪರವಿಭೂಷಿತ ಪರಾರ್ಥಯೋಗ ದೀಕ್ಷಿತ ॥ ಪ ॥

ಯುಷ್ಮದೀಯ ದರ್ಶನಾನ್ಮಾದಿ ತಮಾನ ಸವಾಯಂ ।
ಪ್ರೇಮ ಪೂರ್ಣ ಸ್ವಾಗತಂ ವ್ಯಾಹರಾಮ ಲಿಲಯಾ ॥ 1 ॥

ಯುಷ್ಮದೀಯ ಶಾಸನಾಧರ್ಮ ನ್ಯಾಯ ನೀತಯೋ ।
ನಿತ್ಯಮಿಲಿತ ಸೊಜ್ಜಿಲ ಸಂತು ಗಿರಿಶಂ ಕರುಣಯಾ ॥ 2 ॥

ರಾಜನೀತಿ ಪಾಲನೇ ಕುಶಲರಾಜ ಪ್ರಭುವರ ।
ಭೋಗ ಸೌಖ್ಯ ಸಾಗರಂ ಶಿವಂ ಕರೋತುವಂ ಸದಾ ॥ 3 ॥

ಪದ್ಯ

ಗುರು ಕುಮಾರ ಸಲಹೈ ಸೇವೆ ಮಾಳ್ವ ಕೃಪೆ ಮಾಡಯ್ಯಾ
ಮಂದನು ನಾನು ಸುಂದರ ನೀನು ಬಂಧುರ ಭಾಗ್ಯವ ಬೇಗನೆಯಿಂದ

ಕಾಡನು ಕಳೆದು ಕೈಲಾಸ ಮಾಡಿದೆ ಕಾಮಾರಿ ಯುನಿ
ಕಲಿಯುಗ ದೀರಾ ॥ 2 ॥

ಶಿವಯೋಗ ಮಂದಿರ ಮಾಡಿದೆ ಉದ್ಧಾರ ಶಿವತತ್ವನು
ಉಳಿಸಿದ ದೀರಾ ॥ 3 ॥

ಅಂಧರ ಸಲಹಿ ಇಂದುಧರನ ಪಂಚಾಕ್ಷರವನ್ನು ಪೊರೆದ ಪೂವಾಗ ॥4 ॥
ರಾಗದಿ ರಾಗವ ಬೇಗದ ಸುಖವು ರಾಗದಿ ನೀನು ಅಪ್ಪಿದೆ ಸುಖವೋ ॥ 5 ॥

ಪದ್ಯ

ಶ್ರೀ ಶಿವಯೋಗ ಸುಮಂದಿರ ಪೂಜೆಯ ಘಂಟಾನಾದವಿದು ।
ಶ್ರೀ ಗುರುಕುಮಾರ ಯೋಗಿಯ ತತ್ತ್ವವ ವಿಶ್ವಕೆ ಸಾರುವದು ॥ ಪ ॥

ವಿಜಯ ಮಹಾಂತನ ವೀರ ತಪಸ್ಸಿನ ಶಕ್ತಿಯ ಪಡೆದಿಹುದು ।
ಶಿವಬಸವೇಶನ ಶಿವಯೋಗದ ಮಹಾ ತೇಜವ ಬೆಳಗುವದು ॥
ತ್ಯಾಗ ಯೋಗ ಶಿವಲಿಂಗ ಸುಭೋಗದ ಸುಖವನು ಪೊಂದಿಹುದು ।
ವಿಜಯ ವಿರಕ್ತಿಯ ವಿಶ್ವಮಾನ್ಯವೆಂಬ ತತ್ತ್ವವ ಬೀರುವದು ॥ 1 ॥

ಅಖಿಲ ಭಾರತ ವೀರಶೈವ ಮಹಾಸಭೆಯ ಸ್ಥಾಪಿಸಿಹುದು ।
ಶ್ರೀ ಶಿವ ಧರ್ಮಧ್ವಜವನು ಹಾರಿಸಿ ಲೋಕದಿ ಮೆರೆಯುವದು ॥
ಅನಾದಿ ಜಂಗಮ ಗುರುಲಿಂಗ ಭಕ್ತಿಯ ಮಾಡಲು ಪೇಳುವದು ।
ತನು ಮನ ಧನದಲಿ ಕಾಯಕ ಮಾಡಲು ಸದಾ ಸಾರುವದು ॥ 2 ॥

ಬೆಳಗಿನ ಕಾಲಕೆ ಭಕ್ತರ ಕಿವಿಯೊಳು ಧಣ ಧಣ ಎನ್ನುವದು ।
ಇಳಿಯೊಳು ನಿದ್ರೆಯೊಳಿರುತಿಹ ಜನಗಳ ಎಚ್ಚರಗೊಳಿಸುವುದು ॥
ಒಳಹೊರಗೊಂದೇ ನುಡಿಯುತ ನಡೆಯೊಳಗಿರಬೇಕೆನ್ನುವದು ।
ಪ್ರಳಯವು ಬಂದರೆ ಸತ್ಯವ ಬಿಡದಲೆ ಸಾರಿರಿ ಎನ್ನುವದು ॥ 3 ॥

ವೀರಶೈವ ಮಹಾತತ್ತ್ವದ ತಿರುಳನು ಲೋಕದೆ ಸಾರುವದು ।
ಸತ್ಯಸತ್ಯವಿದು ವಿಶ್ವಧರ್ಮವೆಂಬುದನು ಸಾರುವದು ॥
ಭಾರಿಸಿದವರ ಭಾವದಿ ಸೇರುತ ಭವವನು ಕಳೆಯುವದು ।
ಕುಮಾರ ಯೋಗಿಯ ಮಂದಿರದಲ್ಲಿ ಒಂಕಾರವನು ನುಡಿಯುವದು ॥ 4 ॥

ಗುರು ವಿರಕ್ತರ ಮನ್ನಿಸಿ ಪ್ರೇಮದಿ ಮೇಲಕೆ ಕರೆಯುವದು ।
ಸಮಯ ಬೇಧವನು ಅಳುಕಿಸಿ ಧರ್ಮದಿ ಸಮಾನತೆ ಸಾರುವದು ॥
ಅಷ್ಟಾವರಣದ ಷಟ್ಸ್ಥಲದ ನಿಜ ನೇಮವ ತಿಳಿಸಿಹುದು ॥
ಪಂಚಾಚಾರದ ಪರಮ ಪವಿತ್ರಾಗತಿಯನು ತೋರುವದು ॥ 5 ॥

ಹಾಳಕೆರೆಯ ಮೃಡಗಿರಿಯ ಪೀಠದಿ ಜಾಗೃತವಾಗಿಹುದು ।
ಹೇಮಕೂಟ ನಿಡುಮಾಮಿಡಿ ಹಾರನಹಳ್ಳಿಯೊಳ್ಳುಡಿಯುವುದು ॥
ತೋಂಟದಾರ್ಯ ಶ್ರೀಜಗದ್ಗುರುವರನ ಪೀಠದಿ ಮೆರೆಯುವುದು ।
ಮೂರು ಸಾವಿರ ಮಠದ ಕೀರ್ತಿಯು ಪರದೇಶಕೆ ಒಯ್ಯುವದು ॥ 6 ॥

ಪರಮ ನಿರಂಜನ ಕುಮಾರಯೋಗಿಯ ತತ್ತ್ವದ ಘಂಟೆಯಿದು ।
ಹಾನಗಲ್ಲ ಶ್ರೀ ಶಿವಮಂದಿರಗಳು ಒಂದೇ ಎನ್ನುವದು ॥
ಗಾನ ಗುರುವು ಪಂಚಾಕ್ಷರಿಯೋಗಿಯ ಪುಣ್ಯವ ತುಂಬಿಹುದು ।
ಪುಟ್ಟರಾಜರಿಗೆ ಘನಪಾಂಡಿತ್ಯದ ಪ್ರತಿಭೆಯ ನೀಡಿಹುದು ॥ 7 ॥

ಗುರು ಲಿಂಗ ಜಂಗಮ ಸಾಧಕರನ್ನು ತಯಾರ ಮಾಡುವದು ।
ವೇದ ಶಾಸ್ತ್ರ ಪಾಂಡಿತ್ಯ ವಿದ್ಯೆಗಳ ಆಗರವಾಗಿಹುದು ॥
ಪುರಾಣ ಕೀರ್ತನ ಗಾಯನ ಕಲೆಗಳ ಪ್ರಸಾರಗೊಳಿಸುವದು ।
ಮುದ್ದು ಬಸವ ಕವಿಗೊಲಿದು ನುಡಿಯುತಿದೆ ಸಂಗೀತದಿ ಮೆರೆದು ॥ 8 ॥

ಪದ್ಯ

ಎಂಥವರಪ್ಪ ನಮ್ಮ ಧರ್ಮದ ಹಾನಗಲ್ಲ ಶಿವಯೋಗಿ ॥
ಅಂಥವರನ್ನು ನೆನೆದರೆ । ಹೋಗುವದು ನಮ್ಮ ಭವನಿಧಿ ॥ ಪ ॥
ಅಲ್ಲಿ ಇಲ್ಲಿ ಎಲ್ಲಾ ಕಡೆಗು ಜಗದಲಿ ಮೆರೆದವರು ॥
ಸಲ್ಲ ಸಲ್ಲಿಗೆ ಎಲ್ಲರ ಬಾಯಿಂದ ಹೊಗಳಿಸಿಕೊಂಬುವರೂ ॥ 1 ॥
ದುರ್ಗುಣಗಳನ್ನು ಮೆಟ್ಟುವೆನೆಂದು । ಅವಿಗೆ ಹಾಕಿದವರು ॥
ಸದ್ಗುಣವೆಂಬ ಕಾವಿ ಧರಿಸಿ । ಸ್ವಾಮಿ ಆದವರು ॥ 2 ॥
ವೀರಶೈವ ತತ್ತ್ವ ತಿಳಿದು ನಡೆದು ನುಡಿದವರು ।
ವೀರರಾಗಿ ತತ್ತ್ವದ ಹೊತ್ತಿಗೆ ನಡೆದು ನುಡಿದವರು ॥ 3 ॥
ಗುಡ್ಡದಲ್ಲಿ ಹೋಗಿ ಶಿವಯೋಗ ಮಂದಿರ ಸ್ಥಾಪಿಸಿದಂಥವರು ।
ಅಡ್ಡಾಡ್ಡಾ ಸ್ವಾಮಿಗಳಿಗೆ ನೆರಳಾದಂಥವರು ॥ 4 ॥
ಬ್ರಹ್ಮ ಚರ್ಯದ ಮರ್ಮ ತಿಳಿದು ತಪವನುಗೈದವರು ।
ಬ್ರಹ್ಮ ಜ್ಞಾನಿಯಾಗಲು ಮೊದಲು ಧರ್ಮಕೆ ಹಚ್ಚಿದವರು ॥ 5 ॥
ಅಷ್ಟಾವರಣ ಪಂಚಾಚಾರ ಪ್ರಾಣ ಎಂದವರು ।
ನಿಷ್ಠೆಯಿಂದ ಷಟ್ಸ್ಥಲ ತಿಳಿಸಿ ಹೋದವರು ॥ 6 ॥
ಗಾನವ ಕಲಿಸಿ ಪಂಚಾಕ್ಷರರಿಗೆ । ಜ್ಞಾನವನಿತ್ತವರು ॥
ಗಾನಯೋಗಿ ಯಾಗೆಂದು । ಹರಸಿ ಹೋದವರು ॥ 7 ॥

ಪದ್ಯ

ವಂದಿಪೈ ಶಿವಯೋಗಿ ಕುಮಾರನೆ ।
ವಂದಿತ ಜಗಜ್ಜಗದ ॥
ವಂದನ ತ್ಯಾಗಿಯೆ ॥ ಪ ॥

ವಂದನ ಶ್ರೀಗುರು ವಿರತ ಪದಾಬ್ಜಕೆ ।
ಬಂಧುರ ಪ್ರಮಥ ಗಣೇಂದ್ರರ ವೃಂದಕೆ ॥ 1 ॥

ಅಂದು ಮಹಾಸಭಾ ।
ನಂದದಿ ರಚಿಸಿದ ।
ಸುಂದರ ಶಿವಯೋಗಿ ।
ಮಂದಿರ ಜನಕಗೆ ॥ 2 ॥

ಮಠಗಳ ಏಳೆಗೆ ।
ವಟುಗಳ ಪೊರೆದಗೆ ॥
ನಿಟಲಾಕ್ಷನ ಸಮ ।
ಪಟು ಶಿವಯೋಗಿಯೇ ॥ 3 ॥

ಇಂದು ಆನಂದದಿ ।
ವಂದಿಸಿ ಗುರುವಿಗೆ ॥
ಇಂದುಧರನೆ ಜಯ ।
ವೆಂದು ಮಂದ ಹಾಸದಿ ॥ 4 ॥

ಚಿನ್ನ ಬಣ್ಣಗಳಂತೆ ।
ಎನ್ನೊಳಗಿರುತಿಹ ॥
ಚೆನ್ನಬಸವ ಜಿ
ನೋನ್ನತಿ ದೈವಗೆ ॥ 5 ॥

ಪದ್ಯ

ಆನಂದದಲಿ ಮನದಿಂದಲಿ ಚಿನ್ಮಂಗಲೇಶ
ಜನಕೇಶನ ಕರಮುಗಿದು ಬಾಗಿನಮಿಸೋಣ || ಪ ||

ಜೋಯಿಸರ ಹರಳ ಹಳ್ಳಿಯೊಳು |
ಅಯ್ಯ ಬಸವನೀಲಮ್ಮರ ಗರ್ಭದೊಳು ||
ಉದಯಿಸಿದ ಶಾಂತಸುವಿರಾಗಿ |
ಮದ ಮದನಕಾಲಜಿತಯೋಗಿ || 1 ||

ಮಲ್ಲಮ್ಮ ಕೃಷ್ಣಯರ ಸಂಗಮದಿ |
ಬಾಲ್ಯಕಳೆದ ಬಸವಗುರು ಪಾದದಿ ||
ಹಾಲಯ್ಯ ಬಿದರಿ ಗುರುವರ್ಯನಲಿ |
ಕಾಲ ವೈರಿ ಬಸವಲಿಂಗೇಶನಲಿ || 2 ||

ಏಕಮನದಿ ಶಂಭಲಿಂಗಾಚಲದಿ |
ನಾಕದೇವನಾರ್ಚನೆಯ ಸಂಭ್ರಮದಿ ||
ನೂಕಿದನು ಕಾಲವನು ಯೋಗಿಯು |
ಲೋಕಮಾನ್ಯ ಮಠಕೆ ಆದ ಸ್ವಾಮಿಯು || 3 ||

ಯೋಗ ಆಲಯವನು ಸ್ಥಾಪಿಸಿದಾ |
ಯೋಗ್ಯ ವಟುಗಳನ್ನು ತಂದಿರಿಸಿದಾ ||
ಭಾಗ್ಯ ಮಠಗಳಾಳಿಕೆಯ ಪಾಲಿಸಿದಾ |
ಮನ್ನಿಸಿದಾ ಭಾಗ್ಯ ಮಠಗಳಾಳಿಕೆಯ ಪಾಲಿಸಿದ || 4 ||

ವೀರಶೈವ ಮತದ ಏಳೆಗೈದನು |
ಸಾರಜನರನಗಲಿ ಮರೆಯಾದನು ||
ಭೋರೆಂದು ಹರಿವ ನದಿ ಅಬ್ಬಿಯನು |
ಸೇರುವ ತೆರದೆ ತಾ ಬೆರೆದನು || 5 ||

ಬಾಲಯೋಗ ಸಾಧಕರ ತೃಪ್ತಿಸುತಲಿ |
ನೀಲಲೋಚನನ್ನು ಭಜಿಸುತಲಿ ||
ಛಲಯೋಗಿ ಅಗಲಿ ನೀಷೇದೆಯಾ ?
ಹಾಲ ಸವಿಸಿ ಭಾಗ್ಯ ಹರಿದೊಯ್ದೆಯಾ || 6 ||

ಪದ್ಯ

ಶಿವಯೋಗ ಮಂದಿರಾಗರ ।
ಭುವನ ಭಾಗ್ಯ ಸಾಗರಾ ॥
ಶಿವನೆ ಭುವನ ಬೆಳಗಲಿಳಿದ
ಅವನೆ ಇವ ಕುಮಾರಧೀರ ॥ ಪ ॥

ವೀರಶೈವ ಮತೋದ್ಧಾರ ।
ಕಾರಣಿಕ ಪರಾವತಾರ ॥
ವೀರಶೈವ ಮಹಾಸಭೆಯ ।
ಕಾರ್ಯ ಜನಕ ಪ್ರಭುವರಾ ॥ 1 ॥

ದೇವ ನಿನ್ನ ಒಲುಮೆಯಿರಲಿ ।
ಆವುದಿಲ್ಲ ಸಾಧ್ಯವಿಲ್ಲ ॥
ಶಿವಯೋಗದಲ್ಲಿ ಬೆರೆದ ।
ಸವಿಗಾರನೆ ಸಲಹದೆನ್ನ ॥ 2 ॥

ಭುವನ ಜೀವನ ಪಾವನಾ
ಅವಿರತ ಗೃದಾತ ನೀನೆ ॥
ಭವದ ಬೇರ ನಗಿದೊಗೆದನೆ ।
ಕಾವುದಯ್ಯಾ ಕಾಯಚಾರಿ ॥ 3 ॥

ಹಳ್ಳಿ ದಿಳ್ಳಿಯಲ್ಲಿ ಜನಕೆ ।
ಒಳ್ಳೆ ತತ್ವ ಭೀರಿಮನಕೆ ॥
ಅಲ್ಲಮ ಪ್ರಭು ಲೀಲೆಗೈದ ।
ನೀಲಾಂಬಿಕೆ ಬಸವಬಾಲ ॥ 4 ॥

ಜನ್ಮ ಜನ್ಮಗಳಲಿ ನಿನ್ನ ।
ಚನ್ನ ಚರಣ ಕರುಣೆ ತೋರಿ ॥
ಶೂನ್ಯ ಪೀಠವೇರಿ ಬಾರಾ ।
ಚನ್ನಬಸವ ಗಾಸರಾ ॥ 5 ॥

ಪದ್ಯ

ಹಾಲಯ್ಯ ನಾಮದಿಂ ಜಗಕ್ಕೆಲ್ಲ ಹಾಲ್ಗುಡಿಸಿ ।
ಹಾಲಿನಂತಿರುವ ಹೇ ಹಾಲಯ್ಯನೇ ॥ ಪ ॥

ಜನಿಸಿದನು ಹಾಲಯ್ಯ ಚೋಯಿಸರ ಹಳ್ಳಿಯೊಳ್ಳ ।
ಪರಮ ಪಾವನ ರೂಪ ಹಿರಿಯ ಮಠದೊಳಿ ॥
ನೀಲಮ್ಮ ಬಸವಯ್ಯ ದಂಪತಿಯ ಗರ್ಭದೊಳ್ ।
ಕಳೆದನೋ ತನ್ನ ಜೀವನ ಕಿರಿಪಳ್ಳಿಯೊಳ್ ॥ 1 ॥

ಚಿಕ್ಕತನದಲಿ ತಾನು ಚೊಕ್ಕಮನದಿಂದೋದಿ ।
ಧರ್ಮದಿಂದಲೇ ಜಯವೆಂದ್ವೇಳಿಸಿದೆ ॥
ಶಿವೇನ ಸಹ ಯೋಗದ ಅನುಭವಂ ಮಾಡಿಸಿದೆ ।
ಅತಿವೀರ ತನದಿಂದ ಯೋಗ ಸಾಧಿಸಿದೆ ॥ 2 ॥

ಎಷ್ಟು ಹೇಳಲಿ ನಿನ್ನ ದಿವ್ಯ ರೂಪದ ಮಹಿಮೆ ।
ಹರಡಿಸಿದ ಸದಾಶಿವಯೋಗಿ ತನ್ನಯ ಜಾಣ್ಣೆ ॥
ಹರಡಿತ್ತು ಜಗಕ್ಕೆಲ್ಲ ಮಂದಿರದ ಮಹಿಮೆ ।
ತೋರೋ ನಿನ್ನಯ ರೂಪ ಜಗಕೆ ಇನ್ನೊಮ್ಮೆ ॥ 3 ॥

ಮತ್ತೆ ಬರುವೆನೆಂದು ಪೇಳಿಪೋದೆಯಾ ।
ಮತ್ತೇ ಬರಲಿಲ್ಲ ಪೇಳೋ ಹಾಲಯ್ಯಾ ॥
ನೀ ಬರದೆ ಈ ಜಗವು ಬೆಳಗುವದು ಹೇಗೆ ।
ನೀಬಂದು ಈ ಜಗಕೆ ತೋರು ಬೆಳಕೀಗ ॥ 4 ॥

ಕರೆವರು ಶಿವಯೋಗಿ ಪುಂಗವರು ಕೈ ಮಾಡಿ ।
ಸಾಹಿತ್ಯ ಸಂಗೀತ ಗಾನವನು ಮಾಡಿ ॥
ಕಣ್ಣೆರೆದು ಒಂದಿಷ್ಟು ನೋಡೋ ನಮ್ಮನ್ನು ।
ಹೊಳೆ ಹಳ್ಳ ಕೂಡಿ ಹೋಗುತ್ತಿದೆ ಜಗವನ್ನು ॥ 5 ॥

ನಿನ್ನಂಥ ಯೋಗಿಯ ಕಳಕೊಂಡ ಭೂತಾಯಿ ।
ಶಪಿಸಿಕೊಂಡಳು ತಾಯಿ ತನ್ನ ಇದಿಮಾಯಿ ॥
ಭೂತಾಯಿ ತಬ್ಬಲಿ ಆಗಿಹಳೋ ಯೋಗಿ ।
ಹಾಲಿನೊಳ್ ಹಾಲಾಗಿ ಹೋದ ವೈರಾಗಿ ॥ 6 ॥

ನಾ ಬಂದೆ ಮರ್ತ್ಯಕ್ಕೆ ನಿನ್ನ ಕೃಪೆಯಿಂದೆ ।
ನಿನ್ನ ಸೇವೆಯ ಗೆಯ್ಯ ಮನದ ಆನಂದ ॥
ಸಲಹಯ್ಯಾ ಸಲಹಯ್ಯಾ ಸಲಹಯ್ಯಾತಂದೆ ।
ನಿನ್ನ ಸೇವೆಯ ಮಾಳ್ವ ಚನ್ನವೀರಗೆ ॥ 7 ॥

ಪದ್ಯ

ಏಳು ಮಹಾಜ್ಞಾನಿ ಶಿವಯೋಗಿ ಮುನೀಶ್ವರ ।
ತಾಳ ಮೃದಂಗ ಬ್ರಹ್ಮನಾದ ಘೋಷವ ಕೇಳು ॥ ಪ ॥
ಸಾಮ ಗಾನ ವಿನೋದ ಸ್ವಾಮಿ ಶ್ರೀಪ್ರಭು ಮಾಯಾ ।
ಕಾಮ ಸಂಹಕ ಭಕ್ತ ಪ್ರೇಮಿದಯಾಳು ಶಿವ ॥ 1 ॥
ಲಿಂಗಾಂಗ ಸಮರಸದ ಸಂಗೀತ ಪಾಡುವ ।
ಸಂಗ ಶರಣರ ಮೇಳ ಲಿಂಗದಟ್ಟಿತ ನೋಡು ॥ 2 ॥
ಮಂತ್ರ ಶಕ್ತಿಯರು ಮಹಾಮಂತ್ರ ಮೂರ್ತಿಗಳು ।
ಬಂದು ನಿಂತು ಮಹಾಂತೇಶ ಜಯತೆಂದು ॥ 3 ॥

ಹೂವ ಚೆಲ್ಲೆಂದು ಚಲುವಾ |
ಭಾವವೆಂಬುದು ಮಾಮಲ್ಲಿಗೆ ||
ಶಿವಯೋಗಿ ಯೋಗಿ ರಾಜನೆ |
ಶಿವಭಕ್ತ ಕಲ್ಪ ಭೂಜಗೆ || ಪ ||

ಹಾನಗಲ್ಲ ಶ್ರೀಕುಮಾರ ವಿಜಿತಮಾರಗೆ |
ಶೂನ್ಯ ಪೀಠಾಧಿಕಾರಿಗೆ ||
ಧೀನ ದಲಿತ ರಂಧ ಜನರ
ಗಾನ ಶಾಲೆಯಿಂ ||
ಮಾನವೋದ್ಧಾರ ಚತುರಗೆ
ಸ್ವಾನಂದ ಸಚ್ಚಿತ ಸ್ವರೂಪಗೆ ||
ಧ್ಯಾನೈಕ ವಿಧ್ವಸ್ತ ಪಾಪಿಗೆ
ಜಾಣ ಜಾಣರ ಚಿಂತಾಮಣಿಗೆ || 1 ||

ವೀರಶೈವ ಮಹಾಸಭೆಯ ಪ್ರಾಣದಾತಿಗೆ
ಗುರುಚರಾದ್ಯೈಕ ಭಾವಗೆ |
ವೀರಶೈವ ಮತೋದ್ಧಾರ ಧೀರವ್ರತನಿಧಿಗೆ
ಭೂರಿ ತತ್ವಾರ್ಥ ಸಾರಗೆ
ಕರದಿಷ್ಟ ಲಿಂಗೈಕ್ಯ ಭಾವಗೆ
ಪರತತ್ವಸಾರ ಭಾವಗೆ
ಬಾರಾ ಮಾನ್ಯರಾ ಚರಣ ಕೆರಗುವಾ || 2 ||

ಶಮೆ ದಮೆ ದಯಾ ವಿರಕ್ತಿಯಲ್ಲಿ ಬಲ್ಲಿದ
ಕಾಮನನೆ ಕಂಗಡಿಸಿದಾ
ಸಮಿಪ ಚನ್ನಬಸಮ ಹೃದಯವಾಸ ಮೋಕ್ಷದ
ಪ್ರಮಥ ಭಕ್ತನು ಕಂಪದ
ಶಿವಯೋಗ ಮಂದಿರದ ಕರ್ತಾರಗೆ
ಭವರೋಗ ವೈದ್ಯರ ಶಿಲ್ಪಿಗೆ
ಶಿವನೇ ಅವನಿಗೆ ಅವತರಿಸಿದವಗೆ || 3 ||

ಪದ್ಯ

ರಾಘ - ಕೋಮಲ ಅಸಾಮ

ತಾಳ ಏಕತಾಳ

ಸುಕುಮಾರನೆ ವಿರತಿ

ಜಿತಮಾರನೆ || ಪ ||

ಅಕಲಂಕ ಪ್ರಭು ವಿಶ್ವ |

ಸುಖಕಾರಣ |

ಸಕಲೇಶ ಶಿವತತ್ವ |

ಪ್ರಖರಾರ್ಖನೆ || 1 ||

ಶಿವ ಜೀವ ಸಮರಸದ |

ಸವಿದೋರುವಾ ||

ಶಿವಯೋಗ ಸಂಪದ ಶಿಲೆಯುನಿನೆದಾ |

ಶಿವಯೋಗ ಮಂದಿರದ ನೆಲೆಯೂರಿದಾ || 2 ||

ಎನ್ನ ಬಣ್ಣವ ಬಿಡಿಸಿ

ಧನ್ಯನಂ ಮಾಡುವ ||

ಚೆನ್ನಬಸವನೊಡಲ ಗುಡಿವಾಸ ಬಾ

ಎನ್ನಯ್ಯಾ ಚೆನ್ನಯನೆ ಇನ್ನೇವೆನ್ನೆ || 3 ||

ಪದ್ಯ
ರಾಗ ಸಾರಂಗ ತಾಳ ಧೂಮಾಳಿ

ಮೊರೆ ಪರಮೇಶನೆ
ವಿರತಿಯ ಕೋಶನೆ ||
ಹರುಷಧಿ ಸ್ಮರಿಪರ |
ಪರಮೋಕ್ಷ ಧೀಶನೆ || ಪ ||

ವೀರಶೈವ ಮತ
ಸಾರ ಶರೀರವೆ ||
ಗುರುಲಿಂಗ ಜಂಗಮ
ಪರತರ ಪ್ರಾಣವೆ || 1 ||

ಪರಿಭವದಿಂದೆ
ಕೊರಗಿನಾ ಬೆಂದೆ ||
ಕರುಣಾಳು ತಂದೆ
ಶರಣೆಂದು ಬಂದೆ || 2 ||

ಶಿವನನುಭವ
ಸವೆಯ ದಾನಂದವ ||
ಭುವಿಯೊಳು ಭೀರಿದವ |
ಶಿವ ಜೀವ ಸಮರಸ ಭಾವ || 3 ||

ಶಿವಯೋಗ ಸಾಧಕ
ಕವಿಜನ ಪಾಲಕ ||
ಶಿವಯೋಗ ಮಂದಿರಕೆ
ಪ್ರವಿಮಳ ಚಂದಿರ || 4 ||

ಹಾನಗಲ್ಲ ರನ್ನ
ಶೂನ್ಯ ಪೀಠೇಶನೆ ||
“ಚನ್ನಬಸವ” ಘನ
ಸನ್ನುತಿ ಚರಿತನೆ || 5 ||

ಪದ್ಯ

ಹಾನಗಲ್ಲ ಧೀಶ ! ।
ಜ್ಞಾನದ ಕೋಶ ॥
ಮಾನವ ಕುಲ ಪಾ ।
ಲನ ಜಿತಪಾಶ ॥ ಪ ॥

ಭಯ ಭಯಹಾರಕ ।
ಶಿವ ಮತೋದ್ಧಾರಕ ॥
ಶಿವಯೋಗ ಮಂದಿರ ।
ಶಿವನ ಪ್ರತೀಕ ॥ 1 ॥

ಪರಳಿಯ ವ್ಯಾಜ್ಯದಿ ।
ಪರಮತ ಜಯಿಸಿದ ॥
ವೀರಶೈವ ಮತ ।
ಧರಗಧಿಕೆನಿಸಿದ ॥ 2 ॥

ದೀನ ದಲಿತ ರಂಧರ ।
ಘನ ಕೃಪೆಯಿಂ ॥
ಗಾನಾದಿ ಕಲೆಯಿಂದ ।
ಮಾನ್ಯರ ಮಾಡಿದ ॥ 3 ॥

ಶಿವ ಮಹಾ ಸಭೆಯ ।
ಶಿವಯೋಗ ಮಂದಿರದ ॥
ಜೀವದಾತಿ ಶ್ರೀ ।
ಶಿವಯೋಗಿ ರಾಜನೆ ॥ 4 ॥

ಸಮಾಜ ಪ್ರೇಮಿಯೆ
ಕುಮಾರ ಸ್ವಾಮಿಯೆ ॥
ಸೋಮನಾಥ ಸುತ ।
ಕಾಮಿತ ಧಾರ ॥ 5 ॥

ಶ್ರೀ ಕುಮಾರೇಶ್ವರ ಸ್ತೋತ್ರ

ಚಾಲ :- ಶ್ರೀಗುರುವೆ ಯೋಗಿ ಹಾನಗಲ್ಲ ಕುಮಾರ ಎಂಬಂತೆ

ಶ್ರೀಗುರುವೆ ಜಗದ ಸುರ ತರುವೆ ||
ಪೊಗಳುವೆ ಸೊಗಸಿನಾಗರವೆ || ಪ ||

ಲೀಲೆಯಿಂ ಮೂಲ ಪರಶಿವನೇ |
ನೀಲಮ್ಮ ಶ್ರೀ ಬಸವರೊಳು ಜನಿಸಿ ||
ಹಾಲಯ್ಯ ನೆಂತೆಂಬ ಹೆಸರೆನಿಸಿ |
ಪಾಲಿಸಲ್ ಜಗವ ಮಿಗಿಲೆನಿಸಿ || 1 ||

ನನ್ನಿಯಿಂ ವಿದ್ಯೆಯನು ಕಲಿಸಿ |
ಮುನ್ನೂರು ರೂಪಾಯಿಗಳಿಸಿ ||
ಸನ್ನತಾ ತಾಯಿಗದನರ್ಪಿಸಿ |
ಅನು ನಯದ ಗೊಳಿಸಿ ಸಂತೈಸಿ || 2 ||

ಯಳಂದೂರ ಬಸವಲಿಂಗ ಯತಿ
ಗಳ ಅನುಗ್ರಹದಿ ಭವಗೆಡುತೆ ||
ಪಳಗಿದೆ ಯೋಗ ಶಾಸ್ತ್ರದಲಿ |
ಬೆಳಗಿಸಿದೆ ಶಿವಯೋಗ ಶಿವಯೋಗಿ || 3 ||

ಬಿದರಿ ಕುಮಾರ ಗುರುವರರಿಂ
ಸದಯ ಜಂಗಮದ ಸ್ಥಲಪೊಂದಿ
ಅಧಿಪ ಹಾನ್ಗಲ್ಲ ಮಠದೊಳು ನೀಂ
ಮುದದಿ ಸಾಧುಜನ ಸುರಧೇನೋ || 4 ||

ಕುಮಾರ ನನ್ನೆ ಜಯಿಸಿದರಿಂ |
ಕುಮಾರನಂತೆ ಚತುರತೆಯಿಂ ||
ಕುಮಾರ “ಸಮಯ” ದೊಡೆತನದಿಂ |
‘ಕುಮಾರನೆಂದು ಹೆಸರಾದೆ || 5 ||

ಬಲ್ಲಿದ ಮಲ್ಲಣಾರ್ಯರು |
ನಲೈಯಿಂ ನೆರವ ನರ್ಥಿಸಲು ||
ವಲೈಯಿಂ ಸೇವೆಯಲಿಪಳಗೆ |
ಚಲ್ಲಿನಿಂ ವೀರಮತ ಬೆಳಗಿ || 6 ||

ವೀರಶೈವರ ಸುಧಾರಣೆಗಂ ।
ವೀರಶೈವ ಮಹಾಸಭೆಯಂ ॥
ಭಾರತದೊಳ್ ಹೊರಗು ಬೆಳಗಲ್ ।
ಬೀರಿದೆ ಧೀರ ಸುವಿಧಾನಿ ॥ 7 ॥

ಶಿವಾನುಭವವ ಸಾರುತಲಿ ।
ಶಿವ ಪಂಚಸೂತ್ರ ಲಿಂಗಗಳ ॥
ಶಿವಯೋಗಿ ಬಳಗ ಬೆಳಗಿಸಲು ।
ಶಿವಯೋಗ ಮಂದಿರ ರಚಿಸಿದೆ ॥ 8 ॥

ಅಗಣಿತ ಗ್ರಂಥ ಸಂಗ್ರಹಮಂ ।
ನೆಗಳ್ಳೆ ವಿಭೂತಿ ಗೋಮಯದಿಂ ॥
ನಿಗಮ ಆಗಮದ ಮೀರದಲೆ ।
ಬಗೆದೆ ಎಲ್ಲರಿಗೆ ಕಲ್ಯಾಣ ॥ 9 ॥

ಪರಶಿವಾ ಲಿಂಗದಿಂಗಿತದಿಂ ।
ಪರಳಿಯಾ ವ್ಯಾಜ್ಯದೊಳು ಜಯಿಸಿ ॥
ವೀರಶೈವರನು ಘನರೇಣಿಸಿ ।
ಧರೆಯೊಳತಿ ವರ್ಣಿಗಳನೆನಿಸಿದೆ ॥ 10 ॥

ದುರುಳ ವೇದಾಂತಗಳ ಕರೆಸಿ ।
ಬೆರಗು ಗೊಳುವಂತೆ ಸಂತೈಸಿ ॥
ಪರಶಿವ ಮತದಿ ರತಿ ಬೆಳಸಿ
ಮೆರೆದೆ ನೀ ಶೀಲ ಸಚ್ಚರಿತ ॥ 11 ॥

ಕುರುಡ ಪಂಚಾಕ್ಷರಾರ್ಯರನುಂ ।
ಪೊರೆದೆ ಸಂಗೀತ ಶಿಕ್ಷಣದಿಂ ॥
ಹರಡಿದೈ ಗಾನ ಶಾಲೆಗಳಂ ।
ಪೊರೆದೆ ಧೀನಾಂಧ ದಲಿತರನಂ ॥ 12 ॥

ಶಿರಸಂಗಿ ಲಿಂಗರಾಜ ರಿತ್ತ ।
ಸಿರಿಸಂಪದ ವಿವಾದಗೆಲಿಸಿ ॥
ಇರಿಸಿದೈ ಸರ್ವಸಾಹಸದಿಂ ।
ಪರಶಿವಮತ ವಿದ್ಯಾನಿಧಿಗೆ ॥ 13 ॥

ಜನತೆಯ ಸರ್ವತೋನ್ನತಿಯೇ ।
ಘನಶಿವಾರ್ಚನೆ ಭಾವಿಸುತೆ ॥
ತನು ಮನಾ ಧನವ ಸವಿಸಿದನೆ ।
ಘನತರ ತ್ರಿವಿಧಿ ದಾಸೋಹಿ ॥ 14 ॥

ಗುರು ವಿರಕ್ತರ ಕಲಹವಳಿಯಲ್ ।
ಸರಿ ಸಮಾನತೆಯ ಛಲ ಬೆಳೆಯಲ್ ॥
ಗುರುಗಳು ಸ್ಮರಿಸಿ ನುತಿಸಿದನೆ ।
ಪರಮ ಪಾವನರ ಪಾವನನೆ ॥ 15 ॥

ವಟುಗಳ ತಯ್ಯಾರ ಮಾಡುತಲಿ ।
ಮಠಗಳುಧ್ಧರಿಸಿ ಧರೆಯೊಳಗೆ ॥
ಚಟುವಟಿಕೆಯಿಂದ ಬಗೆ ಬಗೆಯಿಂ ।
ವಟು ಶಿವಯೋಗ ಪುರುಷನಾದ ॥ 16 ॥

ಸಮಾಜ ಸೇವೆಗವತರಿಸಿ ।
ಸಮಾಜವನ್ನೆವುಧ್ಧರಿಸಿ ॥
'ಸಮಾಜ'ವೆಂದೆ ಕನವರಿಸಿ ।
ಭೋಮಹಿಮ ಬೆರೆದೆ ಪರಶಿವನೋಳ್ ॥ 17 ॥

ಚಿನ್ನದೋಳ್ ಬೆರೆದ ಬಣ್ಣದವೋಲ್ ।
ಎನ್ನೊಳಗಾನ್ಮ ಶಿವಯೋಗಿ ॥
ಧನ್ಯ ಕವಿ ಚನ್ನಬಸವನುತ ।
ಧನ್ಯ ಶ್ರೀಗುರುವೇ ಶರಣಾಗು ॥ 18 ॥

ಸದಾಶಿವ ಮಂಗಲಗೀತೆ

ಜಯ ನೀಡು ನೀ ಸದಾಶಿವನೆ
ದಯ ದೋರು ನೀ ಚಿನ್ಮಯನೆ
ತ್ರೈಲೋಕ ಮಂಗಲ ಕರನೆ

ಅರಳಿಕಟ್ಟಿ ಜನನ ಸುತನೆ
ಕರಕಮಲ ಹೊನ್ನಿನವನೆ
ತಿರುಳುಮನದ ಯೋಗಿವರನೆ
ದುರಿತದ ಗುಣ ನಾಶಕರನೆ

ಸತ್ಯ ಜನರ ಕಾಯುವವನೆ
ಮುತ್ತು ನುಡಿಯುನುಡಿಸುವವನೆ
ಎತ್ತ ಪೊದರತ್ತ ನೀನೆ
ಶಿಸ್ತು ಶಾಂತ ದಾತ ತಾನೆ

ಶಿವನ ಸದನ ಸೃಷ್ಟಿಯುತನೆ
ಭವದ ಪಾಶ ನಾಶಧರನೆ
ತವ ಪೂರೆದ ವಿರುಪಾಪುರೇಶನೆ
ಶಿವಮಂದಿರದಿ ಬೆರೆದವನೆ

ಸ್ತೋತ್ರ : ಅರಳಿಕಟ್ಟಿಯಲುದಿಸಿ ಅರುಹಿನ ಶಿಶುವೆನಿಸಿ ವರಚಂದ್ರಶೇಖರ
ನರಳಿದ ಹೂವಾಗಿ, ನಗೆ ಮೂಗೆಯ ಮಗುವಿರಲು ಹಾನಗಲ್ಲೆತಿವರ
ನರಿತು ಧೀನ ಧಲಿತೋದ್ದಾರಕೆ ಶಿವಮಂದಿರಕೆ ಕರೆತಂದು
ವರ ಸದಾಶಿವನೆಂದೆಸರಿಸಿದ ಶಿರದ ಮೇಲೆ ಸುಪುಷ್ಪವಗೈವೆ

ಬೆಳಗುವೆ ಚರವರ

ಬೆಳಗುವೆ ಚರವರ ಚೆನ್ನದಾರುತಿ
ಬೆಳಗುವೆ ಶಿವತೇಜ ನೀಡು ಸನ್ಮತಿ

ಕನ್ನಡ ಕಣ್ಣಿ ಗುಣಮಣಿಹಾರ
ಉನ್ನತ ಮಹಿಮಾ ಗಾರಾ

ಶಿವಯೋಗ ಮಂದಿರ ರಚನವತಾರ
ಶಿವಯೋಗಿ ಸುಕುಮಾರ ಧೀರ

ಸಾಧಕ ಪೋಷಕ ಧರ್ಮಸು ಪಾಲಕ
ವೇದ ರಹಿತ ಗುರುವಿರತರ ಲೋಲ

ಗಾನ ವಿಶಾರದ ಪಂಚಾಕ್ಷರವರ
ಮಾನವ ಧರ್ಮ ಪ್ರಸಾರ

ಸುವಿರಾಟ್ಟುರ ಮಠ ಗುರು ಕುಮಾರ
ಕವಿ ಸೋಮಶೇಖರ ಜನನಿ ಜನಕ

ತಳ ತಳ ಹೊಳೆಯುತ

ತಳ ತಳ ಹೊಳೆಯುತ ಜಗವ ಬೆಳಗಿತು
ಕುಮಾರ ನಾಮದಿ ಈ ಜ್ಯೋತಿ
ಸಳ ಸಳ ಹರಿಯುವ ಸರ್ಪವ ಧರಿಸಿದ
ನಾಗಭರಣದ ಪ್ರೀತಿಯ ಜ್ಯೋತಿ

ನೀಗಿ ನೀಗಿ ಹೊಳೆಯುವ ಅರುಣನ ತೆರದಿ
ಮೂಡಿ ಬೆಳಗುವ ಈ ಜ್ಯೋತಿ
ನಗಿ ನಗಿ ಸುತ ಪರವಾದಿಗಳಿಗೆ ಭೋಧೆಯ
ಗೈದ ಭಾಗ್ಯದ ಜ್ಯೋತಿ

ಕಾವಿತತ್ವವ ಅರಿತು ಧರಿಸಿ
ಶಿವಯೋಗಿಯಾದ ನಿಜಜ್ಯೋತಿ
ಭುವಿಯಲಿ ಪಂಡಿತಮುದಗಿರೆಲ್ಲ
ಸಮತೆಯ ತೋರಿದ ವಿನಯದ ಜ್ಯೋತಿ

ಗಾನಯೋಗಿ ಪಂಚಾಕ್ಷರಿಗೆ ಸಂಗೀತ
ಕಲಿಸಿದ ಓಂಕಾರಜ್ಯೋತಿ
ಧೀನದಲಿತರಿಗೆ ದಾರಿಯ ತೋರಿ
ಲಿಂಗದ ಮಹಿಮೆಯ ಅರುಹಿದ ಜ್ಯೋತಿ

ಶ್ರೇಷ್ಠ ಪುಟ್ಟರಾಜರಿಗೊಲಿದು
ಕರುಣೆಯ ತೋರಿದ ಶ್ರೇಷ್ಠ ಜ್ಯೋತಿ
ಇಷ್ಟಲಿಂಗದಿ ಮನವ ನಿವಿಸಿ
ಸಮಾಜ ಮಂತ್ರವ ಪಟಿಸಿದ ಜ್ಯೋತಿ

ಭವದ ಮಾಲೆಯ ಮುದದಿ ಅರಿದ
ಷನ್ಮುಖ ನವತಾರ ಕುಮಾರ ಜ್ಯೋತಿ
ಶಿವಪೂರ ಧೀಶನ ಶಿವಮತ ಕಾಗಿ
ಶಿವಮಂದಿರ ರಚಿಸಿದ ಜ್ಯೋತಿ

ಕುಮಾರಗೀತೆ

ಬಾರೊ ಶಿವಯೋಗಿ ಕುಮಾರ ನಾಮದ ಭೈರಾಗಿ
ಜನಮ ಜನುಮ ತವ ಪೇದೆಯ ಗೈಯುವ | ಮನವನು ಕರುಣಿಸಿ ನೀ ಕಾಪಾಡು||
ಶಿವನಪ್ಪಣೆಯಿಂ ಶಿವಮತಬೆಳಗಲು | ಭುವಿಯೊಳು ಮೆರೆಯುವ ಕನ್ನಡ ಪಥದೊಳು
ಶಿವಭಕ್ತನ ನೆಲೆ ಹರಳ ಹಳ್ಳಿಯೊಳು | ಉದ್ಭವಿಸಿದೆ ನೀಲಮ್ಮ ಗರ್ಭದೊಳು ||೧||

ಧರ್ಮ ಸಂಸ್ಕಾರದ ದೀಕ್ಷೆಯ ಪಡೆದೆ | ಧರ್ಮದೇಳಿಗೆ ಸತತ ಶ್ರಮಿಸಿದೆ |
ಸಂಗೀತ ಬಳಗಕೆ ಕಣ್ಣು ನೀಡಿದೆ | ಶಿವಯೋಗ ಮಂದಿರ ಜನಕನೀನಾದೆ ||೨||

ಅಷ್ಟಾವರಣದ ಮಹಿಮೆಯ ತಿಳಿಸಿದೆ | ಶ್ರೇಷ್ಠ ಸಮಾಜದ ನಾಮವ ಪರಿಸಿದೆ |
ನಿಷ್ಠೆಯಿಂ ವಚನ ಶಾಸ್ತ್ರವ ಅರುಹಿದೆ | ವಟುಸಾಧಕರ ಕಣ್ಮಣಿ ನೀನಾದೆ || ೩ ||

ಕಂಠುಹರನ ತಪವನು ತಾಗೈಯುತ | ಚಿಂತಿತ ಫಲವನು ಭಕ್ತರಿಗೀಯುತ |
ಶತಮಾನದ ವೈಭವವ ಪೂರೈಸುತ | ಗತಕಾಲದ ಚಿಂತಾಮಣಿಯಾಗುತ || ೪ ||

ಹಾನಗಲ್ಲ ಮಠವರ ಅಧಿಕಾರಿಯೆ | ಸ್ವಾನುಭವದ ಸುಜ್ಞಾನಮೇರುವೆ |
ಭಾನುಕೋಟಿ ರವಿ ತೇಜ ಪ್ರಕಾಶನೇ | ಜ್ಞಾನ ನಿಧಿಯೆ ಪೊರೆಕಂದ ಮಹಾಂತನೆ||೫||

ಶ್ರೀ ಗುರುಕುಮಾರೇಶ್ವರರ ಪದ್ಯ

ಸಮತಾಭಾವಿ ಶಿವ ಸುಖ ಭೋಗಿ
ಅಮರ ವಿರಾಗಿ ಕುಮಾರ ಶಿವಯೋಗಿ || ಪ ||

ಹರನ ಕುಮಾರ ಷಣ್ಮುಖನವತಾರ
ಮರಳಿ ಧರೆಗೆ ಬಾರೊ ಹರಮತೋದ್ಧಾರ
ಜಂಗಮ ನೀನಾಗಿ ನಾಡಿನಲಿ ಸಂಚರಿಸಿ
ಸುಜನರೋಳೊಡನಾಡಿ ಲಿಂಗವ ಕರುಣಿಸಿದೆ || ೧ ||

ಭುವನ ಪಾವನಗೈದ ಭವರೋಗ ವೈದ್ಯನೆ
ಶಿವಯೋಗ ಮಂದಿರ ಸ್ಥಾಪಿಸಿದವನೆ
ಸರಳ ಮನದ ಗುರುವೆ ನರರ ಪೊರೆಯಲು ಬಂದೆ
ಮರುಳ ಭವಿಗಳಿಗೆಲ್ಲ ಲಿಂಗ ತತ್ವಭೋಧಿಸಿದೆ || ೨ ||

ನಿನ್ನ ಭಕ್ತರಿಗೆಲ್ಲ ಸಂಪದ ನೀಡಿದೆ
ಚನ್ನಪಂಚಾಕ್ಷರಿಗೆ ಸಂಗೀತ ಕಲಿಸಿದೆ
ಹಾನಗಲ್ಲ ಮಠದೊಡೆಯ ಮರಳಿನೀ ಬಾರಯ್ಯ
ದೀನ ಶಿವಪುರ ಕವಿಯು ಹಾಡಿ ನಲಿಯುವನಯ್ಯ || ೩ ||

ಶ್ರೀ ಗುರು ಕುಮರಂ ವಂದೇ

ಘಟ್ಟವಾಳಯ್ಯ ಶರಣ ಮೊಟ್ಟ ಮೊದಲೆ ಹೇಳಿದ
ಶ್ರೇಷ್ಠ ಶಿವನ ಯೋಗ ಮಂದಿರವ ಕಟ್ಟುವುದ || ಪ ||

ಶಾಲಿವಾಹನ ಶೆಕೆ ಸಾವಿರದಾ ನೂರೈವತ್ತು
ಕಾಲಜ್ಞಾನದ ಕಹಳೆ ಜಗವೆಲ್ಲ ಮೊಳಗಿತು
ಸಾಲಿಮಠದ ಮಾತೆ ಮಡಿಲು ಇದಕೆ ಸಾಕ್ಷಿಯಾಯ್ತು
ಹಾಲಿನಂಥ ಮನದ ಮಗುವಿಗಲ್ಲಿ ಜನನವಾಯ್ತು || ೧ ||

ಜೋಯಿಸರ ಹರಳ ಹಳ್ಳಿಯೊಳಗೆ ಬಾಲ್ಯ ಕಳೆದು
ಪ್ರಾಯದಲ್ಲಿ ಸರಳ ಮನದಿ ಶಾಸ್ತ್ರ ವಿದ್ಯಗೊಲಿದು
ಭಯವ ಪಡದೆ ಜಡೆಯ ಸಿದ್ಧರಿಂದ ಲಿಂಗ ತಿಳಿದು
ನಯ ವಿನಯದಿ ಬಸವಲಿಂಗ ಯತಿಯ ಕೃಪೆಯ ಪಡೆದು || ೨ ||

ಕಲ್ಲು ಬೆಟ್ಟದಲ್ಲಿ ಘೋರ ತಪವಗೈದ ಭೈರಾಗಿ
ಮಲೆನಾಡಿನಲ್ಲಿ ಹಾನಗಲ್ಲ ಪೀಠದೊಡೆಯನಾಗಿ
ಮಲ್ಲಣಾರ್ಯರೊಡನೆ ಬಲ್ಲ ಜ್ಞಾನಿಗಳೊಂದಾಗಿ
ಎಲ್ಲ ಧರ್ಮದವರಿಗೊಲಿದ ನಿಜ ಸ್ವಾಮಿಯಾಗಿ || ೩ ||

ಕತ್ತಲೆ ತುಂಬಿದ ಜಗದಲಿ ಜ್ಞಾನ ಜ್ಯೋತಿ ಬೆಳಗಲು
ಸತ್ಯದಿಂದ ನಡೆಯುವ ಸುಸಮಾಜವನ್ನು ಕಟ್ಟಲು
ಮತ್ತೆ ಹಾವೇರಿಯ ಶಿವಬಸವೇಶನು ಜೊತೆಯಿರಲು
ಚಿತ್ತರಗಿಯ ಶ್ರೀ ವಿಜಯ ಮಹಾಂತರಲ್ಲಿ ಭಿನ್ನಯಿಸಲು || ೪ ||

ದಟ್ಟ ಕಾನನದ ನಡುವೆ ಪುಟ್ಟ ಜಾಗೆಯೊಂದು | ಗುರು
ಕೊಟ್ಟೂರು ಬಸವೇಶ್ವರ ತಪವಗೈದರಂದು
ಮುಟ್ಟಿ ನಮಿಸಲೆಂದೆ ಗೋ ಮಹಾಂತಮ್ಮ ಬಂದು
ಕಟ್ಟಿಕೊಳ್ಳಿರಿಲ್ಲೆ ಯೋಗಿ ಕುಲಕೆ ನೆಲೆಯನೆಂದು || ೫ ||

ಏನು ಆಟವು ನಿನ್ನದು

ಏನು ಆಟವೋ ಗುರುವೇ ಎಂತ ಮಾಟವು
ಎಂಥಾ ಮಾಟವೋ ನಿನ್ನದು ವಿಚಿತ್ರ ನೋಟವೋ

ಮಗು ಹಾಲಯ್ಯನಾದ ಸದಾಶಿವ ರೂಪದಿಂದ ಬೆಳೆದ
ಗುರುಕುಮಾರರ ನಾಮ ಧರಿಸಿ ಪೂರ್ಣಿಮಾ ಚಂದ್ರನಾದ
ಸಭೆಯೊಂದನು ಕರೆದು ಮಂದಿರ ಸ್ಥಾಪನೆ ಘೋಷಿಸಿದ
ಶ್ರೀ ಮಹಾಂತ ಶಿವಯೋಗಿ ಮಧ್ಯದಿ ಸ್ವರ್ಗವ ತೋರಿಸಿದ

ಗಿಡವೊಂದ ನೋಡಿದ ಶಿವಯೋಗಮಂದಿರ ಹೆಸರಿಸಿದ
ಭಕ್ತಿಜ್ಞಾನಗಳ ಬಳಲಿಕೆ ಅಳಿಸಲು ಹಣ್ಣುಗಳ ಸುರಿದಾ
ನಿನ್ನ ಕರುಣೆ ಕಂದ ಗಂಗಾಧರ ಗುರು ರೂಪಿಸಿದಾ
ದೇಶ ವಿದೇಶಗಳಲಿ ಧರ್ಮಕ್ಕೆ ಶುಭ ಕೀರ್ತಿಯಾ ತಂದಾ

ಕುರುಡರ ಕರೆತಂದಾ ಜ್ಞಾನದ ಕಂಗಳ ಜೋಡಿಸಿದಾ
ಪಂಚಾಕ್ಷರ ಪುಟ್ಟರಾಜರೆಂದು ಜಗತುಂಬ ಮೆರೆಯಿಸಿದಾ
ಧರ್ಮಕೆ ಚಿಂತಿಸಿದ ಕಟ್ಟುವ ಬಗೆಯನು ಯೋಚಿಸಿದ
ಸಮಾಜಕ್ಕಾಗಿ ತನ್ನದೆಲ್ಲವ ಅರ್ಪಿಸುತಾ ನಲಿದಾ

ಹಾನಗಲ್ಲ ಗುರುಕುಮಾರ

ಹಾನಗಲ್ಲ ಗುರುಕುಮಾರ ಶಿವಯೋಗಿ
ನಿನ್ನಡಿಗೆ ಬಂದೆ ನಾ ಶರಣಾಗಿ

ನಿಷ್ಠೆಯಿಂದ ಗುರುಸೇವೆ ಮಾಡಿದ ಯೋಗಿ
ಸತ್ಯಶುದ್ಧ ಕಾಯಕವ ನಿನ್ನದಾಗಿ
ನೀ ಮಾಡಿದ ಕಾರ್ಯಗಳು ಅಪಾರವಾಗಿ
ಜನಮನದಲಿ ಉಳಿಯಿತು ನಿತ್ಯವಾಗಿ

ನಿನ್ನ ಜೀವ ಮುಡಿಪಾಯ್ತು ಜನಸೇವೆಗಾಗಿ
ಸಮಾಜದ ಉದ್ಧಾರ ನಿನ್ನ ಗುರಿಯಾಗಿ
ಸಾಧಿಸಿತು ನಿನ್ನ ಗುರಿ ಭಲದಿಂದಾಗಿ
ಎಳಂದೂರ ಯೋಗಿಯ ಕೃಪೆಯಿಂದಾಗಿ

ಹಾಲಯ್ಯನೆಂಬ ನಾಮ ನಿನ್ನದಾಗಿ
ಹರನಾಗಿ ನಿಂದೆಯೋ ನೀ ತಾಯಿಯಾಗಿ
ಶಿವಮಂದಿರ ಸ್ಥಾಪನೆಯು ನಿನ್ನದಾಗಿ
ಅಮರವಾಗಿ ಉಳಿಯಿತು ಸಾಕ್ಷಿಯಾಗಿ

ಪದ್ಯ

(ರಾಘ - ಶಂಕರಾಭರಣ-ಧುಮಾಳಿ)

ಅಗಲಿದೆಯಾ ಶಿವಯೋಗಿ ಕುಮಾರ ? ಅಗಲಿದೆಯಾ ಶಿವನ
ಕೂಡಿದೆಯಾ ? ಶಿವಯೋಗಿಕುಮಾರ || ಪ ||

ಭೋಂಕನೆ ತನುವನು ಲಿಂಗದೊಳ್ ಬೆರಿಸುತೆ
ಶಂಕರಪಾದವ ಹೃದಯದಿ ಸ್ಮರಿಸುತೆ || ೧ ||

ವೀರಶೈವ ಮಹಾಸಭೆಯನು ಸ್ಥಾಪಿಸಿ | ವೀರಶೈವ ಮತ
ವೃದ್ಧಿಯಗೊಳಿಸಿದ ಯೋಗಿಕುಮಾರ || ೨ ||

ಶ್ರೀ ಶಿವಯೋಗ ಸುಮಂದಿರಮಂಟಪ | ವಾಸ ಶಿವಯೋಗ
ಸಮಾಧಿಯೋಳ್ ನೆಲಿಸಿದ ಯೋಗಿಕುಮಾರ || ೩ ||

ಯೋಗಿ ಬಂದಾನ

ಯೋಗಿ ಬಂದಾನ ಶಿವಯೋಗಿ ಬಂದಾನ
ಯೋಗ ಮಂದಿರದ ಯೋಗಿ ಸದಾಶಿವ ಸ್ವಾಮಿ ಬಂದಾನ

ಅರಳಿಕಟ್ಟೆಯ ಧರ್ಮದೇವತೆಯ ಕುವರನು ತಾನಾಗಿ
ಅರಳಿನಿಂತನು ಭಕ್ತಿ ಕಂಪಿನ ಕಮಲದ ಹೂವಾಗಿ
ಸರಳ ಜೀವನದ ದಂಪತಿಗಳ ಉಡಿ ತುಂಬಿದ ಬೆಳಕಾಗಿ
ಕರುಳಿನ ಕುಡಿಯ ಅಕ್ಕರೆಯಿಂದಲೇ ಕಂಡರು ಹಿತವಾಗಿ

ಭಕ್ತಿ ಭಾವದ ಭಾಗ್ಯದ ಬದುಕನು ಕಲಿತನು ಕಲಿಯಾಗಿ
ರಕ್ಷೆಗಾಗಿ ನಿಜಜ್ಞಾನವ ಪಡೆದನು ಗುರುವಿನ ಮಗನಾಗಿ
ಶ್ರೀ ಕುಮಾರನ ನೆರಳಲಿ ಕಲಿತನು ವರಸುರ ತರುವಾಗಿ
ಹಾನಗಲ್ಲಿನ ಪೀಠ ಪಡೆದನು ಪರುಷದ ಮಣಿಯಾಗಿ

ಶಿವಯೋಗ ಮಂದಿರದ ಬಾಲವಟುಗಳ ಅರಿವಿಗೆ ಶಿಲೆಯಾಗಿ
ಸಾಧಕ ಸಂತರ ಯೋಗಜಾಗಗಳ ಅಮೃತ ಕಲೆಯಾಗಿ
ಸಾವು ನೋವುಗಳ ಬಲೆಯಲಿ ಸಿಲುಕಿದ ಜನತೆಗೆ ಮುದವಾಗಿ
ಬುದ್ಧಿಶ್ರದ್ಧೆಗಳ ನೀಡಿ ತಣಿಸಿದ ಹಣ್ಣಿನ ಕೊನೆಯಾಗಿ

ಸೋಮಶೇಖರನ ಹೃದಯ ತುಂಬಿದ ನಿತ್ಯ ಪ್ರೇಮಮೂರ್ತಿ
ಶ್ರೀ ಮಹೇಶ ಶಿವಬಸವ ಸ್ವಾಮಿಯ ಧರ್ಮದ ಒಳಕೀರ್ತಿ
ಕಾಮಿತಾರ್ಥ ಬಸವೇಶ ಪ್ರಭುವಿನ ಪರಮ ಸತ್ಯಸ್ವರ್ಟಿ
ಧಾಮನಾಗು ಎನ್ನೊಳಗೆ ಎನ್ನುತೆ ಶರಣು ಶರಣು ಶರಣಾರ್ಥಿ

ಜಯ ಗುರುದೇವ ಸದಾಶಿವ

ಜಯಗುರು ದೇವ ಸದಾಶಿವ
ವಂದನೆ ನಿನಗೆ ನೀಡಯ್ಯಾ ವರವಾ
ವಂದನೆ ನಿನಗೆ ನೀಡಯ್ಯಾ ವರವಾ

ಶ್ರೀ ಶಿವಮಂದಿರ ಶಾಂತಿಭೋಜ
ಓಂ ಸದಾಶಿವ ಯೋಗಿರಾಜ
ಬೆಳಗಿತು ಧರೆಯ ಆತ್ಮತೇಜ
ಒಲವಿನ ಕರೆಯೇ ನಿನ್ನಯ ಪೂಜಾ

ಎನ್ನಯ ನುಡಿಗೆ ದನಿಯಾಗಿ ಸೇರಿ
ಕಣ್ಣೊಳು ಸವಿನಯ ಕರುಣೆಯ ಬೀರಿ
ನಿನ್ನಯ ಕೀರ್ತಿಯ ಕಿವಿತುಂಬ ನೀಡಿ
ಎನ್ನಾತ್ಮ ಗಾಡಿಯ ಗದ್ದುಗೆಯೇರಿ

ನಿನ್ನಯ ಪಾದಕೆ ಆಗುವುದೊಂದು
ಕೈಯೊಳಗಿರುವ ಬಯಕೆ ಇನ್ನೊಂದು
ನಿನ್ನಯ ನೆರಳು ಬದುಕಬೇಕೆಂದು
ಬೇಡಿಕೆ ಮನ್ನಿಸಿ ಪೂರೈಸಿ ಎಂದು

ನಡಿ ನಡಿ ನೀ ನಡಿ ನಡಿ

ನಡಿ ನಡಿ ನೀ ನಡಿ ನಡಿ ಶಿವಯೋಗ ಮಂದಿರ
ಕ್ಷೇತ್ರಕೆ ಹೋಗೋಣ ನಡಿ
ಕುಮಾರ ಯೋಗಿಯ ನೋಡೋಣ ನಡಿ ಸೃಷ್ಟಿಯ
ಸೊಬಗನು ಕಾಣೋಣ ನಡಿ

ಭಕ್ತಿಯ ಮುಕ್ತಿಯ ಬೇಡೋಣ ನಡಿ
ಶಿವಯೋಗಿಯ ಪಾದಕೆ ನಮಿಸೋಣ ನಡಿ
ಸಂಸಾರ ಸಾಗರ ದಾಟೋಣ ನಡಿ ಕರ್ಮದ ಕತ್ತಲೆ
ಕಳೆಯೋಣ ನಡಿ

ಬಸವಾದಿ ಪ್ರಮಥರು ಬಂದಾರ ನಡಿ
ಅಲ್ಲಮ ಪ್ರಭುವಿನ ದರ್ಶನ ಪಡಿ
ಶಿವಯೋಗ ಮಂದಿರ ಜಾತ್ರೆಯ ನೋಡಿ
ಶರಣರ ಮಾರ್ಗದಿ ನಡೆಯೋಣ ನಡಿ

ಸಂಗೀತ ಸೇವೆಯ ಮಾಡೋಣ ನಡಿ
ವರಗಳ ಕೊಡು ಎಂದು ಬೇಡೋಣ ನಡಿ
ಗುರುವಿನ ಲೀಲೆಯ ಪಾಡೋಣ ನಡಿ ಪುಣ್ಯದ ಹಾದಿಯ
ಹುಡುಕೋಣ ನಡಿ

ಮಲಪ್ರಭ ನದಿಯೊಳು ಜಳಕವ ಮಾಡಿ
ಭಕ್ತಿಯ ಮಡಿಯಿಂದ ಎಡೆಯ ಒಯ್ಯೋಣ ನಡಿ
ನಾವು ನೀವು ಎಲ್ಲರೂ ಒಂದೇ ನಡಿ
ಶ್ರೀ ಗುರು ಕುಮಾರ ಗುರುವಿನ ಸೇವೆ ಮಾಡೋಣ ನಡಿ

ಗುರು ಕುಮಾರಾ

ಗುರು ಕುಮಾರಾ ಮಾರಸಂಹಾರ
ಕಾಪಾಡು ನೀ ಕರುಣಾಕರಾ || ಪ ||

ಜೋಯಿಸರ ಹರಳ ಹಳ್ಳಿಯಲಿ
ಶ್ರೇಷ್ಠ ದಂಪತಿಗಳ ಗರ್ಭದಲ್ಲಿ
ಜನಿಸಿದೆ ಯೋಗಿ ಶಿವಶಕ್ತಿಯಲ್ಲಿ
ದ್ವಿತೀಯ ಶಂಭು ನೀ ಕಲಿಯುಗದಲ್ಲಿ

ಮೊದಲಿಗೆ ಕರೆದರು ಹಾಲಯ್ಯನೆಂದು
ತೊಟ್ಟಿಲಲ್ಲಿಟ್ಟ ಹೆಸರು ಸದಾಶಿವನೆಂದು
ಸಮಾಜ ಕರೆಯಿತು ಕುಮಾರನೆಂದು
ಯಾರೇನು ಕರೆದರು ನೀನಿರುವೆ ಒಂದು

ಶ್ರೀ ಗುರುವರ ನಿಂದ ದೀಕ್ಷ ಸಂಸ್ಕಾರ
ಅರಿತು ಕೊಂಡಿಯೋ ನೀ ವೇದಾಂತ ಸಾರಾ
ಹಾನಗಲ್ಲಿನಲ್ಲಿ ಪಟ್ಟಾಧಿಕಾರ
ಕಾಡಿನಲ್ಲಿ ಕಟ್ಟಿದೆ ಶಿವಯೋಗ ಮಂದಿರ

ಭಕ್ತಿಯಲ್ಲಿ ಬಸವಣ್ಣನೀನು
ಜ್ಞಾನದಲ್ಲಿ ಚನ್ನಬಸವಣ್ಣ ನೀನು
ವೀರತಿಯಲ್ಲಿ ಅಲ್ಲಮ ಪ್ರಭು ನೀನು
ಐಕ್ಯದಲ್ಲಿ ಅಜಗಣ್ಣನು ನೀನು

ವೀರಶೈವದ ಪರಮಾರಾಧ್ಯನೆ
ಸರ್ವ ಧರ್ಮಗಳ ಉದ್ಧಾರಕನೆ
ಭಾರತ ತತ್ವದ ಸಾಕಾರ ರೂಪನೆ
ಭಾರತಿಯ ಹೃದಯ ನಿವಾಸಿ ನೀ

ಹಾನಗಲ್ಲ ಗುರು ಕುಮಾರ

ಹಾನಗಲ್ಲ ಗುರು ಕುಮಾರ ಸ್ವಾಮಿ ನಿನಗೆ ವಂದನಾ
ಸಮಾಜಸೇವೆಗಾಗಿ ಮಹಾತ್ಮಾಗ ಮಯಾಜೀವನಾ
ಎನ್ನ ತನುಮನ ನಿನ್ನ ಪಾದಕರ್ಪಣಾ

ಸ್ವಾಮಿ ನೀನು ಪಾದವಿಟ್ಟ ನೆಲವು ಪಾವನಾ
ಅಂತೆಯೆ ಶಿವಯೋಗ ಮಂದಿರವ ಸ್ಥಾಪನಾ | ಶಿವಯೋಗ ಸಿದ್ಧಿಗಾಗಿ
ನಿನ್ನ ಕೃಪೆಯ ಪುಣ್ಯತಾಣ
ಇಂದುಜಗದಿ ಬೆಳಗುತ್ತಿದೆ ದಿವ್ಯಜ್ಯೋತಿ ಕಿರಣ
ಪುಣ್ಯ ಜೀವನಾ ನಿನ್ನ ನೆನೆವ ಜನುಮನ

ವೀರ ವಿರಕ್ತನಾಗಿ ಶಿವಯೋಗ ಸಾಧನಾ
ಮಹನವೇರಿ ಮೆರೆಯದಂತೆ ಕಿಂಕರಾತ್ಮನಾ | ಯಾರು ನಿನಗೆ ಸಾಟಿ
ಗುರು ಕುಮಾರ ದೇವನಾ
ಬಾರೊಮ್ಮತ್ತೆ ಧರಣಿ ಬಯಸಿ ದೆನ್ನ ಹೃನ್ಮನಾ
ಲೀಲಲೋಲನಾ ಸ್ವಾಮಿ ಗುರು ಕುಮಾರನಾ

ಗುರು ವಿರಕ್ತರೆಂಬ ಬೇಧ ಎಣಿಸದವನಾ
ಗುರುವಿನ ಗುರುವಾದ ಮಹಾ ಯೋಗಿ ವರ್ಯನಾ | ಕರುಣಿ ಹಾನಗಲ್ಲ
ಗುರು ಕುಮಾರ ನಾಮವೇಘನಾ
ವರದ ಬಲವು ವಿಶ್ವ ನರರಿಗೆಲ್ಲ ಚೇತನಾ
ಕರವಮುಗಿವೆನಾ ಶಿರಬಾಗಿ ನೇಮಿಪೆನಾ

ಪದ್ಯ

ಮಂದಿರಾ ಶಿವಯೋಗ ಮಂದಿರ
ಭೂಕೈಲಾಸ ನಿಜವಾಗಿ ನೆಲೆಗೊಂಡಿದೆ

ಹಾನಗಲ್ಲಯೋಗಿ ಸುಕುಮಾರಧೀರ
ನಿರ್ಮಿಸಿದಂತ ಯೋಗಮಂದಿರ
ಅಲ್ಲಿ ವಟುಸಾಧಕರ ಸಡಗರ || ೧ ||

ಚಲುವ ಮಲಾಪಹಾರಿಯ ತೀರ
ಬಿಲ್ವವನಮಧ್ಯೆ ಬೆಳಗೋಮಂದಿರ
ಅಲ್ಲಿ ಶಿವಯೋಗಿಗಳ ಸಂಸ್ಕಾರ || ೨ ||

ಬಾಲವಟುಗಳ ಯೋಗದಾಸನ
ಶೀಲರೆಂಭತ್ತು ನಾಲ್ಕು ವಿಧಾನ
ಮೂಲ ಮುದ್ರಾ ಬಂದುದಿ ಸಾಧನ || ೩ ||

ತಾಮಸ ಆಹಾರ ವಟುಗಳಿಗಿಲ್ಲ
ಹೇಮಗಾಮಿನಿ ದರುಶನವಿಲ್ಲ
ಕಾಮಕ್ರೋಧಾದಿಗಳಿಗಿಂಬಿಲ್ಲ || ೪ ||

ಸಣ್ಣ ವಟುಗಳು ಆರೈರನಿಸುವರು
ದೊಡ್ಡ ವಟುಗಳು ದೇವರನಿಸುವರು
ಪೂರ್ಣನುಭಾವಿಗಳು ಸ್ವಾಮಿಗಳೆನಿಸುವರು || ೫ ||

ಅನ್ನ ದಾಸೋಹ ನಿತ್ಯೋಪಚಾರ
ಮಾನ್ಯ ಶಿವಶರಣರೆಲ್ಲರ ಸಂಚಾರ
ಕಣ್ಣಿಗೆ ಕಾಣುವದದೆ ಶಿವಪೂರ || ೬ ||

ಎಸಳು 3

ಅಂ. ಶ್ರೀ ಕುಮಾರ ಢಹಾಸ್ವಾಮಿಗಲ
ಕುರಿತು ಢಂಗಲಗಲು

ಜ್ಞಾನಂ ಜ್ಯೋತಿ ತಾನೆ ಬೆಳಗುತ್ತಿದೆ

(ರಾಗ - ಝಂಝೋಟ)

ಜ್ಞಾನಂ ಜ್ಯೋತಿ ತಾನೆ ಬೆಳಗುತ್ತದೆ ।

ಜ್ಞಾನಂ ಜ್ಯೋತಿ ತಾ ಬೆಳಗುತ್ತದೆ

॥ ಪ ॥

ಸತ್ಯರೂಪವ ತಿಳಿದು ಈ ಮಾಯೆಯು ।

ಮಿಥ್ಯ ಕೃತ್ಯವ ಕಳೆದು ।

ಸತ್ತು ಚಿತ್ತಾನಂದ ನಿತ್ಯಪರಿಪೂರ್ಣದೊ ।

ಳೆತ್ತ ನೋಡಲು ತಾ, ಕರ್ತೃ ವಿರುವೆನೆಂದು

॥ ೧ ॥

ಶರೀರದ ಶರೇಹರಿದು ನಾನೆಂಬುವ ।

ಮರವೆಯ ಮದ ಮುರಿದು ।

ಚರಿಸಾಡುತ್ತಿಹ ಜೀವ ಪರಿಕಲ್ಪನೆಯನೆಗೆ ।

ಪರಮಾತ್ಮ ಪದದೊಳು ಪರಮನಿಹನೆಂದು

॥ ೨ ॥

ಪ್ರೇಕ್ಷಲಕ್ಷಣವ ತೂಗಿ ಸು ।

ಲಕ್ಷಿತಸಾಕ್ಷಿ ವೀರಾರ್ಯನಾಗಿ ।

ಮೋಕ್ಷ ಬಂಧುಗಳೆಂಬೋ ಪಕ್ಷಾದಿಗಳ ಮೀರಿ ।

ಸಾಕ್ಷಾತ್ನಾದ ಪರೋಕ್ಷಬ್ರಹ್ಮವೆಂದು

॥ ೩ ॥

ಮಂಗಳವನು ನಾನು ಪಿಂಗದಿ ಪಾಡುವೆನು

(ರಾಗ -)

ಮಂಗಳವನು ನಾನು ಪಿಂಗದಿ ಪಾಡುವೆನು ।
ಲಿಂಗಾಂಗಸಂಗನೆನಿಪ ಜಂಗಮವರ್ಯನಿಗೆ

॥ ಪ ॥

ಬಸವನ ನಾಮವನು ರಸನೆಯೊಳುಸುರತೆ ।
ಅಸಮಾ ನೆನಿಸಿದಂಥ ಕುಶಲ ಶ್ರೀಗುರುವರೆಗೆ

॥ ೧ ॥

ಶಿವಭಕ್ತಿಮಾರ್ಗವನು ತವೆ ತೋರಿ ಮೆರೆಯುತೆ ।
ಶಿವಯೋಗಿವರ್ಯನೆನಿಸಿ ಭೂವಿಯೊಳು ಚರಿಪಗೆ

॥ ೨ ॥

ವಿರತಾಗ್ರಾಣ್ಯನದ ಪುರ ಸವದತ್ತಿಯ ।
ಗುರುಕುಮಾರೇಶಗೆ ಭರದಿಂದ ನಮಿಸುತೆ

॥ ೩ ॥

ಮಂಗಳ

(ರಾಘ - ಜರಿಗಲ್, ತಾಲ - ಕವಾಲಿ ಕೇರವಾ ಚಾಲ "ಸಖಿ ಆನಂದಮಾನಂದ")

ಚಿರ ಮಂಗಳ ದಾಯಕ | ತುಂಗ ಸ ಸುಖ |
ಸದಾ ಶಂಕರ | ಸು ಶಿವಂಕರಾ
ನಂದ ಮಂದಿರ | ಪ್ರಮಥಾದಿ ಗುರುವರ |
ಕ್ರೂರ ಮಾರ ಭಾರ ದೂರ | ಶಾಸ್ತ್ರಸಾರ ಭೋ |
ಯೋಗ ಪರ | ರೋಗ ಹರ | ವೀರಾನಂದ || ೧ ||

ಭಕ್ತಿಶೀಲ ಮುಕ್ತಿಶೀಲ | ಸದ್ವಿರಕ್ತಿಶೀಲ |
ದುಷ್ಟಕುಲ ನಷ್ಟಬಲ ಮೂಲ | ನಂದ... || ೨ ||

ಜ್ಞಾನ ಪಾನ ಗಾನ ಲೀನ ದೀನ ಪಾಲನ
ಹೀನ ಗುಣಾನ್ ವಾರಣ ಕುಮಾರಾ
ನಂದ ಮಂದಿರ ಪ್ರಮಥಾದಿ ಗುರುವರ || ೩ ||

ಮಂಗಳ

ಜಯ ಜಯ ವರ ಕುಮಾರ ಸ್ವಾಮಿನ್ |
ನಯ ಮಯ ಘನ ವಿಧಾನ ಪ್ರೇಮಿನ್ || ಪ ||

ಭುವಿ ಸು ಮನೋಜ್ಞ ವೀರಶೈವಮತ ಪರಿವರ್ಧನೈಕಭಾವಿನ್
ಸದಮಲ ಚಿತ್ತ ಚಿತ್ತಜಾವಲೇಪ ವಿಲೋಪ ಕೋಪ ದೇವ
ಶಾಂಭವ ಯೋಗ ಮುಖ್ಯ ಜೀವ | ಭವ ಘನ ದಾವ ದಾವ |
ಚರದೇವ ದೇವ ನವ ಪಾವಕ | ಪಾವನಶೀಲ ಸ್ಮರಣಗಾಮಿನ್
ನಯ ಮಯ ಘನ ವಿಧಾನ ಪ್ರೇಮಿನ್ || ೧ ||

ಅವಿರತ ವಿರತ ನೀತಕಾಲ | ನಿರುಪಮ ಜ್ಞಾನಕಂಠಮಾಲಾ
ಭಸಿತ ವಿಲಸಿತ ಫಾಲ ಮೂಲ | ಶಿವ ಮನು ಜಪಸು ರುಚಿರ ಶೀಲ
ಶೀಕರ ಕೇಕರಾಳಿ ಪಾಲ | ನವದನುಕೂಲಶೀಲ ಕರುಣಾ
ಲವಾಲ ಕವಿಜಾಲ ಸದೇಳಿತ ಮುಕ್ತಿಮಾರ್ಗಗಾಮಿನ್
ನಯ ಮಯ ಘನ ವಿಧಾನ ಪ್ರೇಮಿನ್ || ೨ ||

ಕಿಂಕರ ಪಂಕ ನಿಕರ ಹರಣ | ದೀನ ಜನ ಪ್ರಜೈಕ ಭರಣ
ಕಾಮಿತ ಭೋಗ ವರದ ಚರಣ | ಧಿಕ್‌ಕೃತ ಘೋರ ಜನನ ಮರಣ
ರುಚಿರ ವಿರಾಟನಗರ ಶರಣ | ನಿಜ ನುತ ಪ್ರೀತ ಸದಾಶಿವ
ದೂತ ವಿಹಿತ ನವ ಗೀತ ಸಮೋದಿತ ಶಾಂತಿ ದಾಂತಿ ಗಾಮಿನ್ |
ನಯ ಮಯ ಘನ ವಿಧಾನ ಪ್ರೇಮಿನ್ || ೩ ||

ಮಂಗಳ

(ರಾಗ - ಭೈರವಿ, ತಾಲ-ತ್ರಿತಾಲ)

ಸ ಶರಣ ತವ ಪದ ಮಂಗಲಂ | ತುಂಗ ವರದ ಭವ ಭಂಗ ಲಿಂಗ
ಸಂಗಾನಂಗ ವಿಹತ | ಸುಜ್ಞಾನಾಕಾರ || ಪ ||

ದುರ್ಮಾಯಾದಿ ಪರಿಮುಕ್ತ | ದೇವನತ |
ಮುನಿ ಜನ ವಿಖ್ಯಾತ | ಪರತರ ನಿಗಮ ನಿಕರ |
ವಿನುತ ಸುಚರಿತ | ಮುಕ್ತೀಚ್ಛಾ ಮಾನಸ ಪ್ರೀತ |
ಜನತೇಪಿತ ಪ್ರದಾತ || ೧ ||

ಸುಗುಣೈರ್ವಿಭೂಷಿತ ಸು ಕಾಯ | ಭೋ ವಿಭಯ |
ಶಿವಸಮ ಸುಶ್ರೇಯ | ಕುಗುಣವಿಲಯ |
ಪ್ರವಿಮಲ ಸುಸದಯ | ಮೋದಂದೇಯ ವೇದಾಧ್ಯಾಯ |
ವಿನಯಾನ್ವಿತ ಸುಹೃದಯ || ೨ ||

ಶಿವಯೋಗ ಪೂರ | ಯೋಗಿವರ ಮೋಕ್ಷಪರ |
ಶಿವಧರ್ಮ ಸಾರ | ಜನಿಜರಾಮರಣ ವಿ
ಹರಣ ಕೃಪಾಕರ | ಶಾಸ್ತ್ರಪಾರ |
ದೀನೋದ್ಧಾರ | ಸುವಿಚಾರ ಸುಕುಮಾರ || ೩ ||

ಮಂಗಳ

(ರಾಗ - ಪಹಡಿ, ತಾಲ-ಕೇರವಾ)

ಮಂಗಲಕಾರಿ ದುರಿತವಿದಾರಿ | ನಿಗಮಾಗಮನುತ |
ಪರ ತರ ಸುಚರಿತ || ಪ ||

ವೀರಶೈವ ಕುಲ ಜೀರ್ಣೋದ್ಧಾರಿ | ಧರ್ಮಸಾರ ಶಾಸ್ತ್ರಾನುಸಾರಿ |
ಚಿರ ಮಾರಾರಿ | ಭೂತ ನಿಸ್ಸಾರಿ |
ಮತ ಹಿತ ಕೃತ ಪಿತ | ಪರ ತರ ಸು ಚರಿತ || ೧ ||

ಶ್ರೀಶಿವಯೋಗ ಸುಮಂದಿರ ಸ್ಥಾಪಿತ | ವಿದ್ಯಾಧ್ಯಯನ ಜನತಾದಿ ಪ್ರೀತ |
ಬೋಧ ವಿದಾತ ಭೋ ವಿಖ್ಯಾತ |
ಮತ ಹಿತ ಕೃತ ಪಿತ | ಪರ ತರ ಸುಚರಿತ || ೨ ||

ಕ್ರೂರ ಮನಸಿಜ ಸಾಯಕ ನಾಶಕ | ಶಿವಸುಖ ದಾಯಕ |
ಪಾವನರೂಪಕ | ವರ ಸು ಕುಮಾರ | ಭವ ಭಯ ದೂರ
ಮತ ಹಿತ ಕೃತ ಪಿತ | ಪರ ತರ ಸುಚರಿತ || ೩ ||

ಮಂಗಳ

(ರಾಗ-ಜಂಜೂಟ, ತಾಲ-ಕೇರವಾ)

ಕೊಡು ಮಂಗಳವ ಮಹಾ ಮಹಾದೇವ । ಸುಡು ಕ್ಷೂರಮಾರನಭಯವ
ದುರಿತಾದಿ ದುರ್ಗುಣ ದೂಡಿ । ವಿನಯಾದಿ ಸದ್ಗುಣ ನೀಡಿ ॥ ಪ ॥

ದಯದಿಂದ ಭಕ್ತರ ನೋಡಿ । ಭವದಿಂದ ಮುಕ್ತರಮಾಡಿ ॥ ೧ ॥

ಶಿವ ಪಾದ ಸನ್ನಿಧಿಗೊಯ್ವು । ಶಿವಯೋಗ ವರ್ಧನಗೈವ ।
ಶಿವಯೋಗ ಮಂದಿರದೈವ । ಮತಪಾಲ ವೀರಶೈವ ॥ ೨ ॥

ವಸುಧಾ ಸುಧಾರಕ ಶೂರ । ಧರ್ಮಾಭಿಮಾನದಿ ಧೀರ ।
ವರ ಸೌಖ್ಯ ವಿಮಲ ವಿರಾಟ ಕುಮಾರ ॥ ೩ ॥

ಮಂಗಳ

(ರಾಗ - ಕಮಾಚ, ತಾಲ-ಕೇರವಾ)

ಮಂಗಳವನಾ ಜಂಗಮಾರ್ಯಗೆ ।
ಪಿಂಗದೆ ಪಾಡುವೆನು । ಬೇಡುವೆನು ॥ ಪ ॥

ಅಂಗ ಲಿಂಗದ ಸಂಗನೆನಿಸುತೆ । ಹಂಗನು ಮೀರಿಹಗೆ । ಪುಂಗವಗೆ
ಅಂಗ ಜಾರಿಯ ವೈರಿಯೆನಿಸುತೆ ।
ಭಂಗ ಭವಿಗಳ । ಸಂಗ ರಹಿತನಿಗೆ ॥ ೧ ॥

ಮೂರು ರೂಪದಿ ತೋರಿ ತನುತ್ರಯ
ಸಾರಿ ಭಕ್ತರನು ಮುಕ್ತರನು ಭೂರಿ ಪುಣ್ಯದಾ ಧಾಮನೆನಿಸುತೆ
ಪಾರು ಗೊಳಿಸಿಹ । ಕಾರಾಣಾತ್ಮನಿಗೆ ॥ ೨ ॥

ನಾಮ ರೂಪವ ಸಾರಿ ತೋರುವ । ಸ್ವಾಮಿ ಗುರುವರಗೆ ಕುಮಾರಗೆ ।
ಕಾಮ ಕಾಲರ । ಸೀಮೆ ಮೀರಿದ ।
ತಾಮಸಾರಿಯ ಪ್ರೇಮ ರೂಪನಿಗೆ ॥ ೩ ॥

ಮಂಗಳ

ಯೋಗಿಕುಮಾರನೇ ಮಾರಸಂಹರನೇ ।
ಜಯ ಜಯ ಗುರು ಮಂಗಳಂ ॥ ಪ ॥

ವೀರಸಮಯಸಾರ । ಗೌರವತೋರಿದ ।
ಧೀರಸದಾಶಿವಸ್ವಾಮಿಸುಂದರನೇ ಜಯ ಜಯ ಗುರು ಮಂಗಳಂ ॥ ೧ ॥

ಯೋಗಮಹಿತಮಾರ್ಗದಾಗಮ ಬೋಧಿಸಿ ।
ಮೇಗಣಭಾಗ್ಯವನುಂಡಪಂಡಿತನೇ । ಜಯ ಜಯ ಗುರು ಮಂಗಳಂ ॥ ೨ ॥

ಜಂಗಮಗುರುಲಿಂಗಸಂಗಮನಂದದಿ ।
ಪಿಂಗಿತಜಂಗಮಲಿಂಗ ಮಂಗಳನೇ । ಜಯ ಜಯ ಗುರು ಮಂಗಳಂ ॥ ೩ ॥

ಮಂಗಳ

ಜಯ ಗುರು ಕುಮಾರದೇವ ॥ ಪ ॥

ದುಷ್ಟ ಸುಶಿಕ್ಷಕ । ಶಿಷ್ಯ ಸುರಕ್ಷಕ ।
ಶ್ರೇಷ್ಠಸು ವಿದ್ಯಾವರಿಷ್ಠವಿಭೋ ।
ಭ್ರಷ್ಟವಿದೂರ ವಿಶಿಷ್ಟ ಜನಾಶ್ರಯ ॥ ೧ ॥

ಭವ್ಯ ಸುವಿಗ್ರಹ । ಪಾವನಮಾನಸ ।
ಭಾವಜಭಂಗ ಶಿವಾತ್ಮವಿಭೋ ।
ಸೇವ್ಯಜನೇಷ್ಟದ ಸೇವ್ಯಸು ಜಂಗಮ ಕುಮಾರದೇವ ॥ ೨ ॥

ಈಶ ಸದಾಶಿವ ದೇಶಿಕ ಪುಂಗವ ।
ಭಾಸುರಲಿಂಗ ಸುಸಂಗವಿಭೋ ।
ಪಾಶವಿನಾಶ ಸದಾಶಿವ ಪಾಲಯ । ಕುಮಾರದೇವ ॥ ೩ ॥

ಮಂಗಳ

ಜಯ ಜಯ ಕುಮಾರ ಯತಿಕುಲ ಚಂದ್ರ । ಸ್ವಯಪರ ಜಂಗಮ
ಭೋ ಚರಾಧಿಪ ಕುಮಾರ ಯತಿಕುಲ ಚಂದ್ರ ॥ ಪ ॥

ಪರತರ ಯೋಗಿ ಉರುತರ ತ್ಯಾಗಿ ।
ನಿರುತದಿ ಪಾಲಿಸು ಭೋ ಸದಾಶಿವ ॥ ೧ ॥

ಲಿಂಗದ ಗುಣದಿಂ ಲಿಂಗವ ಬೆರದಿಹೆ ।
ಅಂಗಜ ವೈರಿಯೇ ಭೋ ಲಿಂಗಾಂಗಿಯೇ ॥ ೨ ॥

ವಿರಾಟ್ಟುರವಾಸ ವಿರತಿಯಕೋಶ ।
ಗುರುಕುಲ ಭಾಸ್ಕರ ನಿನಗೆ ಬಾಗುವೆ ॥ ೩ ॥

ಮಂಗಳ

(ರಾಗ - ಭೀಮಪಲಾಸ ತಾಳ - ದಾದರ)

ಜಯ ಜಯ ಸುಕುಮಾರಯೋಗಿ
ಸ್ವಯ ಚರ ಪರ ರೂಪಿಯಾಗಿ
ಭಯ ವಿಲಯ ವಿನಯವಿರಾಗಿ ॥ ಪ ॥

ಜನದ ಮನದ ಮಲಿನನೀಗಿ ।
ಬಿನದ ಜ್ಞಾನ ಲೀಲನಾಗಿ ॥
ಅನುಪಮ ಶಿವಯೋಗಿಯಾಗಿ ।
ಘನದ ಮನದ ಮನೆಯೊಳಡಗಿ ॥ ೧ ॥

ಸತ್ಯ ಸಮತೆ ಸೇವೆಗಾಗಿ ।
ಮತ್ತೆ ಬರುವೆನೆಂದೆ ತ್ಯಾಗಿ ॥
ಉತ್ತಮ ಶಿವ ಮತವ ಬೆಳಗಿ ।
ಭುಕ್ತಿ ಮುಕ್ತಿ ದಾತನಾಗಿ ॥ ೨ ॥

ಚಿನ್ಮಯ ಪ್ರಭುರಾಯ ಪೊರೆಗೆ ।
ಶೂನ್ಯ ಪೀಠ ಸ್ವಾಮಿಯಾಗಿ ॥
“ಚೆನ್ನಬಸವ” ನೊಡಲೊಡೆಯಗೆ ।
ಧನ್ಯ ಜ್ಞಾನ ದಾನಿ ನಿನಗೆ ॥ ೩ ॥

ಮಂಗಳ

(ರಾಘ - ಕಾಪಿ ತಾಳ - ಕೇರವಾ)

ಪರಮೇಶ್ವರನಿಗೆ | ಸ್ಮರ ಸಂಹರಗೆ
ಕರುಣಾಭರಣ | ಶ್ರೀಕುಮಾರನಿ
ಗಾರತಿ ಬೆಳಗುವೆ ಭಾಸುರಗೆ || ಪ ||

ಹರ ಗುರು ಚರವರ ರೂಪದಿ ನರರ
ಪರಿಭವಮಮ್ ಹರಿಸಿ
ಪರಮೋಕ್ಷವೀವ
ಪಾವನ ಶ್ರೀ ಪರಶಿವನಿಗೆ || ೧ ||

ಲಿಂಗೋದ್ಭವ ಗುರು ಪುಂಗವತಾ ಪ್ರಭು
ಸಂಗನು ಬಸುವನು ತಾ ಸ
ವಾಂಗ ಸುಂದರ ಜಗವೇ ತಾನಾದ || ೨ ||

ಚಿನ್ಮಯ ಕರದಿಷ್ಟಲಿಂಗವೇ
ತ್ರಿವಿಧ
ರನ್ನವೆ ತಾನಾದ ಕವಿ
“ಚಿನ್ನಬಸವ” ನಿಜಸುಖಧಾಮಗೆ || ೩ ||

ಮಂಗಳ

ರಾಗ - ಭೀಮಪಲಾಸ ತಾಳ - ದೀಪಚಂದಿ

ಕರುಣಾ ಸಾಗರಾ | ಜಯ ಶ್ರೀಕುಮಾರ || ಪ ||
ಮಂದಹಾಸದಿ | ಇಂದುಧರಗೆ ಬಂದ
ಇಂದುಧರಾ ಶಿವಮಂದಿರವಾಸ || ೧ ||

ಶುದ್ಧ ಮಾನಸ ಸಿದ್ಧಿದಾಯಕ
ಸಿದ್ಧಲಿಂಗೇಶ್ವರ ಶುದ್ಧ ಪ್ರತೀಕ || ೨ ||

ನಾಮ ರೂಪ ಕ್ರಿಯಾ ಸೀಮೆಯಪಾರಾ
ಸೋಮನಾಥಾತ್ಮಜ ಭಾವ ಮಂದಾರಾ || ೩ ||

ಮಂಗಳ

ರಾಗ - ಭೀಮಪಲಾಸ ತಾಳ - ದೀಪಚಂದಿ

ಬಾರಾ ಕುಮಾರಾ
ಪರತತ್ವ ಸಾರಾ
ಆರತಿ ಬೆಳಗುವೆನು
ಪರಶಿವ ನವತಾರಾ || ಪ ||

ಹೇಯ ಕ್ಲೇಶದಿ ನೊಂದೆ
ಕಾಯೋ ಜಿತ ಮಾಯಾ
ಹಾಯಾಗಿ ಇರಿಸಯ್ಯ
ಜೀಯಾ ಗುರುರಾಯಾ || ೧ ||

ಕರಿಯು ಕನ್ನಡಿಯೊಳಗೆ
ತೋರುವ ಹಾಗೆ
ಪರಶಿವ ನೀಯನ್ನೊ
ಳಿರುತಿರ್ಪೆಯಾಗಿ || ೨ ||

ಚಿನ್ಮಯ ಪ್ರಭುವೆನ್ನ
ಪ್ರಾಣ ಸುಪ್ರಾಣವ
ಎನ್ನಯ್ಯ ಪೊರೆ ಚೆನ್ನ
ಬಸವವ ಮನವ || ೩ ||

ಮಂಗಳ

ರಾಗ - ಕಾಫಿ ತಾಳ - ತ್ರಿತಾಳ

ಚಾಲ : ಮಗುವೆ ವಿಮಲ ಕುಲ ಬಾಲ ರವಿಯೇ
ಮೋಗು ಪರಾಕ್ರಮಿಯೆ ಯುದ್ಧಕೆ | ಎಂಬಂತೆ
ಗುರುವೆ ಸುಜನ ಕುಲ ಕಲ್ಪ ತರುವೆ
ಪಾಡುವೆ ಮಂಗಳವ | ಗುರುವರಾ || ಪ ||

ಯತಿಕುಲರಾಜ ನುತ ಸುರಭೋಜ |
ಜಿತದಿನ ಕರತೇಜಾ ||
ಧೃತ ರಕ್ಷಾಂಬರ | ವರಪುಣ್ಯಾಂಕುರ |
ಪರತರ ಅವತಾರಾ | ಭಾಸುರಾ || ೧ ||

ಕುಮತ ಕುಠಾರಾ ಸ್ವಮತೋದ್ಧಾರಾ
ಕುರುಣಾ ವನವಿಹಾರಾ ।
ಪ್ರಣವಾಕಾರ । ಸದ್ಗುಣ ನಿಕರ ।
ತ್ರಿಣಯನ ಅವತಾರ । ಸುಧೀರ ॥ ೨ ॥

ಘೋರತರ ದುಸ್ತಾರ ಭವಾಬ್ಧಿಯಿಂ
ಪಾರುಗೊಳಿಸು ಪಿತನೆ
ಪರತರ ಮುಕ್ತನೆ । ಪರಮ ವಿರಕ್ತನೆ ।
ಚರನುತ ಗುರುವರನೆ । ಕುಮಾರನೆ ॥ ೩ ॥

ಮಂಗಲ

ರಾಗ - ಮಿಶ್ರಪಹಡಿ ತಾಳ - ದಾದರ

ಚಿನ್ನದಾರತಿ ಶ್ರೀಕುಮಾರಗೆ
ಬನ್ನಿ ಬೆಳಗುವಾ ಚಿನ್ನಯಾತ್ಮಗೆ ॥ ಪ ॥

ಮೂರು ಮಂಗಲಳಂ
ಆರು ಹಗೆಗಳಂ
ಮೀರಿದಾತಗೆ ಚಾರುಚರಿತಗೆ ॥ ೧ ॥

ಮುಕ್ತಿ ಕ್ಷೇತ್ರಕೆ
ಭಕ್ತಿ ಮಾರ್ಗವೆ
ಯುಕ್ತವಾದುದೆಂದು ಯುಕ್ತಿದೊರಿದವಗೆ ॥ ೨ ॥

ಶ್ರೇಷ್ಠ ಹಾನಗಲ್ಲ
ಪೀಠ ದೊಡೆಯಗೆ
ನಿಷ್ಠೆಯಿಂದ ನಾವು । ಇಷ್ಟದಾತಗೆ ॥ ೩ ॥

ಮಂಗಳ

ರಾಗ - ದರ್ಬಾರಿ ಕಾನಡಾ ತಾಳ - ತ್ರಿತಾಳ

ನೀ ರಾಜ ನೆತ್ತುವೆ ವೈ
ರಾರಾಜಿಪ ದೇವ ದೇವ || ಪ ||

ಕಾಯಯ್ಯ ಕಾಯಚಾರಿ
ಮಾಯಾವಿದೂರ ಶಿವನೆ |
ಅಮ್ಮಾಯ ಗೇಯ ಕೀರ್ತೆ
ಬಾಯೆನ್ನ ಭಾವ ಭರಿತನೆ || ೧ ||

ಜ್ಞಾನಾಂಜನಾಭಿ ರಾಮ
ದೀನಾವಳೀಷ್ಟದಾತ
ಮೌನೀಂದ್ರ ಧ್ಯಾನ ನಿಲಯ
ಧ್ಯಾನೈಕಮನ ಗುರುರಾಯ || ೨ ||

ಸೋಮಾಭಿರಾಮ ನಾಮ
ಶ್ರೀ ಮನ್ಮನೋ ನಿಲಯನೆ
ಆರಾಮ ಪದ್ಮ ಸೋಮ
ಓ ಎನ್ನ ಶ್ರೀ ಕುಮಾರ || ೩ ||

ಮಂಗಳ

ರಾಗ - ಭಾಗೇ ಶ್ರೀ ತಾಳ - ತ್ರಿತಾಳ

ಮಂಗಳ ಶ್ರೀ ಗುರುದೇವ ಜಯ ಜಯ
ಅಂಗಜ ಹರ ವರ ಮೋಕ್ಷವನೀವ || ಪ ||

ಭೀಕರ ಭವವನು ಸುಡು ಮಮದೇವ
ನಾಕ ಸುಧಾಸುಖ ದೇಹಿ ಸುಭಾವ || ೧ ||

ಭೂಮಿ ವನಿತೆ ಧನ ವಿರತ ಸುಯೋಗಿ |
ಕೋಮಲ ಹೃದಯನೆ ಕಾಯೋ ವಿರಾಗಿ || ೨ ||

ಬೇಡ ಮನಸಿಜ ಘನತರ ಬಾಧೆ
ಮಾಡು ದಯದಿ "ಸುಕುಮಾರ" ಸುಬೋಧೆಯ || ೩ ||

ಮಂಗಳ

ರಾಗ _ ಕಂಬಾವತಿ ತಾಳ - ಕವಾಲಿ

ಜಯ ಜಯ ಸಾರ | ಜಯ ಶ್ರೀಕುಮಾರ
ಸ್ವಯ ಚರ ಪರ ವರ
ಜಯ ಮದನ ಹರ || ಪ ||
ಜಯ ಕರುಣಾಕರ | ದುರಿತೌಘ ದೂರ || ಪ ||

ಸರ್ವಧರ್ಮ ಸಮನ್ವಯ ಸಾರ
ವೀರಶೈವಮತ ಪಾಲನಧೀರ || ೧ ||

ಸರ್ವ ಮಠಗಳಂ ಸರ್ವೋನ್ನತಿಗಂ
ನಿರ್ವಹಿಸಿದ ಯತಿ | ಸಾರ್ವಭೌಮ ಭೋ || ೨ ||

ತನುಮನ ಧನವು 'ನಿನಗರ್ಪಣವು
“ಚಿನ್ನಬಸವ” ನುತ ಚಿನ್ನಯ ಪ್ರಭುವೆ || ೩ ||

ಮಂಗಳ

ರಾಗ _ ಫೀಲು ತಾಳ - ದೀಪಚಂದಿ

ಸಾರ ಸಜ್ಜನ ಜೀವನ 'ಕುಮಾರೇಶ'
ಗಾರತಿಯ ಬೆಳಗುವೆ ನಾ || ಪ ||

ವೀರಶೈವಮತ ಸಾರಪ್ರಸಾರಕ
ಪಾರಮಾರ್ಥದ ಪರವಸ್ತುತಾನಾಗಹ || ಪ ||

ಗುರುವಿಂಗೆ ತನುವರ್ಪಿಸಿ |
ಕರುಣೆವಡೆದು ವರಲಿಂಗ ಪಡೆ ಸಾಧಿಸಿ ||
ಗುರುಕೃಪೆಯಿಂದಿಹ ಪರ ಸುಖಮುಂಟೆಂದು |
ಮೂರು ಲೋಕದ ಗುರು ಹರಮುಕ್ತಿ ಪ್ರದನೆಂದ || ೧ ||

ಅಂಗಗುಣಗಳಳಿದು ಆ ಕರದಿಷ್ಟಲಿಂಗದಲಿ ರತಿಬೆಳೆದು
ಲಿಂಗಾಂಗ ಸಮರಸದ ಸವಿಯುಣಿಸಿ ತಣಿಸಿದರ್
ಲಿಂಗವೇ ಪತಿ ಶರಣ ಪುಂಗವನೆ ಸತಿಯೆಂದ || ೨ ||

ಮೀರಿದ ಸ್ಥಲದಾರ್ಯನ ಕಾರಣಕರ್ತೃ ।
ಚರವರನ ಚರಣೋದದಿಂ
ಕರಣ ಹರಣ ಲಿಂಗ ಕಿರಣ ವಾಗಲಿಯಂದ ।
ವರ “ಚೆನ್ನ ಬಸವನ” ಕರುಣಾ ಸಾಗರನಿಗೆ ॥ ೩ ॥

ಮಂಗಲ

ರಾಗ – ಮಿಶ್ರಯಮನ ತಾಳ – ಕೇರವಾ

ಜಯಕುಮಾರ । ಜಯ ಜಿತ ಮಾರ ॥
ಜಯ ಕರುಣಾಕರ । ಜಯ ತೋರಾ ॥ ಪ ॥

ಶಿವ ಜೀವೈಕ್ಯದ । ಸವಿಯುಂಡು ಸಾರಿದ ।
ಶಿವ ಮತೋದ್ಧಾರಾ । ಶಿವಯೋಗಿ ಧೀರ ॥ ೧ ॥

ಶ್ರೀಯನ ರೂಪಿಯೇ । ಪ್ರಣವಸ್ವರೂಪಿಯೇ ॥
ಗಣನೆ ಗತೀತನೆ । ಗಣನಾಥನೆ ॥ ೨ ॥

ಅಷ್ಟಾವರಣದ । ಷಟ್ಸ್ಥಲ ಜ್ಞಾನದ ॥
ಶ್ರೇಷ್ಠ ಪಂಚಾಚಾರ । ನಿಷ್ಕಾಗರಿಷ್ಠಾ ॥ ೩ ॥

ಸುಂದರ ಶಿವಯೋಗ । ಮಂದಿರ ಭಾಗ್ಯ ॥
ಬಂಧುರ ಶಿವಯೋಗ । ಕಂದರಾನಂದಾ ॥ ೪ ॥

ಧನ್ಯ ಧನ್ಯ ಶಿವ । ನಿನ್ನೆನ್ನೆ ನೆನೆಯುವ ।
“ಚೆನ್ನಬಸವ” ಜನ್ಮೋನ್ನತಿದೈವ ॥ ೫ ॥

ಮಂಗಲ

ರಾಗ – ದೇಶ ತಾಳ – ದಾದರ

ಮಂಗಲವನು ತೋರಾ । ಜಂಗಮ ಮಣಿ ಮುಕುರಾ
ಲಿಂಗಾಂಗ ಸುಖ ಸಾಗರಾ ಮಂಗಲ ಸುಕುಮಾರೇಶ್ವರಾ
ಲಿಂಗಾಣತಿ ಲೀಲಾಪರಾ ॥ ಪ ॥

ಜೋಯಿಸರ ಹರಳಳ್ಳಿ ತಾಯಿ ನೀಲಾಂಬಿಕೆಯು
ಅಯ್ಯಾ ಬಸವಯ್ಯ ಪಿತರು
ಕಾಯಕವು ಶಿವಧರ್ಮೋದ್ಧಾರವದು ಶಿವಪೂಜೆ

ತಾಯಾಗಿ ಹಾಯಾಗಿ ಕಾಯ್ದಾತನೆ ।
ಮಂಗಲ ಸುಕುಮಾರೇಶ್ವರಾ
ಲಿಂಗಾಣತಿ ಲೀಲಾಪರ ॥ ೧ ॥

ಭುವನ ಪಾವನಗೈವ ಶಿವಯೋಗ ಮಂದಿರವ
ಸುವಿವೇಕಿ ಸಂಸ್ಥಾಪಿಸಿದೆ
ಶಿವಯೋಗಿ ಗುರು ಚರರ ಶಿವಶಿಲ್ಪಿ ನೀನಾಗಿ
ಸುವಿರಾಗಿ ಭವತ್ಯಾಗಿ ಶಿವಯೋಗಿಯೇ
ಮಂಗಲ ಸುಕುಮಾರೇಶ್ವರ
ಲಿಂಗಾಣತಿ ಲೀಲಾಪರ ॥ ೨ ॥

ದೀನ ದಲಿತಾಂಧರಿಗೆ ಗಾನಾದಿ ಕಲೆ ಕಲಿಸಿ
ಧನ್ಯರನೆ ಮಾಡಿದಾತನೆ
ಜ್ಞಾನಿ ಶಿವಾನುಭವ ಜ್ಞಾನಾಮೃತ ದಾಸೋಹಿ
ಸಾನಂದ ಸ್ವಾನಂದ ಮಹಾನಂದಿ ವಾಹನನೆ ।
ಮಂಗಲ ಸುಕುಮಾರೇಶ್ವರ
ಲಿಂಗಾಣತಿ ಲೀಲಾಪರ ॥ ೩ ॥

ವೀರಶೈವದ ಮೂಲಸ್ಥಲವಾರು ದಲವಾಗಿ
ನೂರೆಂಟು ಫಲವಾದುದೋ
ಆರು ಚಕ್ರದಿ ಹಂಸನೇರಿ ಶೋಭಿಸುವ ಶಿವ
ಗುರುಲಿಂಗ ಚರವಾಗಿ ಮರೆದಾದೆಯೋ
ಮಂಗಲ ಸುಕುಮಾರೇಶ್ವರ
ಲಿಂಗಾಣತಿ ಲೀಲಾಪರ ॥ ೪ ॥

ಎನ್ನ ಬನ್ನವನಳಿವ ಚಿನ್ಮಯ ಪ್ರಭುದೇವ
ನಿನ್ನನ್ನೇ ನಂಬಿರುವೇವೊ ನಾವ್
“ಚೆನ್ನಬಸವ” ಜನ್ಮ ಜನ್ಮದಲಿ ಮೈದೋರಿ
ಎನ್ನಯ್ಯ ಕಾಪಾಡು ಕರುಣಾಕರ

ಮಂಗಲವನು ತೋರಾ ।
ಜಂಗಮ ಮಣಿಮುಕುರಾ ।
ಲಿಂಗಾಂಗ ಸುಖ ಸಾಗರಾ ।
ಮಂಗಲ ಸುಕುಮಾರೇಶ್ವರ
ಲಿಂಗಾಣತಿ ಲೀಲಾಪರ ॥ ೫ ॥

ಮಂಗಳ

ರಾಗ - ಪಡದೀಪ ತಾಳ - ಕವಾಲಿ

ಜಯ ಭೋ ಭವ ಭೀತಿಹಾರಿ
ಜಯ ಪರಮ ಭಕ್ತ ಹಿತಕಾರಿ || ಪ ||

ಶಿವ ಜೀವ ಸಮರಸದ ದಾರಿ |
ಶಿವಯೋಗ ಸಂಪದಧಿಕಾರಿ ||
ಭವರೋಗ ವೈದ್ಯ ನಿರಾಭಾರಿ |
ಶಿವ ಸಲಹು ಸ್ಥಲದ ನೆಲೆದೋರಿ || ೧ ||

ಓಂಕಾರ ಪ್ರಣವ ಮುದವೇರಿ |
ಸಾಕಾರ ಜಗಕೆ ಮೈ ದೋರಿ ||
ಲೋಕೋಪಕಾರ ಭಲ ಬೀರಿ |
ಸುಕುಮಾರ ಮುಕುತಿ ಸುಖಕಾರಿ || ೨ ||

ಶಿವಯೋಗಿ ಜನಮನೋ-ಹಾರಿ |
ಶಿವಯೋಗ ಮಂದಿರಾಧಾರಿ ||
ಶಿವಯೋಗಿ ಕಾಯೊ ಕಾಲಾರಿ |
ಕವಿ “ಚೆನ್ನಬಸವ” ಸುಖಕಾರಿ || ೩ ||

ಮಂಗಳ

ರಾಗ - ಮಿಶ್ರ ಭೀಮಪಲಾಸ್ ತಾಳ - ದಾದರ

ಮಂಗಳ ಶಿವಯೋಗಿವರಗೆ | ಲಿಂಗ ಮೋಹಿಗೆ
ತುಂಗ ಕುಮಾರೇಶ್ವರಗೆ | ಲಿಂಗಾಭೋಗ ಭೋಗಿಗೆ || ಪ ||

ಇಂದುಧರನೆ ಧರೆಯ ಪೊರೆಯಲೆಂದು ಬಂದವಾ
ಬೆಂದೊಡಲಿನ ಕಂದಮ್ಮನ ದಂದುಗವಳಿವಾ
ಬಂದ ಭಕ್ತ ಜನದ ಮನವ ತುಂಬಿನಿಂದವ
ಅನಿಮಿತ್ತ ಬಾಂಧವಾ || ೧ ||

ಶಿವಯೋಗ ಸುಧೆಯ ಸುರಿದ ಸುಧಾಸಾಗರಾ
ಭವರೋಗದ ವೈದ್ಯ ತಿಮಿರ ಭಾವನ ಭಾಸುರಾ
ಶಿವಯೋಗ ಮಂದಿರವನು ಜವದಿ ರಚಿಸಿದ
ಈ ಭುವನ ಭಾರದ || ೨ ||

ಎನ್ನ ಜನನ ಮರಣ ಹರಣ ಚಿನ್ನಯಾತ್ಮಗೆ
ಶೂನ್ಯ ಪರಾ ಶಕ್ತಿ ಯುಕ್ತ ಪ್ರಣವ ಮೂರ್ತಿಗೆ
“ಚಿನ್ನಬಸವ” ಪುಣ್ಯ ಪ್ರಾಣ ಘನಾನಂದಗೆ
ಎನ್ನಂತರಾತ್ಮಗೆ ॥ ೩ ॥

ಮಂಗಳ

ರಾಗ - ಭೈರವಿ ಮಿಶ್ರ ತಾಳ - ಕವಾಲಿ

ಗುರು ಕುಮಾರೇಶನ
ಕರುಣೆಯ ಕಂದನ
ವರ ಸದಾಶಿವಯೋಗಿಯ
ಸ್ಮರಿಸುವೆ ಪೂತ ಚರಿತಾತ್ಮನ ॥ ಪ ॥

ಗಂಗಾರ್ಯ ರಾಚಮ್ಮ ಗರ್ಭದಲಿ ।
ಸಿಂಗರದಾ ಮಗುವೆನಿಸುತಲಿ ॥
ಜಂಗಮ ಲಿಂಗದ ಲೀಲೆಯಲಿ ।
ತುಂಗ ಸಂಭ್ರಮದಲಿ ॥ ೧ ॥

ಹಾನಗಲ್ಲಿನ ಶೂನ್ಯ ಪೀಠೇಶನ
ಜ್ಞಾನದ ಪರಮ ಜ್ಯೋತಿಯು ತಾನೆ
ಮಾನವ ಕುಲ ಕಲ್ಯಾಣವ ಬಯಸಿ
ಶೂನ್ಯವೆ ತಾನಾದ ॥ ೨ ॥

ಶಿವಾನುಭವದ ಸವಿಯನುಣಿಸಿದ ।
ಶಿವಯೋಗಿ ಸಾಧಕ ಪಾಲಕನಾದ
ಕವಿ “ಚಿನ್ನಬಸವ”ನ ತವಕದಿ ಮೊರೆದ
ಶಿವನೇ ತಾನಾದ ॥ ೩ ॥

ಮಂಗಳ

ರಾಗ - ದೇಶ ತಾಳ - ದಾದರ

ಆರತಿ ಬೆಳಗುವೆನಾ
ಮಾರಾರಿ ವೀರ ಮಣಿಗೆ || ಪ ||

ಗಂಗಾರ್ಯ ರಾಜಮ್ಮರಿ
ಮಂಗಳದ ಮಗುವೆಯಾಗಿ
ಲಿಂಗಾರ್ಚನೆಯಲಿ ಪಳಗಿ
ಲಿಂಗೈಕ ಮೋಹಿಯಾಗಿ || ೧ ||

ಶಿವಯೋಗ ಸುಖಿಯಾಗಿ
ಭವರೋಗ ವೈದ್ಯನಾಗಿ
ಶಿವಭಕ್ತ ವತ್ಸಲಾಗಿ
ಶಿವಮಂದಿರದುವೆ ತಾನಾಗಿ || ೨ ||

ಹಾನಗಲ್ಲ ಪೀಠದೊರೆಯೆ
ದೀನಾವಳೀಷ್ಟ ಶಿರಿಯೆ |
ನೀನೇ ಸದಾಶಿವೇಶ
ಆನಂದ ವೀಯೊ ಅನಿತಾ || ೩ ||

ಮಂಗಳ

ರಾಗ - ಮಿಶ್ರಫೇಲು ತಾಳ - ಕೇರವಾ

ಕುಮಾರ ಶಿವಯೋಗಿನ್ | ಜಯತುಗುರು
ಕುಮಾರು ಶಿವಯೋಗಿನ್ || ಪ ||

ಗುರುಚರ ಪ್ರಾಣ | ಕರುಣಾ ಭರಣ
ಕುಮಾರ || ೧ || ಶಿವಯೋಗಿನ್ ||

ನತಜನ ಪಾಲ | ಹತಭವ ಮೂಲ ||
ಕುಮಾರಸ್ವಾಮಿನ್ || ೨ ||

ಹಾನಗಲ್ ವಾಸ | ಶೂನ್ಯ ಪೀಠೇಶ
ಕುಮಾರ ಸ್ವಾಮಿನ್ || ೩ ||

ಮಂಗಳ

ಕರ್ಪುರಾರುತಿ ಬೆಳಗಿರೆ
ಕಾರುಣ್ಯಮೃಗಕರ ದೇವಗೆ

ನೀಲಕಂದರ ನಿಗಮಗೋಚರ
ಬಾಲಚಂದ್ರಾಭರಣಗೆ
ಬಾಲಿಗೊಲಿದನುಹಾಲಸವಿದನು
ಲೋಲ ಶ್ರೀ ಗುರುರಾಯಗೆ

ವಾರಿಜೋದ್ಭವ ಶಿರವಹರಿದನು
ಮಾರಹರ ಮಹಾದೇವಗೆ
ಘೋರ ದುರಿತವ ದೂರ ಮಾಡಿದ
ಶೂರ ಷಣ್ಮುಖನಯ್ಯಗೆ

ಶರಣ ಜನಕೆ ವರವನಿತ್ತಿಹ
ಪರಮ ಪಾರ್ವತಿ ಅರಸಗೆ
ಧರೆಯೊಳಧಿಕವಾದ ಸೊನ್ನಲಪುರದ
ಶ್ರೀ ಶಿವಶರಣಗೆ

ಮಂಗಳ

ಜಯಲಿಂಗ ಜಯಲಿಂಗ
ಜಯಮಂಗಲ ಚಿಲ್ಲಿಂಗ
ಜಯಪರತರ ಶಿವಲಿಂಗ
ಜಯಲಿಂಗ ಜಯಲಿಂಗ || ಪ ||

ಕರದೀಪ ನಿಭಲಿಂಗ
ವರಬಿಂದು ಘ್ನಣಿಲಿಂಗ
ಸುರಚಿರ ಶಿವರುಚಿಲಿಂಗ
ಜಯಲಿಂಗ ಜಯಲಿಂಗ || ೧ ||

ಭುವನಮಯ ಪತಿಲಿಂಗ
ಪಾವಕಮರುದುರುಲಿಂಗ
ಭಾವುಕನಭೋಮಹಾಲಿಂಗ
ಜಯಲಿಂಗ ಜಯಲಿಂಗ || ೨ ||

ಶಿವಯೋಗಿಷ್ಠದಲಿಂಗ
ಶಿವಹೃದಯ ಪ್ರಭುಲಿಂಗ
ಶಿವಯೋಗಾಲಯಲಿಂಗ
ಜಯಲಿಂಗ ಜಯಲಿಂಗ || ೩ ||

ಎಸಕು 4
ತತ್ವಪದಗಲು